



---

printed by —

Ratan Parkhi and Co Art Press Bombay only Cover page  
*Kallapa Bharmapa Nitve* at the Jainendra Press, Kolhapur—  
from page No 1 to 204.

Crishnarao Sakharam Patker, at the LaxmiNarayan Press,  
Bombay, the remaining

Published by Nathuram Premi Honorary Secretary  
Manickchandra D. Jain Granth Mala  
Hirabag Near C. P. Tank Bombay,

---



## निवेदन।

स्वर्गीय दानवीर सेठ माणिकचन्द हीराचन्दजी जे. पी. के कृती नामको स्मरण रखनेके लिए कौनसा कार्य किया जाय, जिस समय इस विषयपर विचार किया गया उस समय यही निश्चय किया गया कि उनके नामसे एक ग्रन्थमाला निकाली जाय जिसमें संस्कृत और प्राकृतके प्राचीन ग्रन्थोंके प्रकाशित करनेका प्रबन्ध किया जाय। ग्रन्थोंका प्रकाशित करना और उनका प्रचार करना, यह सेठजीका बहुत ही प्याग-कार्य था। अतएव उनके स्मारकमें भी यही कार्य किया जाना सख्ते पसन्द किया और तदनुसार स्मारकफण्डकमेटीकी सम्मतिसे यह कार्य शुरू कर दिया गया। कमेटीने इस कार्यके लिए एक स्वतंत्र समिति भी बना दी जिसकी अनुमतिसे ग्रन्थोंका चुनाव, आमद खर्चकी व्यवस्था आदि कार्य सम्पादित होते हैं।

ग्रन्थमालाके दो अक लघ्वीयस्त्रयादिसग्रह और सागारधर्माभूत एक साथ ही प्रकाशित किये जाते हैं। आगेके लिए कवि हस्तिमल्लकृत विक्रान्त-कौरवीयनाटक, और महाकवि वाढिराजसरिकृत 'पार्श्वनाथचरित' ये दो ग्रन्थ तैयार कराये जा रहे हैं जो सम्भवतः दो दो महीनेके अंतरसे प्रकाशित हो जायेंगे।

ग्रन्थमालाका प्रत्येक ग्रन्थ लागतके मूल्यपर बेचा जायगा, यह निश्चय हो चुका है, इसलिए यह आशा नहीं कि ग्रन्थमालामें कुछ मुनाफा रहेगा, जिसके द्वारा यह कार्य स्थायीरूपमें चलता रहेगा। इसके सिवाय इसका फण्ड भी इतना नहीं है जिसके व्याजसे इसका खर्च चलता रहे, अतएव धर्मात्मा भाइयोंको चाहिये कि एक तो ग्रन्थमालाके फण्डको बढ़ानेका प्रयत्न करें और दूसरे इसके द्वारा प्रकाशित हुए ग्रन्थोंकी सौ सौ पचास

पचास, या कमसे कम दश दश पॉच पॉच प्रतियों खरीदकर जैनसंस्थाओंको, विद्यार्थियोंको, निर्धनोको और अन्यधर्मी विद्वानोंको दान कर दिया करे। यदि जैनसमाजके धर्मात्माओंने इस और ध्यान दिया, तो हम विश्वास दिलाते हैं कि इस संस्थाके द्वारा सैकड़ों लुप्तप्राय और दुर्लभ जैनग्रन्थोंका उद्धार हो जायगा और विश्वसाहित्यमें जैनसाहित्य भी एक गणनीय साहित्य समझा जाने लगेगा।

हीराबाग, बम्बई। }  
कार्तिक वदी २ }  
स० १९७२ }

विनीत—  
नाथूरामप्रेमी।  
(अवैतनिक मंत्री)

## ग्रन्थसूची ।

दृष्टसंख्या.

१ लघीयस्त्रयम् .	...	.	१
२ स्वरूपसम्बोधनम्	...	..	१०४
३ लघुसर्वज्ञसिद्धि	..	...	१०७
४ बृहत्सर्वज्ञसिद्धि	..	...	१३०

---



## माणिकचन्ददिगम्बर-जैनग्रन्थमालाकी नियमावली ।



१. इस ग्रन्थमालामें केवल दिगम्बर जैन सम्प्रदायके संस्कृत और प्राकृत भाषाके प्राचीन ग्रन्थ प्रकाशित होंगे । यदि कमेटी उचित समझेगी तो कभी कोई देशभाषाका महत्त्वपूर्ण ग्रन्थ भी प्रकाशित कर सकेगी ।
२. इसमें जितने ग्रन्थ प्रकाशित होंगे उनका मूल्य लागत मात्र रक्खा जायगा । लगतमें ग्रन्थ सम्पादन कराई, सशोधन कराई, छपाई, बँधवाई आदिके सिवाय आफिस खर्च, व्याज और कमीशन भी शामिल समझा जायगा ।
३. यदि कोई वर्मात्मा किसी ग्रन्थकी तैयार कराईमें जो खर्च पटा है वह, अथवा उसका तीन चतुर्थांश, सहायतामें देंगे तो उनके नामका स्मरणपत्र और यदि वे चाहेंगे तो उनका फोटो भी उस ग्रन्थकी तमाम प्रतियोंमें लगा दिया जायगा । जो महाशय इससे कम सहायता करेंगे उनका भी नाम आदि यथायोग्य छपवा दिया जायगा ।
४. यदि सहायता करनेवाले महाशय चाहेंगे तो उनकी इच्छा-नुसार कुछ प्रतियाँ जिनकी सख्या महायताके मूल्यसे अधिक न होंगी मुफ्तमें वितरण करनेके लिए दे दी जायगी ।
५. इसमें ग्रन्थमालाकी कमेटीद्वारा चुने हुए ग्रन्थ ही प्रकाशित होंगे । पत्रव्यवहार करनेका पता—

नाथूराम प्रेमी,  
हीराबाग, पो० गिरगाव, वम्बई ।

# माणिकचन्द-दिगम्बर-जैनग्रन्थ- माला समिति

( प्रबन्धकारिणी सभाके सभ्य )

१. रायबहादुर सेठ स्वरूपचन्द हुकुमचन्द ।
२. " " " तिलोकचन्द कल्याणमल ।
३. " " " ओंकारजी कस्तूरचन्द ।
४. सेठ गुरुमुखरायजी सुखानन्द ।
५. हीराचन्द नेमीचन्द आ० मजिस्ट्रेट ।
६. मि.लल्लूभाई प्रेमानन्द परीख एल.सी.ई. ।
७. सेठ ठाकुरदास भगवानदास जौहरी ।
८. ब्रह्मचारी शतिलप्रसादजी ।
९. पं० धनलालजी काशलीवाल ।
१०. पं० खूबचन्दजी शास्त्री ।
११. नाथूराम प्रेमी (मंत्री) ।

स्वर्गीय सेठ माणिकचन्द हीराचन्दजी जे. पी. के  
स्मारक फंडमें ।

## चन्दा देनेवालोंकी सूची ।

[ जिन नामोंके साथ चिह्न लगा है, उनका चन्दा  
वसूल नहीं हुआ है । ]

- १००१) श्रीमान् सेठ हुकमचन्दजी दानवीर
- ५०१) गुरमुखराय सुखानन्दजी
- २५१) गुरमुखराय निहालचन्दजी
- २५१) नाथारगजी गार्धी
- २०१) अनूपचन्द माणिकचन्दजी
- १०१) खेमचन्द मोतीचन्दजी
- १०१) हीराचन्द नेमचन्दजी, गोलपुर
- १०१) रेवचन्द वनजी, गुँजोटीवाला, गोलपुर
- १०१) \*क्रीकाभाई किशनदास
- १०१) सूरजमल लल्लुभाई जवेरी
- ५१) चुन्नीलाल हेमचन्द जरीवाला
- ५१) प्रेमानन्ददान नागयणदास, बोरसदवाला
- ५१) ठाकुरदास भगवानदान जौहरी
- ५१) रेवाशकर जगजीवनदास जौहरी
- ५१) लल्लुभाई लग्नमीचन्द चौकरी
- ५१) \*भागमलजी प्रभुदयालजी
- ५१) पदमचन्दजी भूरामल
- ५१) टाट्याभाई प्रेमचन्द जवेरी
- ५१) देवजी रायमी
- ५१) दोसी जयचन्द मानचन्द पूनावाला
- २५) लगनलाल वनजी, भावनगरवाला



- २५) \*माणिकचन्द लाभचन्द चौकसी  
 २५) ताराचन्द दामोदरदास  
 २५) मुक्तागिरि नारायण पेन्टर  
 २५) अमथालाल खीमचन्द , पाटनाकुवा  
 २१) छगनलाल वेचरदास, मालावाडा  
 २१) चुनीलाल कालीदास, उजेडिया  
 २१) मिस्त्री लल्लू खुशाल, बीमनगर  
 १५) माणिकलाल जकसी जवेरी  
 १५) जसकरन मयाचन्द मेहता  
 १५) वैद्य भरमन्ना वमन्ना उपाध्याय  
 १५) हीरालाल निहालचन्द मोदी  
 १५) जैसिंहभाई हरजीवनदास, अहमदाबाद  
 १५) \*उगरचन्द रेवाचन्द गीववाला  
 १५) नगीनदास माणिकलाल  
 १५) हीराचन्द उगरचन्द, फतेपुर  
 १५) रिखवदास मन्नालाल,  
 १५) उगरचन्द रायचन्द, पाटनाकुवा  
 १५) मास्टर मगनलाल दामोदरदास ही. गु. जैन. बो. सुपरिन्टेन्ड  
 ११) \*उत्तमचन्द रिखवचन्द, अकलेश्वरवाला  
 ११) त्रिभुवनदास रणछोडदास  
 ११) चिरजीलाल मथुरावाला  
 ११) अमीचन्द दलीचन्द सीववाला  
 ११) अमृतलाल गुलाबचन्द परतावगढवाला  
 ११) \*कस्तूरचन्द छावड़ा इन्दौरवाला  
 ११) घासीराम लखमीचन्द, सनावट  
 ११) कालीदास अमरसी, सेरदलाल

- ११) कैशवलाल वच्छराज जवेरी  
 ११) कस्तूरचन्द अमूलक नरोडावाला  
 ११) रामचन्द मोतीचन्द, कडेगाव.  
 ११) जीवनलाल जेठालाल, सोनासणवाला  
 ११) नारायणदास रणछोड़दास, मालवाडावाला  
 ११) जैसिंगभाई मल्लाचंद जवेरी  
 १०) जसकरण गोदर  
 ११) पंडित लालन  
 ११) तलकचन्द सखाराम जवेरी  
 ५) भाऊ रामचन्द कवाल  
 ५) दुर्लचन्दजी सिंघई, कर्क तीर्थक्षेत्रकमेटी  
 ५) अमृतलाल विठ्ठलदास धामी  
 ५) माणिकचन्द रायचन्द आंराणवाला  
 ५) चुर्नीलाल जयचन्द बदराडवाला  
 ५) चुर्नीलाल माणिकचन्द. फतपुरवाला  
 ५) जगमोहन चुर्नीलाल  
 ५) हेमचन्द हरखचन्द ईडरवाला  
 ३) \*नारायणराव इन्स्पेक्टर, तीर्थक्षेत्रकमेटी  
 २) कस्तूरचन्द बेचरदास  
 १) सेठ बापू प्रनाजी  
 ५) बेल्लाभाई नरपत दानावाला, हीरावाग  
 १५) कालीदाम जैसिंगभाई  
 ५१) चुर्नीलाल जवेरचन्द जवेरी  
 ६) शा जीवराज वनमालीदास, नरोडा  
 ५) शिवलाल धर्मचन्द, नरोडावाला  
 ५) छगनलाल गगादास

- २५) दूदू, हरीचन्द रेवाजी. फलटन  
 १) कचरादास कालीदास, ढेलवाडवाला  
 १५) बाई जीवकोर, स्वर्गीय प्राणलाल हलोचन्दकी विधवा ।  
 ११) रामचन्द्र त्रिभुवन. घोवा  
 २) वखरिया जमुनादास कुबेरदास  
 ४) हीरालाल किशनदास. बरोडावाला  
 १) भाई घासीरामजी, मैनेजर राजगिरिशेत्र  
 १५) सुदासनके समस्त हूमड जैनपंच  
 १५) जोधपुरके समस्त जैनपंच  
 ५) मोतीलाल दशरथसा, बड़वाहा  
 ५) सेठ मूलचन्दजी सराफ, वरवासागर  
 १०) धनकुमारसिंह वकसर  
 २२॥) वारसीके समस्त पंच  
 २) हीराचन्द गीगा भावनगर  
 ९१) कीलाचन्द छगनलाल, इन्दौरवाला  
 ५८॥) बड़वानीके समस्त दिगम्बर जैन पंच  
 १२) अमथालाल नारायणजी. नरसीपुर  
 ११) नथूभाई अमथालाल नारायणजी. नरसीपुर  
 १०) लल्लूभाई नारायणजी  
 ८) हरगोविंददास नारायणजी ,,  
 ४) अबुलेख नारायणजी ..  
 ५) बाबचन्द गुलाबचन्द ,,  
 २-) पीताम्बरदास देवचन्द, ,,  
 ॥) मल्लकचन्द रघुनाथ ,,

५०१) I बालचन्द उगरचन्द बम्बई ।

I ५०१) सेठजीकी मूर्ति बनवानेके लिए और १००) माणिकचन्दग्रन्थ-मालाके लिए ।

प्रापरसात्मने नमः ॥

ग्रंथकर्तृणां सामान्यतः परिचायक वृत्तं ।

## श्रीभट्टाकलङ्कः ।

स्वस्ति श्रीमद्दिगम्बरगचार्यवर्याणां परम्पराया श्रीस्वामि-  
समन्तभद्रजीवनसमयमतिक्रम्य ये ये विद्वद्वरेण्याः समभूवन्  
तेषु भगवानकलक सकलाभिरूपगारिष्ठस्समभूत् । नाय भगवान्  
केवल ग्रंथरचनचातुर्येणैव कृतधिया स्तुतिपथमवातरत् किंतु  
तदानींतनदुर्वादिविजयसंपादितजिनधर्मपुनर्जीवनोपकारेणाऽपि,  
इति जानन्तु । अयमपरोऽप्यस्य महाभागस्यावतारप्रभावो  
यदेतज्जीवनकालानंतर कर्णाटदेशे विद्यानदप्रमाचद्रमाणिक्यन-  
दिवादिर्सिंहकुमारसेनादयोऽनेके तार्किकशिरोमणयः समुद्भू-  
येमं सर्वज्ञप्रणीतधर्ममवितथमजेयत्वेन प्रकाशयाचकुः । स्तुत्य  
जन्म यदीदृशमेव । वादिराजप्रशसाया “ सटसि यदकलंक-  
कीर्तने धर्मकीर्तिः ” इत्यादिश्लोकेन वादिराजे अकलकाहार्याभे-  
दनिर्देशात् गुलभमस्य सटसि वाक्पाटवमप्यनुमातु सुधीभिः ।

एतस्य च भट्टाकलकेत्यपरेण भट्टपदसवलितेन नाम्ना  
तदानीमनिदुःसंपाद्यभट्टेतिविरुद्धसम्पादनमपि ज्ञाप्यते एव ।  
तथाऽयं कव्युपपदधार्यप्यासीत् । लघुसमन्तभद्रविद्यानदाभ्या  
नु ‘ सकलतार्किकचक्रचूडामणि ’ इति विशेषणवैशिष्ट्ये-  
नायं स्वोपज्ञग्रथादौ स्मृतः । इत्येतत्सर्वमेतस्य महाभागस्य  
ज्ञानोत्कर्षमेव प्रकाशयति ।

राजवार्तिकालकारप्रथमाध्यायात्यश्लोकादयमकलंको लघुह-  
व्वनाम्नो राज्ञः पुत्र आसीदित्यवगम्यते । लघुहव्वनामा  
कश्चन माण्डलिको भूपो मान्यखेट( मलखेट )नगरस्या-  
समतात् स्वां राजधानीमकल्पयदित्यनुमीयते । राजावलि-  
कथातस्तु श्रीमदकलकदेवस्य जन्म काचीपुरेऽभूदिति विज्ञा-  
यते । अयमकृतदारपरिग्रह एवासीत् । अनेन च पोन्तकग्रा-  
मवर्तिबौद्धविद्यालये शास्त्रज्ञानमधिगत । स्थानमिदं द्विवटूरग्राम-  
निकटे तत्रत्यैः परंपरातः प्रदर्श्यते ।

कथातरानुसारतस्तु तत्रभवानयमकलकः सुधापुरे देशीय-  
गणाचार्यपदमधिष्ठित आसीदिति विज्ञायते । नगरमिदानीं  
उत्तरकनारादेशे 'सोड' इति नाम्ना प्रसिद्धमास्ते देशीयग-  
णेति देवसघान्तर्गतैकशाखानामाभूदिति च ।

वादिविजयिनाऽनेन पंडितप्रवरेण साक हिमशीतलभूप-  
सभायां तत्रत्यपंडितानां महान् विवादः समजनि । अयं  
हिमशीतलभूपतिः पल्लववशीयः काचीनगरी ( काजीवरम् )  
स्वां राजधानीं प्रकल्प्य तामेवाध्यतिष्ठत् । भूपतिरयं बौद्ध  
आसीदत उपरि निर्दिष्टा विवदिषवो बौद्धा एवासन्निति  
विस्पष्टमेव । तदानीं पराभूतिप्रकुपितेन राज्ञा सर्वे ते बौद्ध-  
पंडिताः स्वराजधानीतः सिलोनदेशीयकैडीग्रामं प्रति निर्वा-  
सिताः । इदं विवादवृत्तं श्रवणवेळगुळपुण्यग्रामोपलब्ध-  
मल्लिषेणप्रशस्तितोऽवगम्यते । अन्यच्चायं पंडितधैरेयः साहस-

तुंगमहर्षितेः सभायामपि विवादयाच्चायै गतवानासीदित्यपि मल्लिषेणप्रशस्तित एवावगम्यते । अयं च साहसतुंगमहाराजो गण्डकूट—(राठोर)—वर्गीय आसीत् । एतस्य प्रसिद्धे नामनी शुभतुंग इति कृष्णराज इति च आस्ता । अनेन खेदु-  
वसुमित-( ८१० )-विक्रमसवल्लभरमारभ्य लोचनाग्रिवसुमित-  
वल्लभ (८५२) यावत् राज्यसुखमनुवभूवे इति बहुप्रमाणतो निश्चेतुं शक्यते । तेन चायमेवात्रभवतोऽकलकस्वामिनः स्थितिकाल इति सुविम्पष्ट ।

विद्वद्वेम्भरस्यैतस्य गुरुपरपरा. कतरस्माद्गुरोः सकाशा-  
दिदमनन्त्य शान्तविज्ञानमधिगतमिति च नोपलभ्यते । मल्लि-  
षेणप्रशस्तित. केवल पुष्पेणास्य एतस्य सतीर्थ्यो वा गुरुतनयो वाऽऽसीदित्येवावगम्यते ।

श्रीमदकलंकदेवप्रणीता ग्रंथा अधो लिख्यन्ते—

१ अष्टशती— श्रीसमन्तभद्रम्यामिविरचितदेवागमस्तोत्र-  
भाष्यमिदं अष्टमहर्षिपुस्तकात्मुद्रितं ।

२ राजवार्तिकालकारः— भगवदुमास्वातिप्रणीततत्त्वार्थ-  
सूत्रभाष्यमिदं काश्या सनातनजैनग्रन्थमालायां मुद्रितं ।

३ न्यायविनिश्चयः— अस्त्यैकमेव पुस्तक श्रीवादिरा-  
जकृतवृत्तिसिद्धितं आरानगरीयसिद्धातभवने वर्तते ।

४ लघुयन्त्रय ।

५ बृहन्नयं— ग्रथोऽय कोल्हापूरनगरीयजैनग्रंथभांडागारे वर्तते इति श्रूयते ।

६ न्यायचूल्का— अयमपि श्रीमदकलकदेवप्रणीत इति श्रूयते परं नोपलभ्यते ।

७ अकलकस्तोत्रं— सुद्रितमिदं । परमिदमकलकप्रणीत स्यान्नवेति सदेहः ।

८ स्वरूपसबोधन ।

अन्येऽपि केचन ग्रथाः श्रीमदकलकभगवत्प्रणीताः स्युरित्यनुमीयते ।

सर्वमिदं भगवदकलकदेववृत्तं जैनहितैषिनामकमासिक-पुस्तके एकादशतमभागे ७।८ अकयोर्विस्तरगो लिखितमस्माभिरत्र तु संक्षिप्य जिज्ञासुविद्वज्जनसतोपाय प्रकाशितमिति शम् ॥

### श्रीमदभयचन्द्रसूरिः ।

भट्टाकलकप्रणीतलघीयस्रयव्याख्यानग्रंथा अनेके स्युरित्यनुमीयते । द्वौ व्याख्याग्रंथौ इदानीमुपलब्धौ तयोरेकः श्रीप्रभाचंद्राचार्यप्रणीतो न्यायकुमुदचद्रोदयनामा अपरश्च स्याद्वादभूषणापरनान्नी तात्पर्यवृत्तिः । इयं तात्पर्यवृत्तिः श्रीमदभयचंद्रसूरिप्रणीता न्यायकुमुदचद्रोदयादर्वाचीना । यतस्त

त्प्रणेत्रा 'प्रभावत्वादद सर्व' (पृ० १८) 'अकलंकप्रभाव्यक्तं' (पृ० २८) 'अकलंकप्रभाभारद्योतित' (पृ. ९२) इति च तत् तव प्रभाषदमवलितः प्रभाचंद्रासबोधनानुपपन्न-सार्थक्यो वाक्यविन्यासः प्राणायि । ततोऽनुमीयते न्यायकुमुद-चंद्रोदयादनंतगभावित्वमेतस्या ।

अय श्रीमदभयचंद्रनृगि असुक्रस्मिन्नेव समये बभूवेति निश्चेतु नैव शक्यते । एतद्व्यविचिनारभे श्रीमदनतवीर्या-चार्यप्रणामापत्तिविधानमिदमनुमापयति न्यायकुमुदचंद्रोद-यप्रणेत्रनतगभावित्वमेतस्य पटितप्रवरस्य । श्रीमदनतवी-र्याचार्यममयन्तु ऋतुनागलेदुमित-( १०९६ )-विक्रमस-वत्सरपूर्वापरीभूतः काल इति प्रमाणांतरागन्निश्चीयते । तेन च तदुच्यगभावित्वमेतस्य निश्चेतव्य । परमत्र किञ्चिद्वाधकमपि वर्तते । यतोऽय तवभवानभयचंद्रनृगिरात्मानं मुनिचंद्रमुनी-द्रांनेवामिन प्रथयति । तयथा—

नाभ्यागमनादृगन्ति प्रवचनविषयो नैव बुद्धिश्च तादृक्,  
नोपाध्यायोऽपि शिक्षानियमनसमयस्तादृशोऽस्तीह काले ।  
किं त्वेतन्मे मुनीदुव्रतपतिचरणाराधनोपात्तपुण्यं,  
श्रीमद्भट्टाकलंकप्रकरणविवृतावस्ति सामर्थ्यहेतुः ॥ १ ॥  
जिनाधीश मुनिं चद्रमकरुक पुनः पुनः ॥

मुनिचंद्रनामा कश्चित्पडितप्रवरः ऋतुवसुलोचनेदुमित-  
( १२८६ )-विक्रमसंवत्सरममये आसीदिति प्रमाणांतरादव-



गम्यते । स च रट्टराजस्य कार्तवीर्यसंज्ञस्य गुरुरासीदिति च ।  
तेन यद्यय श्रीमानभयचन्द्रो मुनिचद्रातेवाम्यभविष्यत् तदा  
श्रीविक्रमार्कस्य त्रयोदशशततमाब्दामभविष्यदिति सिध्यति ॥

अन्यदपि — श्रीज्ञानभूषणाचार्यातेवासिना श्रीनेमिचद्राचा-  
र्यवर्येण विरचिता गोम्मटसारग्रथप्रवरस्यैका टीका वर्तते ।  
इय तु प्रतापगढनगरे तथा जयपुरस्थपाटोदीमंदिरे च  
सपूर्णा वर्तते । अस्या भगवान् नेमिचद्रः — दाक्षिणात्याचार्य-  
मुनिचद्रादधिगतसिद्धातागमोऽह धर्मचद्राभयचद्रलालावर्णिना-  
मनुजिघृक्षयेमा व्याख्या व्यरचमिति — सुविस्पष्ट निर्दिशति ।  
पाटोदीमंदिरस्थपुस्तकस्य प्रातेऽयं श्लोकश्चोपलभ्यते —

निर्ग्रथाचार्यवर्येण त्रैविद्यचक्रवर्तिना ॥

सशोध्याभयचद्रेणालेखि प्रथमपुस्तकं ॥ १ ॥ इति ।

इतश्च श्रीनेमिचंद्रविरचितगोम्मटसारव्याख्यायाः प्रथमं  
पुस्तकमभयचद्रेणालेखीति विज्ञायते । अयमेव चाभय-  
चद्रो नेमिचंद्रगुरोर्मुनिचद्रस्यापि शिष्यत्व स्वीचकारेत्येतदपि  
नासंभवि । पर लघीयस्त्रयतात्पर्यवृत्तिप्रणेता श्रीमानभयचंद्रो  
यदि श्रीनेमिचद्रेण गोमटसारव्याख्याप्रणयनेनानुगृहीतादभय-  
चंद्रतोऽभिन्नः स्यात्तर्हि स वसुखमुनीन्दुमित — ( १७०८ )  
विक्रमसंवत्सरपूर्वापरीभूतकाले स्यादिति । यतश्च गोमटसार-  
वृत्तिरियं श्रीवीरनिर्वाणतो मुन्यर्षीन्दुलोचनमित — ( २१७७ )  
संवत्सरे बभूवेति ज्ञायते ॥

## श्रीमदनंतकीर्तिः ।

श्रीमदनंतकीर्त्याचार्यम्येदानीं यावदिमौ लघुवृहत्सर्वज्ञसि-  
द्ध्यभिधानकौ ग्रन्थौ नमुपलब्धौ । अत्रापि न तेन महाभागेन  
स्वपरिचायकं किमपि न्यलेखि । अतोऽस्य जनिस्थानादि-  
विषये निश्चयेन न किमपि लिखितुं पाश्यामः । किन्त्वेता-  
वदेव निवेदयामो यदयं विद्वन्मुकुटहारी, श्रीवादिराजसूरितः  
प्राक्तनमजनीनि । यतश्च श्रीवादिगजेनाधिगतोऽयं पंडितप्रवरः-

आत्मनैवाद्वितीयेन जीवमिदं निबध्नता ।

अनंतकीर्तिना मुक्तिरात्रिमासेषु लभ्यते ॥ इति ॥

अयं श्रीवादिगजः पार्श्वनाथकाव्यप्रणेताऽऽसीत् । तच्च  
काव्यमनेन लोचनवसुखेन्दु—( १०८२ )—मितविक्रमसवत्सरे  
व्यरचीति विज्ञायते । अनेनैव च श्रीवादिगजकृतनामनिब-  
धनश्लोकेन श्रीमदनंतकीर्तिना जीवमिदं अभिधोऽन्योऽपि ग्रन्थो  
निरमायीति ज्ञायते । एतोऽधिकमस्मिन् पंडितप्रवरविषये  
न लभ्यते । केवलमस्य सर्वजमिद्विग्रथस्यातिमश्लोकात् एता-  
वदेव ज्ञातुं शक्यते यदयं विद्वद्गरिष्ठो महाकीर्तिभाजनमभूदिति ।

नमस्तभुवनव्यापियशमाऽनंतकीर्तिना ।

कृतेयमुज्ज्वला मिद्धिर्धर्मज्ञस्य निर्गला ॥ इति शम् ॥

निवेदकः—

नाथूराम प्रेमी.



॥ श्रीपरमात्मने नमः ॥

अथ लघीयस्त्रयम् .

— ॐ नमो नमः —

जिनाधोशं मुनिं चन्द्रमकलङ्क पुनः पुनः ॥  
अनन्तवोर्यमानीमि स्याद्वादन्यायनायकम् ॥ १ ॥  
न तद्भ्रातृत्वाऽमिमानीन किन्तु मादृक्प्रतीतयं ॥  
लघीयस्त्रयतान्पर्यवृत्तिं वक्ष्ये यथाश्रुतम् ॥ २ ॥

श्रीमतेऽन्यायशास्त्ररत्नाकरस्यामेयप्रमेयमणिगणगर्भस्याति-  
गम्भीरस्य बालानां दुरवगाह्यतया हिताहितविशेषविज्ञानार्थं  
प्रवचनार्थमुद्भूत्य प्रतिपिपादयिषुः सकलतार्किकचक्रचूडा-  
मणिमरीचिमेचकितचरणनखमयूखोल्लेखो भगवान् भट्टाकलङ्क-  
देव पोतायमान लघीयम्त्रयाग्न्य प्रकरणं प्रारम्भाणस्तदादौ  
निर्विघ्नतादिफलचतुष्टयजुष्ट परममङ्गलमङ्गीकुरुते—

धर्मतीर्थकरेभ्योऽस्तु ।

स्याद्वादिभ्यो नमो नमः ॥

वृषभादिमहावीरा ।

न्तेभ्यः स्वात्मोपलब्धये ॥ १ ॥

अवयवार्थप्रतिपत्तिपूर्विका समुदायार्थप्रतिपत्तिगिति न्या-  
यादस्यादिश्लोकस्य तावदवयवार्थः कथ्यते ॥ अस्तु भूयात् ।  
किं ? नमो नमः भृश पुन. पुनर्वा नमस्कार प्रणाम इत्यर्थः ।  
अनेन नमस्कृतावास्तिक्यमास्थित भृशादौ द्विर्वचनविधा-  
नात् ॥ केभ्य ? वृषभादिमहावीरान्तेभ्य । वृषभ. पुरुजिन  
आदिः प्रथमावयवो येषां ते वृषभादयः । महावीरो वर्ध-  
मानजिनः अन्तोऽवसानावयवो येषां ते महावीरान्ता ।  
वृषभादयश्च ते महावीरान्ताश्च ते तथोक्तास्तेभ्यः । नम-  
गब्धयोगे चतुर्थीविधानात् । इदमेवाह परममङ्गल यज्जिने-  
न्द्रनमनं नाम मलगालनमङ्गाद्गालनलक्षणफलस्यात् एव समा-  
प्तेऽपि (?) । मल पाप गालयति ध्वसयति मङ्ग पुण्य  
लात्यादत्ते अस्मादिति वा मङ्गलमिति निर्वचनात् । ननु  
जिनेन्द्रनमस्कारवत् श्रुतादिनमस्कारस्यापि मङ्गलत्वेन तेऽपि  
किमिति नं नमस्कृता इत्याशङ्क्येदं विशेषणमाह— धर्मतीर्थ-  
करेभ्य इति । धर्म एव तीर्थ, धर्मस्य प्रतिपादक तीर्थ. धर्माय  
प्रवर्तनं तीर्थमिति वा धर्मतीर्थं प्रवचनं परमागम इति  
यावत् । तत्कुर्वन्ति स्वोपज्ञतया प्रतिपादयन्तीति धर्मतीर्थ-  
करास्तेभ्यः । कोऽयं धर्म इति चेत्— उत्तमक्षमादिलक्षणो  
जीवादिवस्तुस्वभावो जीवस्य सुखप्रदः शुभधर्मरूपः पुद्गल-  
परिणामश्च धर्म इत्युच्यते । स एव तीर्थं ससारोत्तरणका-  
रणत्वादुत्तमक्षमादेः सामानाधिकरण्याविरोधात् । तस्य तीर्थ-

मित्यप्यविरुद्धं जीवादितत्त्वप्रतिपादकत्वात्प्रवचनस्य । तस्मै तीर्थमिति चानुमतमेवाभिनवपुण्यान्वयप्रयोजनत्वात्परमागमस्येत्यत इदमुपपन्न । वृषभादिमहावीरान्ता अर्हन्त एव स्वहितैषिभिर्नमस्कार्या धर्मतीर्थकरत्वात् । योऽर्हन्न भवति स न धर्मतीर्थकरो यथा ग्न्यापुरुषः । धर्मतीर्थकराश्चैते तस्मात्त एव नमस्कारार्हा इत्यविनाभावनियमनिश्चयैकलक्षणात्साधनात्माध्यासिद्धिर्वाधनान् । नन्वनैकान्तिकमिदं धर्मतीर्थत्व अनर्हत्स्वपि मुगतादिषु दर्शनात् । तेऽपि हि स्वाभिप्रेतधर्मागमप्रतिपादकत्वेन तत्तद्वादिभिरभिधीयन्ते इति चेत्तद्व्यवच्छेदनार्थमाह— स्याद्वादिभ्य इति । स्यात्कथञ्चित् सदसदात्मकं वस्तु वदन्तीत्येवशीला स्याद्वादिनस्तेभ्य इति । तथा हि अर्हन्त एव धर्मतीर्थकगः स्याद्वादित्वात् । न खल्वनर्हता स्याद्वादित्वमुपपन्न यतो धर्मतीर्थकरत्वं तेषां प्रकल्प्येत । क्षणिकनित्यत्वादिगर्वथैकान्तवादित्वेन तद्विरुद्धत्वात् । ननु किमर्थं मगलं शास्त्रकारणाभिधीयते इत्याशङ्कयामाह— स्वात्मोपलब्ध्यै स्वस्य नमस्कर्तुरात्मा अनन्तज्ञानादि स्वरूप तस्योपलब्धिः सिद्धिस्तस्यै । सिद्धिः स्वात्मोपलब्धिरित्यभिधानात् । ज्ञानावरणादिमलविलयादनन्तज्ञानादिस्वरूपलाभस्य मगलफलत्वोपपत्तेः ॥

ननु मुगतादीनां सर्वथैकान्तवादिनामपि धर्मतीर्थकरत्वमविरुद्धमेव बाधकप्रमाणाभावात् तत्तीर्थेऽपि प्रमाणादिलक्षण-

प्रतिपादनसम्भवादिति प्रत्यवस्था निराकुर्वन् म्याद्वाद्बन्धनो  
निष्कण्टकशुद्धार्थमाह—

सन्तानेषु निरन्वयक्षणिकचित्तानामस-  
त्स्वेव चे- । तत्त्वाहेतुफलात्मनां स्वप-  
रसङ्कल्पेन बुद्धः स्वयम् ॥ सत्त्वार्थव्यव-  
तिष्ठते करुणया मिथ्याविकल्पात्मकः ।  
स्यान्नित्यत्ववदेव तत्र समये नार्थक्रिया  
वस्तुनः ॥ २ ॥

बुद्धः क्षणिकैकान्तवादी । चेद्यदि । स्वय आत्मना ।  
व्यवतिष्ठते न निर्वाति (१) । किमर्थं सर्वार्थं दुःखाद्विनेयज-  
नोद्धरणार्थं । कया करुणया कृपया । 'तिष्ठन्त्येव परार्थीना  
येषां तु महती कृपा' इति वचनात् । केन व्यवतिष्ठते स्वपर-  
सङ्कल्पेन स्वः प्रतिपादको बुद्धः पर प्रतिपाद्यो दिङ्नागादिः  
तयोः सकल्पोऽसत् । सदारोपो यस्तेन । केषु सन्तानेषु  
प्रबन्धेषु । किंविशिष्टेषु असत्स्वेव अपरमार्थसत्स्वेव । केषां  
निरन्वयक्षणिकचित्तानां क्षणे निरंशकालविशेषे भवानि क्षणि-  
कानि, चित्तानि ज्ञानानि, क्षणिकानि चित्तानि क्षणिकचि-  
त्तानि, अन्वयो द्रव्यं तस्मान्निष्क्रान्तानि निरन्वयानि परम्प-  
रात्यन्तभिन्नानीत्यर्थः । तानि च तानि क्षणिकचित्तानि च

तेषा । कथम्भूताना तत्त्वाहेतुफलात्मनां हेतु कारण फल  
च कार्य ते आत्मानौ स्वरूपे येषा तानि तथोक्तानि । तत्त्वे  
परमार्थं न हेतुफलात्मानि तत्त्वाहेतुफलात्मानि तेषामिति ।  
तदा स बुद्धः कथं धर्मतीर्थकरः स्यादित्यभिप्रायः । मिथ्या-  
विकल्पात्मकत्वात् मिथ्या असत्यो विकल्पः स्वरूपसङ्कल्पः  
आत्मा स्वरूपं यस्यामौ तथोक्तः । प्रथमान्तस्यापि हेतुप्रयो-  
गसम्भवात् । किंवत् नित्यत्ववत् यथा वस्तुनः सर्वथानित्यत्वे  
परमार्थसति व्यवतिष्ठमाना ईश्वरकपिलब्रह्माणो धर्मतीर्थकरा  
भवन्ति मिथ्याविकल्पात्मकत्वात्तथा बुद्धोऽपीत्यर्थः ॥ नन्विदं  
सर्वमिष्टमेव प्रतिभासाद्वैतस्यैव परमार्थसत्त्वादिति कश्चित्  
प्रत्याह— तत्रेत्यादि, तत्र तस्मिन् समये सगतः समस्तज्ञाने-  
ष्वनुगतोऽयं प्रतिभासः समयस्तस्मिन् प्रतिभासाद्वैते । वस्तु-  
नोऽद्वयपदार्थस्य । अर्थक्रियाऽनुभवो न स्यात् मिथ्यावि-  
कल्पात्मकत्वाविशेषात् । ननु स्वप्नेन्द्रजालप्रत्ययवत्सर्वप्रत्ययानां  
निरालम्बनत्वेन कथमनुमानस्य प्रामाण्यं यतोऽर्हन्नेव धर्मती-  
र्थकरः माध्यत इति माध्यमिकमतमाशङ्क्याह— तत्र तस्मिन् समये  
समः स्वप्नोद्बोधसाधारणोऽयो बोधस्तस्मिन् । अर्थस्य हेयोपादेय-  
रूपस्य । क्रिया हानोपादानलक्षणा । न स्यात् । कथं  
वस्तुतः परमार्थतः । पाठान्तरापेक्षेयमुक्तं । न खल्वप्रमाणा-  
द्धानादिव्यवस्थाऽतिप्रसगात् । अनेन विभ्रमैकान्तोऽपि  
निरम्भः । तत एव यथा क्षणिकत्वाद्येकान्तानां मिथ्यावि-



कल्पात्मकत्वं तथा यथाऽवसर शास्त्रकारः स्वयमेव वक्ष्यती-  
त्युपरम्यते ॥

तदेव कण्टकगुद्धि विधाय सम्बन्धाभिधेयशक्यानु-  
ष्ठानेष्टप्रयोजननिर्देशपूर्वकं प्रमाणस्य लक्षणभेदोपलक्षणार्थ-  
मिदं सूत्रमाह—

प्रत्यक्षं विशदं ज्ञानं ।

मुख्यसंव्यवहारतः ॥

परोक्षं शेषविज्ञानं ।

प्रमाणे इति संग्रहः ॥३॥

चत्वारो हि प्रतिपाद्याः । व्युत्पन्नोऽव्युत्पन्नः सन्दिग्धो  
विपर्यस्तश्च । तत्र नाद्यतुर्यौ व्युत्पाद्यौ व्युत्पित्साविरहात् ।  
अव्युत्पन्नस्तु लोभभयादिना व्युत्पित्सामापाद्य व्युत्पाद्यः ।  
सन्दिग्धश्च स्वसन्दिग्धार्थप्रश्नकाले व्युत्पाद्यः । तदेतद्व्युत्पा-  
द्यद्वयं प्रति प्रमाणस्योद्देशलक्षणपरीक्षा प्रतिपाद्यन्ते शास्त्र-  
प्रवृत्तेस्त्रिविधत्वात् । तत्रार्थस्य नाममालकथनमुद्देशः । उद्दि-  
ष्टस्यासाधारणस्वरूपनिरूपणं लक्षणम् । प्रमाणवलात्तल्लक्षण-  
विप्रतिपत्तिपक्षनिरासः परीक्षा । तत्र प्रमितिरित्युद्देशः ।  
सर्वशून्यवादिनामपि स्वेष्टानिष्टसाधनदूषणान्यथानुपपत्त्या तद-  
भ्युपगमप्रसिद्धेः । तच्च ज्ञानमेव भवतीति लक्षणनिर्देशः ।

अव्यास्यादिदोषविधुरत्वात् । प्रमाणत्वान्यथानुपपत्तेरिति हेतु-  
 वादरूपा परीक्षा । ततस्तल्लक्षणविप्रतिपत्तिनिराकरणात् ।  
 तथाहि प्रकर्षेण सशयविपर्यासानध्यवसायव्यवच्छेदेन मिमीते  
 जानाति स्वपरम्बरूप. मीयतेऽनेनेति मितिमात्र वा प्रमाण-  
 मिति व्युत्पत्ते. । निश्चयव्यवहारास्या द्रव्यपर्याययोरभेदेत-  
 रविवक्षया तथा निरुक्ते. सम्भवात् । न चाज्ञानेन सशया-  
 दिव्यवच्छेदः शक्यस्तदविरोधात् । यद्यस्य हि विरोधि तदेव  
 तस्य व्यवच्छेदक नान्यत् प्रकाश इवान्धकारस्य । तद-  
 व्यवच्छेदक चाज्ञानात्मकं सन्निकर्षादिति कथं प्रामाण्यमा-  
 स्तिघ्नवीत । न हि रूपवद्रसेऽपि चक्षुस्सयुक्तसमवायलक्षणः  
 सन्निकर्षो विद्यमानोऽपि तत्प्रमाहेतु. । न चक्षुषोऽपि रूप-  
 सन्निकर्षोऽस्ति तस्याप्राप्तार्थप्रकाशकत्वात् । न खलु पर्वता-  
 दर्थप्रदेश प्रति चक्षुर्गच्छति नाप्यसौ चक्षुर्देशमागच्छति  
 येन तत्संयोगः स्यात् । योग्यप्रदेशावस्थानस्यैव तयोः प्रतीतिः ।  
 तत्तेजस्योऽस्त्येवेति चेन्न तेजःसंयोगात्तमस एव विच्छे-  
 दान्न सशयादेरविरोधादित्युक्तमेव । तन्न सन्निकर्षः प्रमाणमचेत-  
 नत्वात् घटदिवत् । नापि कारकसाकल्यस्य तस्याप्यचेतन-  
 त्वाविशेषात् । किञ्च कारकसाकल्यस्य प्रमाणत्वे कर्तृक-  
 र्मादीनामपोद्धारायोगान्निगलम्बन निष्कल च प्रमाण स्यात् ।  
 कारकसाकल्ययोरत्यन्तभेदादयमदोष इति चेत्तदा कथं प्रमा-  
 णतत्साकल्ययोरभेदः स्यात् । प्रमाणस्य करणत्वेन तदा-

त्मकत्वायोगात् । अकरणमेव प्रमाणमिति चेन्न क्रियाकार-  
 कव्यतिरेकेण तत्सिद्धेरर्थक्रियाशून्यत्वात् खपुष्पवत् । कार-  
 कसमुदायपक्षेऽपि तत्प्रमितौ तत्साकल्यलक्षणप्रमाणान्तरे  
 कल्प्यमाने तत्प्रमितावपि तथेत्यनवस्थाप्रसगात् । ततो न  
 कारकसाकल्यमपि प्रमाणमज्ञानत्वादेव । इन्द्रियवृत्तिः प्रमा-  
 णमित्यप्यसम्भाव्यमचेतनत्वाविशेषात् सन्निकर्षवत् । किञ्च  
 इन्द्रियाणां वृत्तिरुन्मीलनादिव्यापारः सगयादिव्यवच्छेदो वा  
 प्रथमपक्षे न प्रमाणता व्यभिचारात् । क्वचित्सगयादावपि  
 तद्व्यापारदर्शनात् । द्वितीयपक्षे तु ज्ञानमेव प्रमाणमित्यायातं  
 अज्ञानात्तद्व्यवच्छेदानुपलब्धेः । ज्ञानोत्पत्तिकारणत्वादिन्द्रिया-  
 णामुपचारतः प्रमाणत्वं सर्वत्रानुमतमेव । ज्ञातृव्यापारस्य  
 प्रामाण्यमपि ज्ञानात्मकत्वे सत्येव सुघटं । संगयादिविच्छि-  
 त्तिफलस्य तेनैव व्याप्यत्वात् । अज्ञानात्मकत्वे तु तत्र  
 तद्व्यवच्छेदक किञ्चिदर्थान्तरमनुसरणीयं तस्यापि तथात्वेऽन-  
 वस्थापत्तेः । नन्वज्ञानमपि सन्निकर्षादिक सगयादिव्यवच्छेद-  
 कारणमस्तु को दोष इति चेन्न । सगयादेरज्ञानविशेषत्वेन  
 ज्ञानसामान्येन व्याप्यत्वात् । न च व्यापकेन व्याप्य व्यव-  
 च्छेद्यतेऽन्यथा व्याप्यव्यापकभावविरोधात् । ननु संगयादेर्ज्ञा-  
 नविशेषत्वेन ज्ञानसामान्येन व्याप्यत्वात्कथं ज्ञानेन विरोध  
 इति चेन्न । अत्र सम्यग्ज्ञानस्यैव ज्ञानत्वेन विवक्षितत्वात्संश-  
 यादेश्च मिथ्याज्ञानत्वेन सम्यग्ज्ञानेन विरोधसिद्धेः । ततः

साधूक्तं ज्ञानमेव प्रमाणमज्ञाननिवृत्त्यन्यथानुपपत्तेरिति ॥ ननु ज्ञानं प्रमाणमस्तु विज्ञानाकारगोचरे एव । तत्तु निर्विकल्पकमेव विकल्पस्यावस्तुविषयत्वादिति सौगतविप्रतिपत्तिं निराकुर्वन्नाह— विज्ञानमिति । विज्ञेयस्य जात्याद्याकारस्य ज्ञानमवबोधन निश्चयो यस्य तद्विज्ञान । विज्ञेयेण वा संगयादिव्यवच्छेदेन ज्ञानमवबोधन यस्य तद्विज्ञानमिति । न पुनर्निर्विकल्पक दर्शन तस्य व्यवहागनुपयोगान् । न खलु हानादिरूप फल व्यवहारिणा निर्विकल्पकदर्शनेन निर्वर्त्यते अन्यथा निश्चयवैफल्यप्रसङ्गात् । विभ्रमैकान्तेऽपि सव्यवहारविज्ञेयानुपपत्तेः । संगयादिव्यवच्छेदादेव हि ज्ञान संव्यवहारहेतुर्न तु भ्रान्तेः । यतः सर्वमपि ज्ञान भ्रान्त स्यात् । ननु निश्चयात्मकपि ज्ञान न बहिरर्थालम्बन तस्यैवाभावादिति ज्ञानाद्वैतवादिन । अर्थनिश्चयात्मकमेव ज्ञान न स्वरूपावबोधक स्वात्मनि क्रियाविरोधादिति यौगादयः । तदेतन्मतद्वयनिराकरणार्थमिदमेवार्थाप्यते— विज्ञानमिति— विविधस्वापूर्वार्थगोचर ज्ञानमवबोधन यस्य तद्विज्ञानमिति व्याख्यानात् । न हि बहिरर्थग्न्य ज्ञान प्रमाण यतो बहिरर्थशून्यता तस्य साध्येत । तत्साधनानुमानस्य बहिरर्थालम्बनत्वात् । अन्यथा साध्यसाधनयोरविशेषात् । किञ्च ज्ञानसत्त्वमन्तर्मुखानुभवबलादभ्युपगच्छन् बहिर्मुखानुभवबलात् ज्ञेयनाभ्युपगच्छतीति किमपि महाद्भुतम् । एकस्य सम्यक्त्वम-

न्यस्य मिथ्यात्वमित्यपि स्वेच्छाकारित्वमेव न प्रेक्षावत्वमवि-  
शेषात् । तत्र बहिरर्थदन्त्यं ज्ञानम् । न च प्रमाणान्तरेण  
निश्चितोऽपि संशयाद्यालीढापूर्वार्थ इत्युच्यते तत्रैव प्रमाणस्य  
साफल्यत् । नापि स्वरूपानवबोधन, अवबोधनस्य प्रकाश-  
रूपत्वात् । तस्य च स्वपरविषयत्वेन प्रतीतिमिद्वत्त्वात् । उदं  
नीलादिकमहं वेद्मीत्यन्तर्वहिरालम्बनस्यानुभवस्य सिद्धे ।  
अन्यथा बाह्यार्थानुभवस्याप्यपलापापत्तेः । स्वात्मनि क्रिया-  
विरोध इत्यप्यनुपपन्न, अन्यतरानुपलम्भसाध्यत्वाद्विरोधस्य ।  
उपलभ्यते च ज्ञाने स्वरूपावबोधनद्वय प्रदीपवत् । यथैव  
हि प्रदीपप्रकाशनयोरेकत्राविरोधः सकलसम्मतस्तथा स्वरू-  
पावबोधनयोरप्यात्मन्यविरोधोऽङ्गीकर्तव्य एव न्यायायातत्वात् ।  
अन्यथा पक्षपातप्रसङ्गात् । ततः साधूक्तं विज्ञानं स्वापूर्वा-  
र्थव्यवसायात्मकं ज्ञानमिति ॥

तच्च प्रत्यक्षमेवेति चार्वाका विप्रतिपद्यन्ते । प्रत्यक्षानु-  
माने एवेति सौगतवैशेषिकाः । प्रत्यक्षानुमानागमा इति  
साख्याः । प्रत्यक्षानुमानोपमानागमानीति नैयायिकाः । प्रत्यक्षा-  
नुमानागमोपमानार्थापत्त्य इति प्रभाकराः । प्रत्यक्षानुमाना-  
गमोपमानार्थापत्त्यभावा इति भाट्टा । तत्समस्तविप्रतिपत्ति-  
विक्षेपार्थमिदमाह— प्रमाणे इति सग्रह इति । सकलप्रमाण-  
भेदप्रभेदानां संख्यासङ्ग्रहो द्वैविध्यमेव, नैकत्वादि, तत्रान्य-

भेदानामन्तर्भावात् । सक्षेपेण सामस्त्येन वा ग्रहः सङ्ग्रह इति व्याख्यानात् । ननु प्रमाणमित्येकत्वसह्ययैवाल तत्रैवे-  
तत्सह्यान्तर्भावात् किं तद्वित्वेनेति चेन्न । भेदगणनाया एव  
संख्यात्वादेकेत्वस्य चाभेदत्वात् । द्रव्यार्थिकनयविवक्षया तद-  
भ्युपगमात् । पर्यायार्थिकनयविवक्षया तु प्रमाणभेदानां  
द्वित्वस्यैव सङ्ग्रहत्वात् । नन्वस्तु द्वित्वं प्रमाणस्य प्रत्यक्षा-  
नुमानभेदादित्याशङ्कामपाकुर्वन् प्रत्यक्षपरोक्षभेदादिति मनसि  
कृत्वा तत्राद्यं तावदाह— प्रत्यक्षं विशदमिति यद्विशदं स्पष्ट-  
प्रतिभासनं ज्ञान तत्प्रत्यक्षप्रमाण भवति । अक्ष्णोति व्याप्नोति  
जानातीत्यक्ष आत्मा । तमेव क्षीणोपशान्तावरण क्षीणावरण  
वा प्रतिनियतं परानपेक्ष तत् प्रत्यक्षमिति व्युत्पत्तेः । न  
ह्यविशदस्वरूपस्य प्रमाणस्य प्रत्यक्षत्वमुपपन्नं अतिप्रसङ्गात् ।  
तच्च प्रत्यक्षं द्विधेति प्रतिपादयति— मुख्यसंव्यवहारतः । मुख्य  
च संव्यवहारश्च तावाश्रित्य प्रत्यक्षं द्वेधा भवतीति भावः ।  
तत्र मुख्य प्रत्यक्षमवधिमनःपर्ययकेवलभेदभिन्न अशेषतो  
वैशद्यादिन्द्रियादिनिरपेक्षत्वाच्च । स्वावरणविशेषविश्लेषप्रादुर्भूत  
हि तन्मुख्यतः प्रत्यक्षव्यपदेशभाग्भवति प्रत्यक्षमन्यदिति  
सिद्धान्तानुरोधात् प्रत्यक्षताऽनुपचारात् । यत्पुनरिन्द्रियानि-  
न्द्रियनिमित्त मतिज्ञान तत्सांव्यवहारिकं प्रत्यक्षमित्युच्यते  
देशतो वैशद्यसम्भवात् । समीचीनप्रवृत्तिरूपो व्यवहारः  
संव्यवहारस्तमाश्रित्य प्रवृत्तेः प्रत्यक्षतोपचाराविरोधात् । आद्ये

परोक्षमिति हि मुख्यवचन ततो नायमपसिद्धान्तः । इदानीं परोक्षलक्षणमाह— परोक्ष शेषमिति । शेषमवितथं ज्ञान स्मृतिप्रत्यभिज्ञानतर्कानुमानागमभेदभिन्न परोक्षं प्रमाणमित्याख्यायते । तस्य परप्रत्ययापेक्षया प्रवृत्ते प्रत्यक्षादिनिमित्तत्वात्स्मृत्यादेः । अत्र प्रमाणे इत्यनेनाभिधेयवत्त्वमस्य शास्त्रस्य सूचितं भवति । अनेन प्रमाणनयनिक्षेपाणामभिधानात्तच्छून्यस्यैव वन्ध्यासुतो यातीत्यादिवदनादरणीयत्वात् । सम्बन्धश्च वाच्यवाचकभावलक्षणः सुघट एव । शास्त्रतदभिधेययोस्तत्सद्भावात् । अन्यथा दश दाडिमानि षडपूपा इत्यादिवाक्यवदप्रयोजकत्वात् । शक्यानुष्ठानेष्टप्रयोजनं च साक्षात्प्रमाणादिविषयाज्ञाननिवृत्तिलक्षणमुपलक्ष्यत एव, शास्त्राध्ययनानन्तरभावित्वात्तस्य । परम्परया तु हानादिरूपहिताहितप्राप्तिपरिहारसमर्थत्वात्प्रवचनस्य । निष्प्रयोजनस्य प्रवृत्त्यनङ्गत्वात्काकदन्तपरीक्षावत् । ततः साधूक्तं प्रत्यक्षमित्यादि ॥

ननु विशदं प्रत्यक्षमित्युक्तं तत्कीदृशं ज्ञानस्य वैशद्यमित्याशक्याह—

अनुमाद्यतिरेकेण विशेषप्रतिभासनम् ॥

तद्वैशद्यं मतं बुद्धेरवैशद्यमतः परम् ॥ ४ ॥

तन्मतमिष्टं स्याद्वादिभिः । किं वैशद्यं विगदस्य भावो  
वैशद्यं । कस्या. बुद्धे ज्ञानस्य । किं तत् यद्विशेषप्रतिभासन  
विशेषस्य वर्णसंस्थानाद्याकारस्य प्रतिभासनमवबोधन ।  
विशेषेण वा प्रतीत्यन्तराव्यवधानेन प्रतिभासन । कथं अनु-  
माद्यतिरेकेण अनुमानमादिर्येषामागमादीनां तेभ्योऽतिरेक  
आधिक्यं तदनादरणं तेन । न खल्वनुमानादिसाधारणं  
विशेषप्रतिभासनं प्रत्यक्षस्य प्रतीतं यतस्तेषामपि वैशद्यं सम्भ-  
वेत् । अत उक्तलक्षणाद्वैशद्यात्परमन्यद्व्यवहितप्रतिभासनमवै-  
शद्यमित्युच्यते । तस्यानुमानादिषु परोक्षभेदेषु व्यवस्थितत्वात् ।  
एवं ज्ञानस्य बाह्यार्थापेक्षयैव वैशद्यावैशद्ये देवै. प्रणीते ।  
स्वरूपापेक्षया तु सकलमपि ज्ञानं विगदमेव स्वसवेदने  
ज्ञानान्तराव्यवधानात् । तस्य ज्ञानस्य प्रामाण्याप्रामाण्ये  
अपि बहिरर्थपेक्षयैव न स्वरूपापेक्षया । तत्र सर्वसवेदनस्य  
प्रामाण्याभावात् । भावप्रमेयापेक्षायां प्रामाणाभासनिहवः ॥  
बहि.प्रमेयापेक्षायां प्रमाणं तन्निभं च ते ॥ इति वचनात् ॥

अथ साव्यवहारिकप्रत्यक्षस्य कारणभेदनिर्णयार्थमिदमाह—

अक्षार्थयोगे सत्तालोकोऽर्थाकारविकल्पधीः ॥

अवग्रहे विशेषाकांक्षेहाऽवायो विनिश्चयः ॥५॥

धारणा स्मृतिहेतुस्तन्मातिज्ञानं चतुर्विधम् ॥



सोपस्कारत्वात्सूत्राणामेवं व्याख्यायते । उत्पद्यते । कः सत्तालोकः सत्तायाः समस्तार्थसाधारणस्य सत्त्वसामान्यस्य आलोको निर्विकल्पकग्रहणं दर्शनमिति यावत् । सामान्यग्रहणं दर्शनमित्याम्नायात् । ननु मतिज्ञानप्रकरणे किमिति दर्शनमप्रकृतमुपक्रान्तमिति चेन्न । ज्ञानात्पूर्वपरिणामप्रदर्शनार्थत्वात् । दर्शनपूर्वं ज्ञानं छद्मस्थानामिति वचनात् । ननु स्वरूपग्रहणं दर्शनमिति राद्धान्तेन कथं न विरोध इति चेन्न । अभिप्रायभेदात् । परविप्रतिपत्तिनिरासार्थं हि न्यायशास्त्रं ततस्तदभ्युपगतस्य निर्विकल्पकदर्शनस्य प्रामाण्यविधातार्थं स्याद्वादिभिः सामान्यग्रहणमित्याख्यायते । स्वरूपग्रहणावस्थायां छद्मस्थाना बहिरर्थविशेषग्रहणाभावात् । प्रामाण्यं च बहिरर्थापेक्षयैव विचार्यते । व्यवहारोपयोगात् । न खलु प्रदीपः स्वरूपप्रकाशनाय व्यवहारिभिरन्विष्यते । ततो बहिरर्थविशेषव्यवहारानुपयोगाद्दर्शनस्य । ज्ञानमेव प्रमाणं तदुपयोगात् । विकल्पात्मकत्वात्तस्य । तत्त्वतस्तु स्वरूपग्रहणमेव दर्शनं केवलानां तयोर्युगपत्प्रवृत्तेः । अन्यथा ज्ञानस्य सामान्यविशेषात्मकवस्तुविषयत्वाभावात्प्रसङ्गात् । कस्मात्सत्तालोक उत्पद्यत इत्याह— अक्षार्थयोगे— अक्षानीन्द्रियाणि स्पर्शनरसनघ्राणचक्षुःश्रोत्राणि पञ्च । मनश्च षष्ठं । तानि च द्विविधानि द्रव्यभावभेदात् । तत्र पुद्गलपरिणामो द्रव्येन्द्रिय निर्वृत्त्युपकरणलक्षणम् । भावेन्द्रिय जीवपरिणामो लब्ध्युपयोगभेदम् । तत्रार्थग्रहणशक्ति-

लब्धिः । अर्थग्रहणव्यापार उपयोगः । निर्वृत्त्युपकरणे द्रव्ये-  
न्द्रियं लब्ध्युपयोगौ भावेन्द्रियमिति वचनात् । ननु कथं  
मनस इन्द्रियत्वमिति चेदन्तःकरणत्वेन तदविरोधात् । अर्थो  
विषयस्तयोयोगः सन्निपातो योग्यदेशावस्थानः । तस्मिन्  
नति उत्पद्यते इत्यर्थः । नन्वक्षवदर्थोऽपि तत्कारणं प्रसक्तमिति  
चेन्न तद्व्यापारानुपलब्धेः । अन्वयव्यतिरेकानुविधानाभावाच्च  
देशोण्डुकज्ञानवत् । न हि नयनादिव्यापारवदर्थव्यापारे  
ज्ञानोत्पत्तौ कारणमुपलभ्यते तस्यौदासीन्यात् । ततः पुनः  
स एवावग्रहो भवति । किंविशिष्टं अर्थाकारविकल्पधीः  
अर्थो विषयस्तम्याकारो वर्णसंस्थानादिविशेषः तस्य विकल्पधीः  
निश्चयात्मकं ज्ञानम् । अयमर्थः दर्शनमेव ज्ञानावरणवीर्या-  
न्तर्गतक्षयोपशमविजृम्भितमर्थविशेषग्रहणलक्षणावग्रहरूपतया  
परिणमत इति यथा आकाशे दृढं वस्त्विति । ततः स एवा-  
वग्रहः पुनरीहा भवति । किंरूपा विशेषाकाक्षा विशेषस्य  
बलाकान्वादेगकाक्षा भवितव्यता प्रत्ययरूपा यथा बलाकया  
भविताव्यमिति । ततः सैवैहाऽवायो भवति । किंलक्षणो  
विनिश्चयः आकाशितविशेषनिर्णय इत्यर्थः । यथा बलाकैवे-  
यमिति । ततः स एवावायो धारणा भवति । किंलक्षणा  
स्मृतिहेतुः स्मृतगतीतार्थावमर्शस्य हेतुः कारणम् । इदमेव  
हि सम्कारस्य लक्षणं यत्कालान्तरेऽप्यविस्मरणमिति । तदेत-  
न्मतिज्ञानं साव्यवहारिकप्रत्यक्षमवग्रहादिभेदाच्चतुर्विधं चतः-

प्रकार भवतीत्यर्थः । एतच्च प्रतीन्द्रियमवबोद्धव्यम् ॥

अथ तस्य भेदान् प्रमाणफलव्यवहार च निरूपयति—

बह्वाद्यवग्रहाद्यष्टचत्वारिंशत्स्वसंविदाम् ॥

पूर्वपूर्वप्रमाणत्वं फलं स्यादुत्तरोत्तरम् ॥ ६ ॥

बहुरादिर्येषां ते बह्वादयोऽर्थविशेषाः । बहुबहुविध-  
क्षिप्रानिःसृतानुक्तध्रुवाः सप्रतिपक्षा द्वादश । तेषां प्रत्येक-  
मवग्रहादयश्चत्वारोऽर्थग्रहविशेषा तेषामष्टचत्वारिंशत् । बह्वा-  
दिभिरवग्रहादयो गुणिता अष्टचत्वारिंशद्भेदा भवन्तीत्यर्थः ।  
प्रतीन्द्रियमेतावद्भेदसम्भवात् षड्भिर्गुणिता अर्थ प्रत्यष्टाशी-  
त्युत्तरा द्विशती प्रतिपत्तव्या । व्यञ्जन प्रति पुनरवग्रह एव ।  
चक्षुर्मनोरहितैरिन्द्रियैर्बह्वादीनामष्टचत्वारिंशद्भेदास्तत्तेहादेरसम्भ-  
वात् । अव्यक्तस्य गण्डादिसमूहस्य व्यञ्जनत्वात् । तत्र  
बह्वादयो मनाङ्गनिरूप्यन्ते । बहुरनेकोऽर्थः यथा बहुजनः ।  
तत्प्रतिपक्ष एको जनः । बहुविधो नानाजातिभिन्नः यथा  
ब्राह्मणक्षत्रियवैश्यशूद्रा इति । तत्प्रतिपक्ष एकविधः यथा  
ब्राह्मणा इति । क्षिप्र झटिति इदं ज्ञानस्य विशेषणम् ।  
यथा एकसस्थया ग्रहणम् । तद्विपक्षः अनैर्ग्रहणम् । अनि-  
सृतः सवृतो यथा जले पुष्करगेषमग्नौ हस्ती । निस्सृतो  
विवृतः यथा सर्वोन्मग्नौ हस्ती । अनुक्तोऽभिप्रायगतो यथाऽ-  
भ्यानयने शरावादिः । उक्तः प्रतिपादितः यथा स्फुटमानयेति ।

ध्रुवमवस्थित इदं च ज्ञानविशेषणम् । अध्रुवमवस्थितं यथा  
 भिन्नभाजनजलम् । अथवा ध्रुव स्थिर पर्वतादि । अध्रुव  
 अस्थिरो विशुद्धादि । एतद्विषयत्वेनावग्रहादयो विशिष्यन्ते ।  
 एवं व्यञ्जनंऽपि योज्या । तदेतदुभयसङ्कलने षट्त्रिंशदुत्तरा  
 त्रिंशती मतिज्ञानस्य भेदा भवन्ति । ननु बहिरर्थावलम्बनत्वेनैव  
 ज्ञानस्य तद्वैदग्ध्यमभवात्कथं स्वव्यवसायात्मकमिति चेदुच्यते ।  
 स्वमविदामिति । अत्रापिगण्डस्याध्याहारः कर्तव्यः । न  
 केवलमर्थसविदामेते भेदाः । किन्तु स्वमविदामपि अवग्रहादयो  
 भवन्तीत्यर्थः । स्वस्य ज्ञानस्वरूपस्य सविद्वेदनं ज्ञानान्तरान-  
 पेक्षमनुभवनं येषां ते स्वमविदं इति व्याख्यानात् । न हि  
 ज्ञानमस्वमेवेदनमर्थसवेदनविरोधप्रसङ्गात् । स्वरूपस्य ज्ञाना-  
 न्तरवेद्यत्वेऽनवस्थाप्रसङ्गात् । ततो ज्ञानं परोक्षमेवेति वदन्मी-  
 मांसकः, ज्ञानान्तरप्रत्यक्षमिति यां गाः, चेतनमिति सांख्यः, पृथि-  
 व्यादिपरिणाम इति चार्वाकश्च प्रतिक्षिप्ताः । तन्मतस्य प्रत्य-  
 क्षादिप्रमाणवाधितत्वात् । नन्ववग्रहस्य प्रमाणत्वे फलाभावः  
 प्रमज्ज्यते इत्याशङ्क्याह पूर्वपूर्वप्रमाणत्वं स्यात्, वीप्सायां  
 द्विवचनम् । पूर्वपूर्वस्यावग्रहादेर्यथा प्रमाणत्वं स्यात्तथोत्तरो-  
 त्तर्माहादिकं साक्षात्फलं स्यादिति प्रमाणफलयोः कथञ्चिद-  
 भेदोपपत्तेः । सर्वथा तयोर्भेदेऽभेदे वाऽर्थक्रियानुपपत्तेः ।  
 विवक्षितं । कारकप्रवृत्तिरिति न्यायात् । यदेव चिद्व्यमनुगता-  
 कारमखण्डमन्वयज्ञानबलान्प्रसिद्धं तदेव पूर्वोत्तराकारपरिहा-

राव्याप्तिस्थितिलक्षणपरिणामेन परिणममान व्यतिरेकज्ञानव-  
लात्प्रतिपर्याय भिन्नमनुभूयते इति प्रमाणफलव्यवहारोपपत्तेः ।  
परम्पराफल तु हानादिक सर्वत्र साधारणमेव । तच्च प्रमाणत्वं  
ज्ञानस्याभ्यस्तविषये स्वतः सिध्येत् तत्र ज्ञानान्तगनपेक्षणात् ।  
अनभ्यस्तविषये तु परतः प्रमाणान्तरतः सिध्येत् तत्रानुमा-  
नाद्यपेक्षणात् । न सर्वथा अतिप्रसङ्गादनवस्थानाच्च । ततो  
युक्तमुक्त साव्यवहारिकप्रत्यक्षमवग्रहादीति ॥

अकलङ्कशशाङ्कैर्यद्विशदं प्रतिभासितम् ॥

प्रभावलाददः सर्व सौरी वृत्तिर्व्यनक्ति वः ॥ १ ॥

इत्यभयचन्द्रसूक्तितौ लघीयस्त्रयतात्पर्यवृत्तौ म्याद्वादभूषण-  
सञ्ज्ञाया प्रत्यक्षपरिच्छेद प्रथमः ॥

अथ प्रमाणस्य विषयविप्रतिपत्तिनिराकरणार्थमिदमाह—

तद्द्रव्यपर्यायात्मार्थो बहिरन्तश्च तत्त्वतः ॥७॥

प्रमाणमित्यनुवर्तमानमत्र षष्ठ्यन्तमभिसम्बध्यते । अर्थ-  
वशाद्विभक्तिपरिणाम इति न्यायात् । अर्थते गम्यते ज्ञायते  
इत्यर्थो विषयो भवति । कस्य प्रमाणस्य । कः बहिरचेतनो  
घटादिः । न केवल बहिः अपि तु अन्तश्च अ तश्चेतन  
आत्मा च प्रमाणस्य स्वार्थव्यवसायात्मकत्वेन प्रतिपादित-  
त्वात् । किंविशिष्ट. द्रव्यपर्यायात्मा द्रव्यमन्विताकारः पर्या-

यश्च व्यावृत्ताकारस्तावात्मानौ स्वभावौ धर्मौ यस्य स तथोक्तः ।  
 कथं तत्त्वतः परमार्थत न कल्पनयेत्यर्थः । कुतस्तत्कस्माद्धेतोः  
 अर्थत्वान्यथानुपपत्तेरित्यर्थः । तथाहि प्रमाणार्थो जीवादिद्रव्य-  
 पर्यायात्मा प्रमाणार्थत्वात् । यो द्रव्यपर्यायात्मा न भवति  
 स न प्रमाणार्थो यथा वन्ध्यास्तनन्धयः । प्रमाणार्थश्च जीवा-  
 दिस्तस्मात् द्रव्यपर्यायात्मेति । न खल्वेकान्ततो द्रव्यमेव  
 पर्याय एव परस्परनिरपेक्ष तद्वयमेव वाऽर्थक्रियासमर्थ यतः  
 प्रमाणविषयः स्यात् । तत्तदेकान्ते क्रमयौगपद्यविरहेणार्थक्रि-  
 यानुपपत्तेः । तयोरनेकान्तेन व्याप्तत्वात्तदभाव्यानुपपत्तेः ।  
 ताभ्या चार्थक्रियाया व्याप्यत्वात् । तथा च प्रमेयस्य व्याप्य-  
 त्वात् । व्यापकानुपलम्भः परम्परयाऽपि व्याप्याभाव साधय-  
 त्येव । व्याप्योपलब्धिर्वा व्यापकविधिं साधयति किं नश्चिन्त-  
 या । नन्वर्थक्रिया प्रमेयस्य कथं व्यापिकेति चेन्न । उत्पाद-  
 व्ययध्रौव्यपरिणतिलक्षणार्थक्रियायामेव बहिरन्तर्वाऽर्थे प्रमाण-  
 प्रवृत्तेः । अन्यथा गृहीतग्राहित्वेन निर्विषयत्वेन च ज्ञाना-  
 नामप्रामाण्यात् असत्त्वाच्च । न खलु तादृगर्थक्रिया विना  
 सत्त्वं स्वप्नेऽप्युपलब्धम् । न ह्यसत्प्रमेयमतिप्रसङ्गात् । न वने-  
 कान्तः क्रमयौगपद्योः कथं व्यापक इति चेन्न । पर्यायापे-  
 क्षया देगकालक्रमस्य द्रव्यापेक्षया च यौगपद्यस्य सम्भवात् ।  
 ननु वैशेषिकमते भेदैकान्ते द्रव्यपर्याययोः प्रमेयत्वमविरुद्धमेव ।  
 तथाहि द्रव्यगुणकर्मसामान्यविशेषसमवाया षट् पदार्था भाव-

रूपा । तत्र द्रव्य नवविध । गुणाश्चतुर्विंशतिः । कर्माणि  
 पञ्च । सामान्य द्विधा । विंशत्या अनेके । समवाय एक  
 इति । अभावरूपास्तु चत्वारः प्रागभावप्रवृत्तभाववैतरेणभा-  
 वात्यन्ताभावा इति । सोऽयं सदसद्वर्गः परम्परमन्यन्तभिन्न  
 प्रमाणार्थः, इति चेन्न । अत्यन्तभेदे सम्बन्धानुपपत्तेः । सम-  
 वायोऽस्तीति चेन्न तस्य सर्वमाधारण्येनानियामकत्वात् ।  
 यथैव हि ज्ञानादीनामात्मनि समवायस्तथा पृथिव्यादावपि  
 तत्प्रसङ्गात् । किं च द्रव्याद्विज्ञाना गुणानामद्रव्यत्ववत्  
 सत्तासामान्याद्विज्ञाना द्रव्यादीनामप्यमत्त्व किं न स्यात्  
 विंशत्याभावात् । द्रव्यमनुगतस्वरूप चेत्सामान्यमेव । व्यावृत्त-  
 स्वरूपत्वे तु विशेष एव । एव गुणादिष्वपि योज्यमिति ।  
 पदार्थद्वैतप्रसङ्गश्च । नीरूपः प्रमाणार्थोऽनुपपन्न एव । अन्यथा  
 केशोण्डुकज्ञानादीना निर्विषयाणामपि प्रामाण्यप्रसङ्गात् ।  
 अभावप्रमाणभावो विषयोऽस्तीति चेत् केशोण्डुकज्ञानेऽपि  
 केशोण्डुकमविशेषात् । तत्र केशोण्डुकस्य कल्पितत्वान्मि-  
 थ्यात्वमिति चेदभावस्यापि नीरूपत्वान्मिथ्यात्व किं न स्यात् ।  
 अतो दुराग्रहग्रह परित्यज्य भावाभावात्मक एव कथञ्चित्प्र-  
 माणार्थोऽनुमन्तव्यः । तत्र वैशेषिकमतं नुमतं दृष्टेष्टविरोधात् ।  
 अथ प्रमाणप्रमेयसशयप्रयोजनदृष्टान्तसिद्धान्तावयवतर्कनिर्णय-  
 वादजल्पवितण्डाहेत्वाभासच्छलजातिनिग्रहस्थानेषु षोडशपदा-  
 र्थेषु नैयायिकमतेषु आत्मशरीरेन्द्रियार्थबुद्धिमन प्रवृत्तिदोष-

प्रत्यभावफलदुःखापवर्गभेदात् द्वादशविधस्य प्रमेयत्वमुपपद्यत  
इति चेन्न । अत्रापि भेदैकान्ते सम्बन्धानुपपत्तेः । इन्द्रिय-  
बुद्धिमनसामर्थ्योपलब्धिमाधनत्वेन प्रमेयत्वानुपपत्तेश्च । आत्म-  
नश्च प्रमातृत्वात्, प्रमाता प्रमाण प्रमेय प्रमितिरित्यन्तर्भे-  
दोपगमात् । संगयादीनामप्रयत्ने च व्यवस्थानुपपत्तेः ।  
भेदैकान्ते सङ्ग्रहविरोधात् । प्रत्यक्षादीनामनन्तर्भावाच्च ।  
तन्न षोडशपदार्थव्यवस्था सम्भवति ।

तत्त्वचतुष्टय प्रमेयं चार्वाकपरिकल्पितमत्यन्तभिन्नं युज्यत  
इति चेन्न । जीवतत्त्वस्य पञ्चमस्य सद्भावात् । तेषां परस्पर-  
तोऽत्यन्तभेदासम्भवाच्च । तत्त्वद्वयव्यवस्थानात् । पृथिव्या-  
दिविकार एव चैतन्यं न तत्वान्तरमिति चेत् महद्दुःखतमिदं  
यदत्यन्तविलक्षणयोर्भूतचेतनयोरभेदः । सलक्षणानां च पृथि-  
व्यादीनां भेद इति । सविलक्षणं हि चैतन्यं स्पर्शादिलक्षणानि  
भूतानीति भेदस्य स्पर्शादिमत्त्वेन तेषामभेदस्य च प्रतीतिः ।  
नन्वस्तु भेदैकान्तेऽयं दोषः । अभेदैकान्ते द्रव्यपर्याययोः  
प्रमेयत्वं युक्तं भेदानामविद्याकल्पितत्वात् । अनवस्थानाच्च ।  
न खलु भेदा अनन्ताः । प्रमीयन्तेऽशक्यत्वात् । प्रत्यक्षेण हि  
निर्विशेषं प्रमीयते । कल्पना पुनस्तत्र भेदान् कल्पयति  
ततोऽद्वैतमेव तत्त्वमिति ब्रह्माद्वैतिनो ज्ञानाद्वैतिनश्च मन्यन्ते ।  
तदपि प्रमाणवाधितमेव । क्रियाकारकभेदाभावेऽर्थक्रियानुप-  
पत्तेः । असत्त्वान् यदेवार्थक्रियाकारि तदेव परमार्थमदिति-



वचनात् । अद्वैतशब्दः स्वाभिधेयप्रत्यनीकाविनाभावी नञ्पूर्वाखण्डपदत्वादगौरित्यादिपदवदित्याद्यनुमानवाधितत्वाच्च । कर्मफलपरलोकादिभेदविरोधाच्च । किञ्च द्वैतमिद्धि. साधनात्तद्विना वा<sup>१</sup> यदि साधनात् द्वैतप्रसङ्गः साध्यसाधनयोर्भेदेन प्रवृत्तेः । तद्विनेति चेत् बाह्यात्रेण सर्वं सर्वस्यापि यथेष्ट सिध्यति । ततो नाद्वैतैकान्ते प्रमेयत्व प्रमाणविरोधात् । ननु साहचर्यपरिकल्पितेऽभेदैकान्ते प्रकृत्यादितत्त्वस्य प्रमेयत्वमुपपन्न सर्वत्राविर्भावतिरोभाववशात्प्रधानपरिणामसम्भवादिति चत्तदप्यसङ्गतम् । अभेदैकान्ते खल्वाविर्भावतिरोभावयोरेवासम्भवात् कौतस्कुतः परिणामः । प्रकृतिपुरुषयोरपि भेदाभावप्रसङ्गात् । अर्थक्रियानुपपत्तेश्च । नह्यभेदैकान्तेऽर्थक्रिया सम्भवति क्रमाभावात् । तदेवं भेदैकान्ततदभेदैकान्तेऽपि प्रमेयत्वस्यासम्भवात्तत्त्वतो द्रव्यपर्यायात्मकमेव चेतनाचेतनात्मक प्रमेयमिति सुस्थितम् ॥

अथैकान्तेऽर्थक्रियाविरोधितामेव सुलक्षण प्ररूपयति—

अर्थक्रिया न युज्येत नित्यक्षणिकपक्षयोः ॥

क्रमाक्रमाभ्यां भावानां सा लक्षणतया मता १

अर्थस्य कार्यस्य क्रिया करण निष्पत्तिर्न युज्येत न युक्तिमधिरोहेत् । केषा भावानां चेतनाचेतनपदार्थानां । काभ्या क्रमाक्रमाभ्या क्रमो देशकालव्याप्तिः अक्रमश्च यौगपद्य ताभ्या

तावाश्रित्येत्यर्थः । कयोः नित्यक्षणिकपक्षयोः नित्यपक्षः सर्वथा  
 कौटस्थ्यपरिग्रहः । क्षणिकपक्षस्तु सर्वथाऽनित्याभिनिवेगः  
 तयोर्द्वयोरपि । तथाहि न खलु कूटस्थनित्यस्य क्रमेण कार्य-  
 करणमुपपन्न सर्वकार्याणामेककार्योत्पादनकाले एव तस्यो-  
 त्पादनसामर्थ्यात् सहकारिसान्निध्यम्याकिञ्चित्करत्वात् । तदा  
 तत्करणसामर्थ्याभावे नित्यत्वहानिप्रसङ्गान् । असमर्थस्वभाव-  
 परित्यागेन समर्थस्वभावोपादानेन च परिणममानस्यैवानि-  
 त्यत्वात् । नापि यौगपद्येन, पूर्वसमये कृतकृत्यत्वेन तस्योत्तर-  
 समयेष्वर्थक्रियाविरहात् असत्त्वप्रसङ्गात् स्वभावनानात्वप्रस-  
 ङ्गाच्च । न ह्येकेनैव स्वभावेनानेककार्यकरण युक्तमतिप्रसङ्गात्  
 कार्याभेदप्रसङ्गाच्च । सहकारिवैचित्र्यात्कार्यवैचित्र्यमित्यप्युक्त  
 स्वभावमभिन्दतां सहकारित्वानुपपत्तेः । ततः क्रमयौगपद्य-  
 विरहादर्थक्रियाविरहः सिद्ध एव सर्वथानित्यपक्षे इति तस्या-  
 मत्त्वमेवेत्यर्थः । व्यापकानुपलम्भस्य व्याप्याभावं प्रति गम-  
 कत्वात् ॥ क्षणिकम्यापि न क्रमेण कार्यकारित्व देशकाल-  
 क्रमस्य तत्तासम्भवात् ॥ यो यत्रैव स तत्रैव यो यदैव तदैव  
 सः ॥ न देशकालयोर्व्याप्तिर्भावानामिह विद्यते ॥ १ ॥ इति  
 वचनात् ॥ अथवा क्षणिकत्वविरोधात् । सन्तानापेक्षया  
 क्रमोऽस्तीति चेन्न । तस्यावस्तुत्वात् । किञ्च संतान एव  
 कार्यकारी स्वलक्षण वा स्यात्<sup>२</sup> आद्यपक्षे तस्यैव वस्तुत्वात्  
 किं क्षणिकवस्तुकल्पनया । द्वितीयपक्षे तु सन्तानस्यावस्तु-

त्वात्तदपेक्ष क्रमेण कार्यकारित्वमप्यवाम्नव स्यात् । तृतीयपक्षे कथञ्चिन्नित्यानित्यात्मकत्व वस्तुन आयातम् । तन्न क्रमेण कार्यकारित्व क्षणिकस्य । नापि यौगपद्येन विभ्रमप्रसङ्गात् । कारणकाल एव कार्यस्योत्पत्तेस्तत्कार्यस्यापि तद्वोत्पत्तेरिति । ननु मा भून्नित्यक्षणिकपक्षयोरर्थक्रिया का नो हानिरित्याशक्याह- सेत्यादि- साऽर्थक्रिया जह्युत्पत्तिलक्षणा भावाना सद्भूतानामर्थाना । लक्षणतया लक्ष्यते जायते अनेनेति लक्षण लिङ्गमित्यर्थः । तस्य भावो लक्षणता नया लिङ्गत्वेन मता सकलास्तिकैरभ्युपगता व्यापकत्वात् । व्यापकानुपलम्भश्च नित्यक्षणिकपक्षयोर्व्याप्यस्य सत्त्वस्य निषेधं साधयतीति भाव । तथैवाख्यानात् । सत्त्व हि प्रत्यक्षसिद्ध बहिरन्तश्च स्वव्यापिकामर्थक्रिया गमयति । साऽपि ध्रौव्योत्पादव्ययपरिणतिलक्षणा क्रमयौगपद्ये स्वव्यापके जापयति । ते च स्वव्यापकमनेकान्त साधयत । तद्विरुद्ध च सर्वथैकान्त निषेधयत् इति भावः । तत उत्पादव्ययध्रौव्यपरिणामवत् एवार्थक्रियासम्भवाद्व्ययपर्यायात्मा प्रमाणविषय इति मुश्चितम् ॥

ननु कथमेकस्यानेकाकारव्यापित्वमेकार्थक्रियाकारित्व च अनेकत्वे वा कथमेकत्वं विरोधात् इति प्रत्यवस्थामवहस्तयन् अनेकान्ते विरोधाभाव दर्शयति—

नाभेदेऽपि विरुध्येत विक्रियाऽविक्रियैव वा ॥

नैव विरुध्येत प्रत्यक्षादिना न बाध्येत । का विक्रिया विशेषेण कालभेदेन क्रिया पूर्वोत्तराकारपरिहारस्थितिलक्षण-परिणति । न केवल विक्रिया, अपित्वविक्रिया वा युगपदनेकाकारव्याप्तिलक्षणाऽपि नैव विरुध्येत । क अभेदेऽपि कथञ्चित् द्रव्यार्थिकनयापेक्षया विवक्षितेऽभेदेऽन्वयेऽनुगता-कोऽपि । नद्रपेक्षया वस्तुधर्माणामव्यतिरेकात् यदेव हि मृदे-कद्रव्य पिण्डाद्याकारपण्डितं तदेव नमाकारं परिहरत् घटाकार-मुत्तरमाहंन्द्रन्मर्तीयते । न च प्रतीयमानं विरोध शक्य-कल्पयितुं नस्यानुपलम्भसाध्यत्वात् । अपिशब्दाद्भेदेऽपीत्या-क्षिप्यते । कथञ्चित् पर्यायार्थिकनयविवक्षया भेदे व्यतिरेकेऽपि द्रव्यपर्याययोरपि क्रमयोगपथे न विरुध्येते यतोऽर्थक्रिया विरुध्यते । पूर्वाकारनिवृत्तावेवोत्तरपर्यायप्रादुर्भावात् । अन्यथा संरुगदिदोषप्रसंगात् । तदेव कथञ्चिद्भेदाभेदात्मकं नित्या-नित्यात्मक सदसदात्मकं च तत्त्वमभ्युपगंतव्यम् । तत्रैवार्थ-क्रियामभवनादभ्यथा विरोधात् ॥

एतदेवानेकान्तात्मकत्वं वस्तुनः सांगताभिप्रेतचित्रज्ञानदृ-ष्टान्तबलेन समर्थयते—

मिथ्येतरात्मकं दृश्यादृश्यभेदेतरात्मकं ॥ ४ ॥

चित्तं सदसदात्मकं तत्त्वं साधयति स्वतः ॥

विज्ञानवादिनो बौद्धा एवमभिमन्यते— ज्ञान बहिरा-

कारविषयत्वेन मिथ्या स्वरूपालंबनत्वेनामिथ्या । स्वरूपापे-  
 क्षयाऽदृश्यं ग्राह्याकारापेक्षया दृश्य । ग्राह्यग्राहकाकारापेक्षया  
 भेदः सवेदनापेक्षया चाभेद इति । एव मिथ्यामिथ्यात्मक  
 दृश्यादृश्यात्मकं भेदाभेदात्मकं च चित्तं ज्ञानं स्वतः स्वरू-  
 पेण साधयति ज्ञापयति । किं तत्त्वं जीवाजीवादि । किं-  
 विशिष्टं सदसदात्मं सत्सत्त्वं असदसत्त्वं ते आत्मानौ  
 स्वभावौ यस्य तत्तथोक्तं । ननु द्रव्यादिसदात्मकं प्रागभा-  
 वादि चासदात्मकं भिन्नमेव तत्त्वं द्वयमेव सिद्धमिति । तद्य-  
 वच्छेदार्थमाह— एकमभिन्नं प्रमाणादेशादेकमपि द्रव्यपर्याया-  
 र्थादेशात्सदसदात्मकं जीवादि तत्त्वं प्रसिद्धं प्रमाणवला-  
 च्छित्रज्ञानवदित्यर्थः । यतश्चित्रज्ञानमेकमपि मिथ्येतराद्यने-  
 कात्मकमविरुद्धं तद्वर्जीवाद्यपि सदसदात्मकमविरुद्धमुपलं-  
 भात् । एवमेकानेकात्मकं नित्यानित्यात्मकं च वस्तु  
 न्यायबलादनुभूतव्यमुत्पादव्ययध्रौव्यपीरणतिलक्षणार्थक्रियान्य-  
 थानुपपत्तेरिति भावः । अतो विरोधाभावाद्वैयधिकरण्यमपि  
 निसकृतमेव । एकाधिकरणत्वेन सदसदादिधर्माणामुपलब्धेः ।  
 ननु येन रूपेण सत्त्वं तेन सत्त्वासत्त्वयोरनेकांतात्प्रसंगः  
 संकर इति चेन्न । अर्पणाभेदात् । स्वरूपाद्यर्पणया सत्त्व-  
 स्यैव पररूपाद्यर्पणया चासत्त्वस्यैव विधानात् । प्रमाणा-  
 र्पणयैवोभयात्मकत्वपतिपादनात् । एतेन व्यतिरेकोऽप्यनेकाते  
 निरस्तः । स्वद्रव्यादिविवक्षयाऽसत्त्वस्याप्रतिपादनात् ॥ स्या-

न्मत— सत्त्वासत्त्वयोर्वस्तुनो भेदाभेदात्मकत्वात्तयोरपि ततोऽ  
परभेदात्मकत्वकल्पनायामनवस्थाप्रसंगादिति । तदेतदविचारितवचनं । द्रव्यार्थिकनयविवक्षया हि वस्त्वभेदात्मक प्रतिपाद्यते । अभेदश्च द्रव्यमेव, नच तस्यापरं द्रव्यातर रूपमस्ति । पर्यायार्थिकनयविवक्षया तु भेदात्मकं । भेदश्च पर्याय एव, न चास्यान्यत्पर्यायातर रूप येनानवस्था स्यात् आदेशवशात् प्रतिनियतधर्मव्यवस्थानात् । प्रमाणविवक्षया हि वस्त्वनेकातात्मक तत्त्वानवस्थानस्याप्यदोषत्वात् । मूलक्षेतरभावात् । व्यवहारोपयोगि स्वरूप हि मूलमुच्यते । तच्च द्रव्य पर्यायस्तदात्मकं वस्तु वा तत्तन्त्रयप्रमाणप्राधान्यात्सिद्ध व्यवहाराय कल्पते इति । वस्तुन्यनंतधर्माणा व्यवहारानुपयोगात् यतस्तदनवस्था दोषाय स्यात् । ज्ञातृशक्तिवैकल्याच्चानवस्थान वस्तुधर्माणा तत्साकल्यं तु कस्यचित्सर्वं युस्थितमेव सकलप्रमाणप्रमेयप्रपञ्चव्यापित्वात्तज्ज्ञानम्य । तन्नानवस्थादोषोऽनेकांते संभवति । ननु वस्तुन्यनेकातात्मनि इदमित्थमिति निर्णयाभावात् सगयः स्याद्यनन्तसत्त्वमिद्विरिति चेन्न । नयार्पणाया सदेव सर्वं स्वरूपादिचतुष्टयापेक्षया । असदेव सर्वं पररूपादिचतुष्टयापेक्षयेति निर्णयसद्भावात् । प्रमाणार्पणायां त्वनेकातात्मक सर्वमित्यपि निर्णयात् । असदारोपो हि संगयो नाम नायमनेकानोऽयन् प्रमाणसिद्धत्वात् । यत उभयात्मक-

ग्रहण सशयः स्यात्तत्र वस्तुनो भावः प्रकल्पेत निर्णतिस्य  
 भावात्मकत्वात् । ततो विरोधादिदोपरहितमनेकातात्मकमेका-  
 शीतिविकल्प वस्तु स्थित्युत्पादव्ययात्मकत्वादवगतव्य । भूत-  
 भवद्भाविकालभेदात्प्रत्येकं स्थित्यादीनां त्रिविधत्वेन नव भेदाः ।  
 तथाहि स्थित तिष्ठति स्थास्यति । उत्पन्नं उत्पद्यते उत्पत्स्यते ।  
 नष्ट नश्यति नक्ष्यतीति । तत्परिणामानां स्थितत्वादीनां  
 नवानामपि प्रत्येकं स्थितादिनवप्रकारसम्भवादेकाशीतिविक-  
 ल्पोपपत्तेः । तदेव सुस्थितो वहिरन्तश्च प्रमाणार्थो द्रव्य-  
 पर्यायात्मेति ॥

अकलकप्रभाव्यक्तं प्रमेयमखिलं पुन ।

पश्यन्ति मादृशाः किं न प्रबुद्धाः शुद्धदृष्टय ॥ १ ॥

इत्यभयचंद्रसूरिकृतौ लघीयस्त्रयतात्पर्यवृत्तौ स्यद्वाढभूषणसजाया  
 प्रमाणविषयपरिच्छेदो द्वितीयः ॥ २ ॥

अथेदानीं परोक्षस्य कारणभेदप्ररूपणमाह—

ज्ञानमाद्यं मतिस्संज्ञा चिंता चाभिनिबोधनं ॥

प्राङ्नामयोजनाच्छेषं श्रुतं शब्दानुयोजनात् १

शेषं यदविशद परोक्षमित्युक्तं तदित्यर्थः । कतिधा स्मृतिः  
 संज्ञा चिंता आभिनिबोधक श्रुत चेति चशब्देन स्मृतेः समुच्च-  
 यात् । एतच्च पञ्चविधं परोक्षं नामयोजनात्प्राक् शब्दप्रयो-  
 गात् पूर्वमुत्पद्यत इत्यध्याहारः । चशब्दो भिन्नप्रक्रमत्वेनात्रापि

संबध्यते । न केवलमेवमपि तु शब्दानुयोजनाच्च शब्दोच्चार-  
णाच्च समुत्पद्यते इत्यर्थः । तस्य कारणमाह— मतिः  
मतिसंज्ञं ज्ञानं साव्यवहारिकप्रत्यक्षमाद्य कारणमित्यर्थः ।  
तत्र धारणाबलोद्भूताऽतीतार्थविषया तदिति परामर्शिनी  
स्मृतिः । न स्मृतिः प्रमाणं गृहीतग्राहित्वादिति चेन्न ।  
तद्विषयस्यातीताकारस्य प्रत्यक्षादिनाऽगृहीतत्वात् । असति  
प्रवृत्तेः स्मृतेरप्रामाण्यमित्यप्यचारुः । देशादिविशेषेण सत एव  
ग्रहणात् सर्वथाऽसत्त्वानुपपत्तेः । अन्यथा प्रत्यक्षविषयस्याप्य-  
सत्त्वप्रसगात् । ततः स्मृतिः प्रमाणं प्रत्यभिज्ञानप्रामाण्यान्य-  
थानुपपत्तेः । किं पुनः प्रत्यभिज्ञानमिति चेदुच्यते । प्रत्यक्षस्मृ-  
तिहेतुकं सकलनमनुसंधानं प्रत्यभिज्ञानं सज्ञा । यथा स  
एवायं देवदत्तः, गोसदृशो गवयः, गोविलक्षणो महिषः, इदम-  
स्मादल्पं, इदं महत्, इदमस्माद् दूरं, इदमस्मात्प्रागु, वृक्षोऽय-  
मित्यादि पूर्वोत्तराकारव्यापिनो द्रव्यस्य तद्विषयस्य दर्शन-  
स्मरणाभ्यामगृहीतत्वात् । तर्कप्रमाणान्यथानुपपत्तेश्च प्रत्यभि-  
ज्ञानं प्रमाणं । अन्यथा दत्तग्रहादिसकलव्यवहारविलोपापत्तेः ।  
कः पुनस्तर्क इति चेदुच्यते । अन्वयव्यतिरेकाभ्यां व्याप्ति-  
ज्ञानं दर्शनस्मरणाभ्यामगृहीतप्रत्यभिज्ञाननिवधनं तर्कः चिन्ता,  
यथाऽमौ सत्येव धूमस्तदभावे न भवत्येवेति ॥

नन्वविनाभावस्य प्रत्यक्षेणानुमानेन वा निर्णयात्किमिति  
तर्कार्थं प्रमाणातरं परिकल्पितमित्याशङ्कयामाह—



अविकल्पधिया लिंगं न किञ्चित्संप्रतीयते ॥

नानुमानादसिद्धत्वात् प्रमाणांतरमांजसं ॥ २ ॥

लिंगं साध्यसाधनयोरविनाभावः । किञ्चिदीपदपि । न संप्रतीयते न सामस्त्येन ज्ञायते । कया अविकल्पधिया निर्विकल्पकप्रत्यक्षेण सौगताभिप्रेतेन । यावान् कश्चिद्धूमः स सर्वोऽपि अग्निजन्मैवानग्निजन्मा वा न भवतीत्येतावद्विकल्पविकलत्वात् तस्य । अन्यथा सविकल्पकत्वापत्तेः । नन्वस्तु सविकल्पकात्प्रत्यक्षादविनाभावनिर्णय इत्यप्ययुक्तं । तस्यापि सबधवर्तमानविषयत्वेन देशकालांतरव्यवहितसाध्यसाधनव्यक्तिगतव्याप्तिविकल्पानुपपत्तेः । तन्न प्रत्यक्षेणाविनाभावनिर्णयः । नाप्यनुमानात् तस्यैवासिद्धत्वात् । व्याप्तिग्रहणपूर्वकत्वादनुमानोत्थानस्य । अनुमानातरात्तत्राप्यविनाभावनिर्णये चानवस्थाप्रसगात् । प्रथमानुमानात् द्वितीयानुमाने व्याप्तिनिर्णय इति चेत्सोऽय परस्पराश्रयदोषः । तन्नानुमानमपि व्याप्तिग्राहकमिति तद्ग्राहक प्रमाणातर तर्कार्थ्य । आंजसं पारमार्थिकं न मिथ्या विकल्पात्मकमभ्युपगंतव्य । अन्यथाऽनुमानप्रामाण्यायोगात् ॥

किं पुनरनुमान प्रमाणमित्यनुयोगे सूत्रमिदमाह—

लिंगात्साध्याविनाभावाभिनिबोधैकलक्षणात् ।

लिंगिधीरनुमानं तत्फलं हानादिबुद्ध्यः ॥ ३ ॥

अनुमान प्रमाण भवति । किं लिंगिधीर्लिंगिनः साध्यस्य धीर्ज्ञानमित्यर्थः । लिंगमविनाभावसंबंधोऽस्यास्तीति लिंगीति विग्रहात् । तस्योत्पत्तिकारणमाह— लिंगात् साधनात् । साध्याविनाभावाभिनिवोधैकलक्षणात् साध्येन इष्टावाधिता-सिद्धरूपेण सहाविनाभावोऽन्यथानुपपत्तिनियमः तस्याभितो देशकालातरव्याप्त्या निवोधो निर्णयः स एक प्रधान लक्षण स्वरूप यस्य तत्तथोक्त तस्माल्लिंगादुत्पद्यमाना लिंगिधीरनुमानमित्यर्थः । नन्वस्य तर्कफलत्वात्कथं प्रमाणत्वमित्याश-क्याह— तत्फलं हानादिवुद्ध्यः हान परिहार. आदि-शब्देनोपादानमुपेक्षा च गृह्यते । तासां बुद्ध्यो विकल्पा-स्तस्यानुमानस्य फल भवति । ततः फलेहेतुत्वादनमानं प्रमाणं प्रत्यक्षवदित्यभिप्रायः । न चास्याप्रामाण्ये प्रत्यक्षस्य प्रामाण्यमुपपन्न अगौणत्वादिहेतुप्रयोगानुपपत्तेः । कचि-दभ्यस्तविषये स्वतः प्रामाण्यसिद्धावपि तस्यानभ्यस्तविषयेऽनुमानत एव तत्सिद्धिः । परलोकादिनिषेधस्याप्यनुपलब्धि-साध्यत्वेन नानुमानमपलापार्हः । परचैतन्यप्रतिपत्तौ वा व्यवहा-रादिलिंगजानुमानप्रामाण्यात् । तन्नानुमानमप्रमाण कल्पनीय युक्तिविरोधात् । ननु पक्षधर्मत्वं सपक्षे सत्त्वं विपक्षाद्या-वृत्तिरिति रूपत्रयस्य हेतुलक्षणत्वादेकलक्षणत्वमनुपपन्नं । अन्य-थाऽसिद्धविरुद्धानैकांतिकदोषाव्यवच्छेदादिति चेन्न असाधा-रणस्वरूपस्यैव लक्षणत्वात् । न खलु रूपत्रयमसाधारणं

स श्यामस्तत्पुत्रादित्यादौ हेत्वाभासेऽपि दर्शनात् । विवा-  
दाध्यासिते तत्पुत्रे अन्यत्र श्यामे च तत्पुत्रत्वात् । अश्या-  
मे च क्वचित्तत्पुत्रत्वस्यागत्त्वात् । अत्र विपक्षाद्यावृत्तेर्निय-  
माभावादहेतुलक्षणत्वमिति चेन्न स गृवाविनाभावस्तलक्षण-  
मस्तु किमन्येनातर्गजुना । तदुक्त —

“ अन्यथानुपपन्नत्व यत्र तत्र त्रयेण किं ” इति ।

अनेनासत्प्रतिपक्षत्वमवाधितविषयत्वमपि तलक्षण निरस्त  
अविनाभावाभावे गमकत्वायोगात् । सोऽप्यविनाभावो द्वेधा  
वर्तते सह क्रमेणचेति । तत्र सहाविनाभाव. सहचारिणो  
रूपरसयोर्व्यापकयोश्च वृक्षत्वशिशिपात्वयोः साध्यसाधनयो-  
र्वर्तते । क्रमाविनाभावस्तु पूर्वोत्तरचरयो कृत्तिकोदयशक-  
टोदययोः कार्यकारणयोर्धूमधूमध्वजयोश्च वर्तते ॥

ननु तादात्म्यतदुत्पत्तिभ्यामविनाभावो वर्तते । ततो व्याप्यमेव  
व्यापकस्य लिंग कार्य च कारणस्येति द्विविधमेव विधिसा-  
धनमिति सौगतविप्रतिपत्ति निराकुर्वन् कारणम्यापि लिंगत्वमाह-

चंद्रादेर्जलचंद्रादिप्रतिपत्तिस्तथाऽनुमा ॥ ४ ॥

चद्र आदिर्यस्यादित्यादेरसौ चद्रादिस्तस्मात्कारणभूतात् ।  
जले स्वच्छाभसि । चद्रादेश्चद्रादिप्रतिविबस्य । प्रतिपत्तिरव-  
बोधोऽनुमानमनुमतव्यमव्यभिचारात् । किंवत् तथा कार्या-  
त्कारणप्रतिपत्तिवत् । अविनाभावो हि गम्यगमकभावनि-

बंधनं । न कार्यत्वमन्यद्वा । अविकलसामर्थ्यस्य कारणस्य कार्यजननं प्रत्यन्यभिचारात् । न खलु पादपस्यातपच्छायाव्यभिचारो मणिमन्नाद्यप्रतिबद्धसामर्थ्यस्याग्नेः स्फोटादिव्यभिचारो वाऽस्ति । अन्यथा न कदाऽपि कार्योत्पत्तिरित्यनन्तत्वेमेव वस्तुनः स्यात् । अर्थक्रियाविरहात् ॥

इदानीं पूर्वचरस्यापि लिंगत्वं स्यापयन्नाह—

भविष्यत्प्रतिपद्येत शकटं कृत्तिकोदयात् ॥

श्च आदित्य उदेतेति ग्रहणं वा भविष्यति ५

सोपस्काराणि हि सूत्राणि । तदेवं व्याख्यायते । शकटं रोहिणीं धर्मां । मुहूर्तांते भविष्यदुदेप्यदिति साध्यधर्मः । कुत ? कृत्तिकोदयादिति साधनं । न खलु कृत्तिकोदयः शकटोदयस्य कार्यं स्वभावो वा । केवलमविनाभाववलाद्गमयत्येव स्वात्तरचरमिति प्रतिपद्येतानुमन्येत सर्वोऽपि जन इति । तथा श्वं प्रातरादित्यः सूर्यः । उदेता उदेप्यति । अद्यादित्योदयादिति प्रतिपद्येत । तथा श्वो ग्रहणं राहुस्पर्शो भविष्यति एवविधफलकाकादिति वा प्रतिपद्येत । सर्वत्राव्यभिचारात् । क्रमभावनियमस्य कार्यकारणवत् पूर्वोत्तरचरयोग्यविरोधात् । तदेव पक्षधर्मत्वादिकं विनाऽपि हेतोरन्यथानुपपत्तिसामर्थ्याद्गमकत्वमभवान् । कार्यस्वभावानुपलब्धिभेदात् तैविध्यनियमोऽपि लिंगस्यापास्तः । अनेनैव कारणं

कार्यं सयोगि समवायि विरोधि चेति पंचधा लिंग-  
मिति नैयायिकमतमप्यपाकृतं । उक्तेहेतूनामत्रानंतर्भावात् ।  
मात्राभात्रिककार्यविरोधसहचारिस्वस्वामिवध्यघातकसयोगिभे-  
दात्सप्तधा लिंगमिति साख्यकल्पितांगसंख्यानियमोऽपि न  
संभवतीति ज्ञेय ॥

अथेदानीं दृश्यानुपलब्धिरिव निषेधसाधनं नादृश्यानुपल-  
ब्धिरित्येकातं निराकुर्वन्नाह—

अदृश्यपरचित्तादेरभावं लौकिका विदुः ॥

तदाकारविकारादेरन्यथानुपपत्तितः ॥ ६ ॥

विदुर्जानति । के लौकिकाः अपिशब्दोऽत्र द्रष्टव्यः ।  
तेन लौकिका गोपालदयोऽपि किं पुनः परीक्षका इत्यर्थः ।  
कं अभाव असत्तां । कस्य अदृश्यपरचित्तादेः परेषामातुराणां  
चित्तं चैतन्यमादिर्यस्यासौ परचित्तादिः । अदृश्यश्चासौ परचि-  
त्तादिश्च स तथोक्तस्तस्य । आदिशब्देन भूतग्रहव्याधिप्रकृ-  
तिर्गृह्यते । यस्य सूक्ष्मस्वभावः । कुतः तदित्यादि । तस्य  
परचित्तादेः कार्यभूतोऽविनाभावी आकार उष्णस्पर्शादिलक्षण-  
स्तस्य विकारोऽन्यथाभाव आदिर्यस्य वचनविशेषारोग्यादे-  
स्तस्यानुपपत्तितः असंभवात् । कथं अन्यथा अदृश्यपरचित्ता-  
देरभावं विना । न खलु परचित्तभूतव्याध्यादयो दृश्यते  
सूक्ष्मत्वात् । नाप्यदृश्यस्याभावः साधयितुमशक्योऽन्यथा

सँस्कृतृणां पातकित्वप्रसंगात् । तद्भावेऽप्यनाश्वासात् । यथैव  
 त्द्युष्णस्पर्शाद्याकारोपलंभात्परचित्तादेर्भावः साध्यते तथा तद-  
 नुपालंभादभावोऽपीत्यर्थः । ननु कार्योपलब्धेः कारणसत्ता  
 सुघटा साधयितु न तु तदनुपालंभात् कारणाभावः ।  
 कारणस्य कार्येण सहाविनाभावाभावादिति चेन्न । एवं  
 निर्वधाभावात् । कार्यजननसमर्थस्य कारणस्य तेनाविना-  
 भावोपपत्तेः । सति समर्थे कारणे कार्यस्यावश्यं भावात् ।  
 अन्यथा न कदापि कार्योत्पत्तिरिति सर्वस्यार्थक्रियाका-  
 रित्वाभावात् शून्यताप्रसंगात् । तत उपलब्ध्यनुपलब्धिभेदा-  
 ल्लिंगं द्विविध । ततोपलब्धिर्विधौ साध्ये षोढा प्रतिषेधे  
 च तथा । अनुपलब्धिश्च प्रतिषेधे सप्तधा । विधौ तु  
 त्रिधेति सुव्यवस्थित । सर्वत्राविनाभावनियमनिश्चयैकलक्षण-  
 वलाद्गमकत्वसिद्धेः । नन्वदृश्यानुपलब्धेरभावे संशय एव  
 स्यादिति चेन्न । एवमुपलब्धेः स्वचित्ताभावेऽपि संशयप्रसंगात् ।  
 किंच वहिरंतश्च निरगं तत्त्व न प्रमाणपदवीमधिरोहति ।  
 क्रमाक्रमाभ्यामनेकस्वभावे वहिरंतस्तत्त्वे प्रमाणस्य प्रवृत्तेः ।  
 ततः प्रमाणवाधितविषयत्वात्सौगतपरिकल्पितं सर्व सत्त्वादि-  
 साधनमकिंचित्कर विरुद्धमेव वा स्यादिति कुतस्तन्मतेऽनु-  
 मानस्य प्रामाण्यमिति ॥

ननु स्याद्वादिनामप्यनेकात्मकस्य तत्त्वस्य प्रत्यक्षसिद्ध-  
 त्वादनुमानवैफल्यप्रसग इत्याशङ्कायामिदमाह—

वीक्ष्याणुपारिमांडल्यक्षणभंगाद्यवीक्षणं ॥

स्वसंविद्विषयाकारविवेकानुपलंभवत् ॥ ७ ॥

वीक्ष्यमुपलब्धिलक्षणप्राप्तं स्थूलं तस्याणवः सूक्ष्मा भावा  
अवयवास्तेषा पारिमांडल्यं वर्तुलत्वमन्योन्यविवेकः क्षणेक्षणे  
भंगः क्षणभंगः समयं प्रति नाश इत्यर्थः । स आदिर्यस्य  
कार्यकारणसामर्थ्यादेरसौ तथोक्तः वीक्ष्याणुपारिमांडल्यं च  
क्षणभंगादिश्च तत्तथोक्तं । तस्यावीक्षणं प्रत्यक्षेणानुपलंभोऽ-  
शक्तिः । न खलु साव्यवहारिकप्रत्यक्षेण क्षणभंगादि-  
वीक्ष्यते तेन स्थिरस्थूलसाधारणाकारस्यैव वीक्षणात् । योगि-  
प्रत्यक्षस्यैव तद्वीक्षणसामर्थ्यात् । ततस्तत्त्वानुमानमेव जागर्ति  
तस्य तन्निर्णयसामर्थ्यादित्यर्थः । सत्त्वात्ममेयत्वादर्थक्रियाका-  
रित्वादित्यादिहेतूना कथंचिदनेकानित्यादिधर्मव्याप्यत्वात्तद-  
विनाभावप्रसिद्धेः । प्रकृतार्थे दृष्टान्तमाह— स्वसंविदित्यादि ।  
स्वसंविदस्त्वसवेदनं तस्या विषयाकारो घटाद्याकारस्तस्माद्वि-  
वेको व्यावृत्तिस्तस्यानुपलंभः प्रत्यक्षेणाग्रहणं तद्वत् । यथा  
ज्ञानस्य स्वरूपप्रतिभासने बहिरर्थाकारनिवृत्तिर्विद्यमानेनापि  
न प्रतिभासते सौगतानां तस्य तादृक्सामर्थ्याभावात् तथा  
बहिरंतश्चाणुपारिमांडल्यादि प्रत्यक्षेण न प्रतिभासते तथा-  
शक्त्यभावात् । अतोऽनुमानमनेकांतमते सफलमित्यर्थः ॥

ननु मायात्मौगतमतेऽनुपलब्धिर्लिङ्ग कार्यस्वभावलिङ्गद्वयं  
भविष्यतीति चेत्तदपि न घटते इत्याह—

अनंशं बहिरंतश्च प्रत्यक्षं तदभासनात् ।

कस्तत्स्वभावो हेतुः स्यात्किं तत्कार्यं यतोऽनुमा

यन् सौगतैः परिकल्पित । बहिरचेतनमंतश्चेतनं । निरंशं  
अथा द्रव्यक्षेत्रकालभावविभागास्तेभ्यो निष्क्रातं निरंशं तदप्रत्यक्षं  
प्रत्यक्षाविषयः । कुत तदभासनात् तस्य निरंशत्वस्याभासना-  
दननुभवात् । न खलु द्रव्यादिविभागरहितं चिदचिद्धा तत्त्वं  
प्रत्यक्षबुद्धौ प्रतिभासते । तत्र नित्यानित्याद्यनेकाग्रव्यापित्वेन  
वस्तुनः प्रतीतेः । ततस्तस्य निरंशस्य प्रत्यक्षतोऽसिद्धस्य  
स्वभावो धर्मः को हेतुर्लिङ्गं स्यात् । न कोऽपीत्यर्थः ।  
प्रमाणतोऽसिद्धम्याहेतुत्वात् । तस्य कार्यं च किं नु हेतुः  
स्यात् । सर्वथानिरंशस्यापरिणाभिनः कार्यकारणयोगात् ।  
यतोऽनुमा भवेदित्याक्षेपवचनं न कुतोऽपीत्यर्थः । तन्न सौगत-  
मतेऽनुमानं प्रामाण्यमास्कदत्यनुपपत्तेः ॥

किं चानुमानं विकल्पात्मकं सौगतमते न सिद्ध्यत्ये-  
वेति प्रतिपादयति—

धीर्विकल्पाविकल्पात्मा बहिरंतश्च किं पुनः ॥

निश्चयात्मा स्वतः सिद्ध्येत्परतोऽप्यनवास्थितेः ९



किं पुनः सिद्ध्येत् न सिद्ध्येदित्यर्थः । का धीर्बुद्धिः ।  
 किंविशिष्टा निश्चयात्माऽनुमानबुद्धिरित्यर्थः । पुनरपि कथं-  
 भूता विकल्पाविकल्पात्मा विकल्पो व्यवसायः अविकल्पोऽ-  
 व्यवसायः तावात्मानौ यस्याः सा तथोक्ता । क्व बहिरं-  
 तश्च अत्र यथासंख्यमभिसंबंधः कर्तव्यः । बहिर्घटादिवि-  
 षये विकल्पात्मा अंतः स्वरूपे निर्विकल्पात्मा चेति ।  
 कुतो न सिद्ध्येत् स्वतः स्वसवेदनात्तस्य निर्विकल्पकत्वेन  
 विकल्पाविषयत्वात् । सर्वचित्तचैत्तानामात्मसंवेदन स्वसवेदन-  
 मिति वचनात् । न केवल स्वतः, अपि तु परतोऽपि किं  
 पुनः सिद्ध्यति परस्माद्विकल्पांतरादपि न सिद्ध्यतीत्यर्थः ।  
 कुतः अनवस्थितेः तदपि विकल्पांतरतः स्वतो न सिद्ध्य-  
 त्यगोचरत्वात् । तत्रापि तत्सिद्ध्यर्थं विकल्पांतरं कल्पनीय-  
 मिति क्वचिदप्यनुपरमात् । ततोऽनुमानस्यासिद्धेः कथं  
 बौद्धकल्पितः प्रमाणसंख्यानियमो घटत इति भावः ॥

ननु भवतामपि प्रमाणद्वैविध्यनियमो न व्यवतिष्ठते  
 उपमानस्य प्रमाणांतरस्यासंग्रहादिति नैयायिकादिप्रत्यवस्थां  
 विहंस्तयँस्तन्मतेऽपि संख्यानियमं विघटयति—

उपमानं प्रसिद्धार्थसाधर्म्यात्साध्यसाधनं ॥

तद्वैधर्म्यात्प्रमाणं किं स्यात्संज्ञिप्रतिपादनं ॥

अत्र यदित्येतदध्याह्रियते । प्रसिद्धप्रमाणेन निश्चि-

तोऽथो गोरूपस्तेन साधर्म्यात् सादृश्यात् । उपजायमान  
साध्यस्य ज्ञेयस्य तत्सादृश्यविशिष्टस्य गवयलक्षणस्य साधनं  
गोमदृशो गवय इति ज्ञानं यद्युपमानं प्रमाणान्तरमभ्युप-  
गम्यते । तदा तद्वैधर्म्यात् प्रसिद्धार्थवैसादृश्यादुपजाय-  
मानं नाध्यन्नाधनं गोविलक्षणो महिष इति ज्ञानं । किं  
प्रमाणं स्यात् तस्य किं नामेत्याक्षेपः । न हि तदुप-  
मानमेव तद्विलक्षणाभावान् । नापि प्रत्यक्षादिभिन्नविषयत्वा-  
द्भिन्नसामग्रीप्रभवत्वाच्च । तथा सन्नितो वाच्यस्य प्रतिपा-  
दनं च विवक्षितसंज्ञाविषयत्वेन सकलनं यथा वृक्षोऽयमिति ।  
तदपि किं नाम प्रमाणं स्यादित्याक्षिप्यते । न खलु संज्ञा-  
मंजिमबंधज्ञानमप्रमाणं आगमप्रामाण्यविलोपापत्तेः । उप-  
मानाप्रामाण्यापत्तेश्च ॥

एतदेव नमर्थयते—

प्रत्यक्षार्थांतरापेक्षा संबंधप्रतिपद्यतः ॥

तत्प्रमाणं न चेत्सर्वमुपमानं कुतस्तथा ॥११॥

यतो यस्माज्ज्ञानाद्भवति । का संबंधप्रतिपत्तः संबंधस्य वाच्य-  
वाचकभावस्य प्रतिपत्तः जतिः । किंविशिष्टा प्रत्यक्षार्थांतरापेक्षा  
प्रकृतात् शब्दलक्षणादर्थान्योऽर्थोऽर्थान्तरं प्रत्यक्षं च तदर्थान्-  
तरं च प्रत्यक्षार्थांतरं वृक्षादि तत्तथोक्तं । तस्यापेक्षा यस्या  
सा प्रत्यक्षार्थांतरापेक्षा । तज्ज्ञानं चेद्यदि न प्रमाणं स्यात्तदा

तर्हि सर्व नैयायिकमीमांसकादिकल्पित उपमानं कुतः प्रमाणं स्यादविशेषात् । न हि सादृश्यसवधज्ञानं प्रमाणं न पुनर्वाच्यवाचकसवधज्ञानमिति विशेषोऽस्ति । ततः सज्ञासज्ञिसंकलनमपि प्रमाणातरमेव भविष्यतीति कुतः प्रमाणसंख्यानियमः ॥

न केवलमेतदेव प्रमाणातरमपि तु अन्यदपीति दर्शयन्नाह—

इदमल्पं महद् दूरमासन्नं प्रांशु नेति वा ॥

व्यपेक्षातः समक्षेऽर्थे विकल्पः साधनांतरं १२

साधनांतरं प्रमाणातरं स्यात् । किं विकल्पो निश्चयः । तस्योल्लेखमाह— इदमस्मादल्प । इदमस्मान्महत् । इदमस्मादासन्न । इदमस्मात्प्रांशु दीर्घ । इदमस्मान्न प्रांशु इति । वाशब्दः परस्परसमुच्चये । कस्मिन् समक्षे प्रत्यक्षे पदार्थे । कुतः व्यपेक्षातः विरुद्धस्य प्रतिपक्षस्यापेक्षा कथंचिदजहद्वृत्तिस्तत इति । एवमल्पमहत्त्वादिसंकल्पनमपि परप्रमाणसंख्यानियमं विघटयतीत्यर्थः ॥ ननु स्याद्वादिनामप्येवं प्रमाणसंख्या कथं न विहन्यत इति चेन्न । तन्मते परोक्षभेदे प्रत्यभिज्ञाने सादृश्यसंकलनादीनामतर्भावात् । नन्वर्थापत्तेः प्रमाणातरत्वमनुमतव्यमेव तस्याः क्वाप्यनतर्भावादिति चेन्न । अनुमानेऽतर्भावात् । नदीपूरादेरुपरि वृष्ट्याद्यविनाभावित्वेन लिंगत्वात् । लिंगज्ञानस्य चानुमानत्वात् । पक्षधर्मत्वाभावात्तस्यालिंगत्वमिति चेन्न । अपक्षधर्मस्यापि

हतुत्वमर्थनात् । अविनाभावो हि गम्यगमकभावनिवंधन  
नान्यत् । स चात्राप्यस्तीत्यर्थापत्तिरनुमानमेव । एतेनाभाव-  
प्रमाणातरमित्यपि निरस्त । प्रत्यक्षादिप्रमाणस्यैव भावाभावा-  
त्मवन्मुविषयत्वेन तथा व्यवहारात् । न खल्वेकाततो  
भावविषय प्रमाणमभावविषय वा ततोऽर्थक्रियानुपपत्तेः ।  
यद्यभावः स्वतत्र स्यात्तदा तद्ग्राहकप्रमाणातर कल्पनीय ।  
तस्य घटो नाल्नीति भावतत्रस्यैवोपलभात् । भावग्राहकेणैव  
तद्ग्रहणान् । किं च भावग्राहकज्ञानादभावग्राहक ज्ञानमन्य-  
देवेति निर्वधे मामान्यग्राहकाद्विशेषग्राहक नित्यत्वग्राहकादनि-  
त्यत्वग्राहकमपि प्रमाणातरमेव भवेदिति न काप्यवयविसिद्धिः  
स्यात् । तन्नाभावाख्य प्रमाणातरं विषयाभावात्केयोंदुकज्ञान-  
चद्दिनि मुश्चित परोक्ष स्मृत्यायविशदज्ञानत्वादत्रैव सकलास्प-  
ष्टज्ञानानामंतर्भावादिति ॥

स्पृष्टंऽकलकचंद्रेऽद्गवीभिर्विंशदेतरः ॥

तत्र प्रमाणभेदे स्यात्सौरी गौ किं न भासिनी ॥ १ ॥

इत्यभयचद्रसूरिकृतौ लघीयन्वयतात्पर्यवृत्तौ स्याद्वादभूष-  
णाया परोक्षपरिच्छेदमनुतीयः ॥ ३ ॥

एव सम्यग्ज्ञानलक्षणप्रमाण प्रत्यक्षपरोक्षमेद द्रव्यपर्या-  
यात्मकार्थविषयमज्ञाननिवृत्त्यादिफलं च प्रतिपाद्येदानीं प्रमा-  
णाभावं निरूपयन्नाह—

प्रत्यक्षाभं कथंचित्स्यात्प्रमाणं तैमिरादिकं ।

यद्यथैवाविसंवादि प्रमाणं तत्तथा मतं ॥ १ ॥

स्याद्भवेत् । किं प्रत्यक्षाभं प्रत्यक्षप्रमाणाभासमित्यर्थः  
अक्षमिन्द्रियानिन्द्रिय प्रति नियत प्रत्यक्षं ज्ञानमात्रं तदि-  
वाभातीति व्युत्पत्तेः । किंविशिष्टं तैमिरादिकं तिमिरादा-  
गतं तैमिरं तदादिर्यस्याशुभ्रमणादेस्तथोक्तं । तत्किं स्यात्  
प्रमाणं भवति । कथं कथंचित् भावप्रमेयापेक्षया द्रव्या-  
पेक्षया वा न सर्वथा प्रमाणाभासमेव । बहिरर्थाकारविषय  
एव ज्ञानस्य विसवादात् । स्वरूपापेक्षया तस्याविसवादात् ।  
अत्राविनाभाव दर्शयति यदित्यादि— यत् ज्ञानं यथैव  
यावद्विषयावबोधनप्रकारेणाविसंवादि विसवादो गृहीतार्थव्य-  
भिचारस्तद्रहितं अविसवादि तत् ज्ञानं तथा तावद्विष-  
यावबोधनप्रकारेण प्रमाणं मतमिष्टं परीक्षकैरिति । तथाहि  
सर्वं सशयादिकं प्रमाणाभासं स्वरूपापेक्षया द्रव्यापेक्षया  
वा प्रमाणं भवति तत्राविसवादित्वात् । यद्यत्राविसंवादि  
तत्तत्र प्रमाणं यथा रसे रसज्ञानं । अविसंवादि च सशया-  
दिकं स्वरूपे द्रव्यरूपादौ वा । ततस्तत्र तत्कथंचित्प्रमाणमिति ।  
विसंवाद एव खल्वप्रामाण्यनिबधनं अविसवादश्च प्रामा-  
ण्यनिबधनमिति न्यायस्य सकलवादिसंमतत्वात् । सर्वथा-  
प्रमाणाभासत्वस्य न्यायशून्यत्वात् । बहिःप्रमेयापेक्षायां प्रमाणं

तन्निभं च ते इति वचनात् । न हि ज्ञानं स्वरूपे विसं-  
ज्ञादि तम्याहंप्रत्ययमिद्धत्वात् । प्रसिद्धे च विषये प्रवर्त-  
मान कथमप्रमाण स्यादिति ॥

अथेदानीं यत्सौंगतै. पारिकल्प्यते विकल्पज्ञान प्रत्यक्षा-  
भासमिति तन्निराकुर्वन्नाह—

स्वसंवेद्यं विकल्पानां विशदार्थावभासनं ॥

संहताशेषचिंतायां सविकल्पावभासनात् ॥२॥

भवति । किं स्वसंवेद्यं स्वेन तत्त्वज्ञानात्मना संवेद्य ग्राह्यं  
स्वसंवेद्य ज्ञानस्वरूपमित्यर्थः । वेद्यवेदकाकारद्वयाविरोधात्  
ज्ञानस्य अन्यथा अवस्तुत्वापत्तेः । किंविशिष्ट विशदार्था-  
वभासन अर्थस्य परमार्थसतोऽवभासनमवबोधनमर्थावभा-  
सन । विशद स्पष्ट तच्च तदार्थावभासन च तत्तथोक्त ।  
केषा विकल्पाना घटोऽयं गौरय शुक्लोऽय गायकोऽयमि-  
त्यादि निश्चयज्ञानाना । कुतः सविकल्पावभासनात् विकल्पो  
जात्याद्याकारावबोधः सह विकल्पेनेति सविकल्पकं तस्याव-  
भासनादनुभवात् । कदा सहताशेषचिंताया सहता नष्टा  
अशेषा. स्मृत्यादयश्चिंता विकल्पा यस्यामवस्थाया सा  
तथोक्ता तम्या । चक्षुरादिवुद्धौ जात्याद्याकारविशेषस्याव-  
बोधनस्याप्रतिहतत्वात्ततो विकल्पज्ञानस्य प्रत्यक्षाभासत्वम-  
युक्तमित्यर्थः ॥

ननु स्वसवेदनादिप्रत्यक्षबुद्धौ विकल्पा न सत्येवानुप-  
लक्षणादिति प्रत्यवस्थां निराकुर्वन्नाह—

प्रतिसंविदितोत्पत्तिव्ययाः सत्योऽपि कल्पनाः ॥  
प्रत्यक्षेषु न लक्षेरस्तत्स्वलक्षणभेदवत् ॥ ३ ॥

न लक्षेरन् न विविच्येरन् । काः कल्पना विकल्पाः ।  
केषु प्रत्यक्षेषु स्वसंवेदनादिषु । किंविशिष्टा अपि सत्योऽ-  
पि विद्यमाना अपि । पुन कथभूताः प्रतिसंविदितोत्प-  
त्तिव्ययाः उत्पत्तिः स्वरूपलाभः व्ययोऽभावप्रत्ययः प्रति-  
संविदितौ प्रतिप्राणिसमुपलब्धौ उत्पत्तिव्ययौ यासां तास्त-  
थोक्ताः । न खलु सत्त्व विना उत्पादव्ययवत्त्वमनुभूयते ।  
अन्यथाऽतिप्रसगात् । न चोत्पादव्ययवत्त्वं विकल्पानामसिद्धं  
कार्यकारणप्रबंधेन प्रवर्तमानत्वात् । न हि निर्विकल्पकाद्वि-  
कल्प उत्पत्तुमर्हति । तस्यार्किचित्करणत्वात् विकल्पोत्पादन-  
शक्तिवैकल्यात् । ननु सता विकल्पानां प्रत्यक्षबुद्धावनुपलक्षणे  
किं कारणमिति चेत्प्रतिपत्तुरगक्तिरप्रणिधानं चेति ब्रूमः ।  
अत्र निदर्शनमाह— तदित्यादि । तेषां विकल्पानां स्वलक्षणं  
स्वरूपं तस्य भेदः सजातीयविजातीयव्यावृत्तिः स इव तद्वत् ।  
अयमर्थः यथा प्रतीतोत्पादव्यया सत्यपि स्वलक्षणव्यावृत्तिः  
कल्पनासु न लक्ष्यते अनुमानत एव तत्सिद्धे, तथा प्रत्यक्षेषु  
कल्पना अपि न लक्ष्यत इति । तर्हि कथमलक्षितानां तासां

तत्रास्तित्वसिद्धिरिति चेन्न । पुनस्तद्विषयस्मरणान्यथानुपपत्त्या न सिद्धे. । संहृतसकलविकल्पावस्था ह्यश्वं विकल्पयतो गोदर्शनावस्था । तत्रापि गोदर्शन निश्चयात्मकमेव पुनस्तद्विषयस्मरणान्यथानुपपत्ते. । यत्र निश्चयाभावस्तत्र स्मरणं नोत्पद्यते यथा गच्छत्तृणस्पर्शने । अस्ति च पुन. तत्स्मरणमित्यनुमानविकल्पास्तित्वसिद्धे. तत्स्वलक्षणव्यावृत्तिसिद्धिवत् । न हि तद्व्यावृत्तिरध्यक्षत. सिद्धा तथाऽननुभवनात् । तत स्थितं निश्चयः प्रमाणमविसवादादिति ॥

एतदेव समर्थयमानः प्राह—

अक्षधीस्मृतिसंज्ञाभिश्चितयाऽऽभिनिबोधिकैः ॥

व्यवहाराविसंवादस्तदाभासस्ततोऽन्यथा ॥४॥

प्रमाणमित्यनुवर्तते । तेनाभिसंवधादक्षध्यादीना प्रथमा-  
तत्वमर्थवशाद्विभक्तिविपरिणाम इति न्यायात् । तत एव  
व्याख्यायते— अक्षधीस्मृतिसंज्ञाभिश्चितयाऽऽभिनिबोधिकैश्च  
व्यवहारे हानोपदानरूपेऽविसवादाव्यभिचारः सकलव्यवहा-  
रिणां प्रतीतिसिद्धः । ततस्तानि प्रमाण भवतीत्यर्थः । अक्षै-  
र्जनिता धीः अक्षधीः । साव्यवहारिकप्रत्यक्ष । स्मृतिरती-  
तार्थावमर्शिनी । संज्ञा प्रत्यभिज्ञा । चिता तर्कः आभिनि-  
बोधिकमनुमान । अभिनिबोधो हेतोरन्यथानुपपत्तिनियमनि-  
श्चयस्तत्र भवमाभिनिबोधिकमिति न्यायानात् । एतैश्च प्रमेय



परिच्छेद्य प्रवर्तमानो हानादिफले न विसंवाद्यते इति कथं  
 न प्रामाण्यं तेषामिति । नन्वेवं तेषां प्रामाण्यं कथमित्याशङ्क-  
 निराकरोति- ततो व्यवहाराविमवादादन्यथा तद्विसंवाद-  
 प्रकारेण । तदाभासः प्रमाणाभासोऽध्यायान्तरिति । न खल्व-  
 र्थक्रियाव्यभिचारिणः प्रमाणत्वमतिप्रसगात् । तत्र प्रत्यक्षा-  
 भासाः संशयविपर्ययासाध्यवसायादर्शनादयः । अतस्मिंस्तदिति  
 परामर्शः स्मृत्याभासः । अतस्तद्वदे तत्सदृशमिदमतस्मिंस्तद्वदे  
 मित्यादि प्रत्यभिज्ञानाभासः । असंवदे व्याप्तिग्रहणं तर्का-  
 भासः । असिद्धविरुद्धानैकांतिकार्किचित्करा हेत्वाभासाः ।  
 प्रत्यक्षादिबाधितः साध्याभासः । साध्यसाधनोभयविकला  
 दृष्टाताभासाः । विस्तरः परीक्षामुखालंकारादौ द्रष्टव्यः ॥

अथेदानीं श्रुतज्ञानस्य प्रमाणेतरव्यवस्था प्रतिपादयति-

प्रमाणं श्रुतमर्थेषु सिद्धं द्वीपांतरादिषु ॥

अनाश्वासं न कुर्वीरन् क्वचित्तद्व्यभिचारतः ॥५॥

व्यवहाराविसवाद इत्यनुवर्तते । आसवचनादिनिवधन  
 मतिपूर्वकमर्थज्ञानं श्रुतं तच्च प्रमाणं सिद्धमेव । केन सिद्ध-  
 मिति चेत् व्यवहाराविसवादादित्युच्यते । प्रत्यक्षादिवत् ।  
 केषु अर्थेषु प्रमेयेषु । कीदृक्षु द्वीपांतरादिषु प्रकृतो जवृद्धीपः ।  
 तस्मादन्ये धातकीखडादयो द्वीपांतराणि तान्यादिर्येषां काल-  
 स्वभावव्यवहितानां ते तथोक्ता तेषु । देशकालकारविप्रकृ-

ष्टेष्वित्यर्थः । न हि श्रुतादर्थं परिच्छिद्य प्रवर्तमानो रसाय-  
द्वादिप्रक्रियायां विसंवाद्यते ग्रहणादौ वा मल्यादिप्राप्तौ वा ।  
ततोऽनाश्वासमविश्वासं न कुर्वीरन् परीक्षकाः । कुतः कचि-  
त्तद्व्यभिचारतः कचिन्नदीतीरे मोदकादिप्रतिपादने तस्य श्रुतस्य  
व्यभिचारो विसंवादस्तस्मात् । न हि कचिद्विसंवादादप्रामाण्ये  
ज्ञानस्य सर्वत्राप्रामाण्यं शङ्कनीयं प्रत्यक्षादिष्वपि तथात्वप्रस-  
गात् सकलव्यवहारविलोपापत्तेः । श्रुतविषये वादिनां विप्रति-  
पत्तिदर्शनादप्रामाण्यमिति चेत् प्रत्यक्षादावपि तत् एवाप्रामाण्य-  
मस्तु विशेषाभावात् । यथैव हि परलोकपुण्यपापसर्वज्ञादौ श्रुत-  
विषये वादिनां विप्रतिपत्तिस्तथा प्रत्यक्षादिविषयेऽपि जीवाद्यर्थे  
सदसन्नित्यानित्यादिविप्रतिपत्तिरस्तीति । ततोऽविसंवादकृता  
प्रामाण्येतरव्यवस्था श्रुतस्यान्यस्य वा प्रतिपत्तव्या न्यायत्वात् ॥

श्रुतस्य सर्वत्राप्रामाण्यशङ्कायामतिप्रसंगं दर्शयति—

प्रायः श्रुतेर्विसंवादात्प्रतिबंधमपश्यतां ॥

सर्वत्र चेदनाश्वासः सोऽक्षलिंगाधियां समः ६

चेद्यदि भवेत् । कः अनाश्वासः अविश्वासः । क  
सर्वत्र अविस्वादिश्रुतिप्रामाण्ये । केषां प्रतिबंधमपश्यतां  
शब्दार्थयोः सहजयोग्यतालक्षणं संबधमनीक्षमाणानां सौग-  
तानां । कस्मात् विसंवादात् । कस्याः श्रुतेरागमस्य ।  
कथं प्रायः कचित्कदाचिदित्यर्थः । तदा सोऽनाश्वासः

समः समानः । कासा अक्षलिंगधिया अक्षर्मिन्द्रिय लिंगं हेतुः ताभ्यां जनिता धियो ज्ञानानि तासामपि प्रसक्तः मित्यर्थः । कचित्कदाचिद्विसवाददर्शनात् । अदुष्टकारण-जन्य प्रत्यक्षमनुमान वा अर्थ न विसवदेतीति चेदाप्त-वचनाददुष्टादुद्भूत श्रुतमपि किं विसवदेदिति समान ॥

सर्वत्र श्रुतस्यानाश्रयासेऽनिष्ठातरमावेदयति -

आप्तोक्तेर्हेतुवादाच्च बहिरर्थाविनिश्चये ॥

सत्येतरव्यवस्था का साधनेतरता कुतः ॥७॥

का भवेन्न काऽपीत्यर्थः । का सा सत्येतरव्यवस्था सत्यं सुगतवचन इतरच्चासत्य कपिलादिवचन तयोर्व्यवस्था विभागः । तथा साधनेतरता च साधन स्वेष्टसिद्धिनिबन्धनं लिंग सत्त्वादि इतरच्च साधनाभासं तयोर्भावः साधनेतरता । साऽपि कुतः कस्माद्यवतिष्ठते इत्यर्थः । कस्मिन् सति बहिरर्थाविनिश्चये बहिरर्थस्य विप्रकृष्टस्य प्रमेयस्या-विनिश्चयेऽप्रतीतौ । कस्मादाप्तोक्तेः यो यत्रावचकः स तत्राप्तः तस्योक्तिर्वचन ततः । न केवलमाप्तोक्तेरपि तु हेतुवा-दाच्च साधनप्रयोगाच्च । अयमर्थः । आप्तोक्तेर्बहिरर्थाविनिश्चये सुगतेतरवचनयोः सत्येतरव्यवस्था का ? अर्थाविषयत्वावि-शेषात् । हेतुवादाच्च बहिरर्थाविनिश्चये साधनेतरता कुतः बहिरर्थशून्यत्वाविशेषादिति ॥

नन्वस्तु सुगतवचनस्याप्यप्रामाण्यं प्रत्यक्षानुमानयोरेव  
प्रामाण्यात्पुसा विचिताभिप्रायत्वेनार्थव्यभिचारादिति दाशव-  
लङ्का निरस्यति—

पुंसश्चित्राभिसंधेश्चेद्वागर्थव्यभिचारिणी ॥

कार्यं दृष्टं विजातीयाच्छक्यं कारणभेदि किं ८

चेद्यदि । वागाप्तवचन । अर्थव्यभिचारिणी वाह्यार्थ-  
विसंवादिनी स्यात् । कस्मात् चित्राभिसंधेः । चितः सत्या-  
सत्यादिनानारूपोऽभिसंधिरभिप्रायो विवक्षा तस्मात् । कस्य  
पुंसो वक्तुः सरागा अपि वीतरागवच्चेष्टते इति वचनात् ।  
तर्हि विजातीयादपि कारणात् कार्यं दृष्टमविरुद्धं स्यात् ।  
ततस्तत्कारणभेदि कारणं प्रतिनियतं स्वात्मलाभनिबंधन  
भिनत्ति विजातीयाद्विशिनष्टीत्येवंशील किं शक्यं स्यान्न  
स्यादेवेत्यर्थः । तस्य यतः कुतश्चिदुत्पत्तेरविरोधात् । न  
स्वस्वनियतकारणजन्यं कार्यं कारणभेदं गमयत्यशक्तेः ।  
ततः कार्यस्य कारणव्यभिचारादलिंगत्वमित्यनुमानोच्छेद  
इति भावः । सत् विवेचितं कार्यं कारणं नातिवर्तत इति  
चेत् सुप्रयुक्ता वागपि यथार्थविवक्षां नातिवर्तते इति  
कथमर्थव्यभिचारः । ननु विवक्षाधिरूढ एव वागर्थो न  
वाह्य इति चेन्न । विवक्षायास्तदव्यभिचारात् । वक्तुरिच्छा  
हि विवक्षा । न च वाह्यार्थनियमं तदिच्छानियमो युज्यते

अतिप्रसंगात् । करशाखागित्वराधिकरणकरेणुग्रतास्तित्वादि-  
प्रतिपादनवचनाना प्रतारणत्वादप्रामाण्यसिद्धेः । रागद्वेषमो-  
हाक्रांतपुरुषवचनस्यागमाभासत्वात् । ततः सिद्धं श्रुत प्रमाणं  
द्वीपातराद्यर्थेषु विसंवादाभावादिति साधृक्त ॥

प्रमाणार्थं कथंचिद्यद्कलंकप्रभांजितं ॥

गावः सौर्यो विवृण्वन्ति तदेतत्स्यान्मताश्रयात् ॥१॥

इत्यभयचद्रसुरिकृतौ लघीयस्त्रयतात्पर्यवृत्तौ म्याद्वादभूषण-  
संज्ञाया प्रमाणाभासपरिच्छेदश्चतुर्थ ॥

इति भट्टाकलंकशशांकस्मृते लघीयस्त्रये

प्रमाणप्रदेशः प्रथमः

नमो नमन्मरुमौलिमिलत्पदनखांशवे ॥

स्वांतध्वांतप्रतिध्वंसप्रशंसाय जिनांशवे ॥ १ ॥

अथेदानीं प्रमाणं तदाभासं परीक्ष्य नयतदाभासलक्षण-  
परीक्षार्थमाह—

भेदाभेदात्मके ज्ञेये भेदाभेदाभिसंधयः ॥

एतेऽपेक्षानपेक्षाभ्यां लक्ष्यन्ते नयदुर्नयाः ॥ १ ॥

लक्ष्यन्ते निश्चीयन्ते । के नयदुर्नयाः नयाश्च दुर्नयाश्च  
नयाभासाश्च नयदुर्नयाः । काभ्या अपेक्षानपेक्षाभ्यां अपेक्षा  
प्रतिपक्षधर्माकाक्षा अनपेक्षा ततोऽन्या सर्वथैकातः ताभ्या ।

किंविशिष्टास्ते ये भेदाभेदाभिसंधयः भेदो विशेषः पर्यायो व्यतिरेकश्च अभेदः सामान्यमेकत्व सादृश्यं च भेदश्चाभेदश्च भेदाभेदौ तयोर्भेदाभेदयोरभिसंधयोऽभिप्रायाः श्रुतज्ञानिनो विकल्पा इत्यर्थः । कस्मिन् ज्ञेये प्रमेये जीवादौ । किंविशिष्टे भेदाभेदात्मके भेदाभेदावात्मानौ स्वभावौ यस्य तत्तथोक्तं तस्मिन् । न खल्वेकांततो भेदात्मकमभेदात्मकं वा प्रमेयमुपलब्धम् । अनुवृत्तव्यावृत्तप्रत्ययबलादुभयात्मकस्यैवोपलब्धेः । प्रमाणस्यानेकातविषयत्वात् । अनेकांतः प्रमाणादिति वचनात् । न चोभयात्मकत्वेनार्पित व्यवहारयोग्य वस्तु । न तस्तदुपयोगिन एकातस्य नयाधीनत्वान्नया उच्यते । तदेकातोऽर्पितान्नयादिति राद्धातात् । ते च परस्परापेक्षा एव व्यवहाराय कल्पते । अन्यथा तद्विलोपहेतुत्वेन दुर्नयत्वात् । निरपेक्षा नया मिथ्या सापेक्षा वस्तु तेऽर्थकृदिति स्वामिभिरभिधानात् । ते च द्विविधाः द्रव्यार्थिकाः पर्यायार्थिकाश्चेति । द्रव्य सामान्यमभेदोऽन्वय उत्सर्गोऽर्थो विषयो येषां ते द्रव्यार्थिकाः । पर्यायो विशेषो भेदो व्यतिरेकोऽपवादोऽर्थो विषयो येषां ते पर्यायार्थिका इति निरुक्तेः । तत्र द्रव्य द्विधा शुद्धद्रव्यमशुद्धद्रव्य चेति । सत्सामान्य हि शुद्धद्रव्यम् । जीवतत्त्वादि पुनरशुद्ध द्रव्यमिति ॥

ननु देशकालाकारभेदादत्यंतभिन्ना एव भावाः परमार्थसतो न मत्सामान्यमिति बौद्धविप्रतिपत्ति निराकुर्वन्नाह—

जीवाजीवप्रभेदा यदंतर्लीनास्तदस्ति सत् ।

एकं यथा स्वनिर्भासि ज्ञानं जीवः स्वपर्ययैः २

अस्ति विद्यते प्रतीयते । तर्कि सत् सत्तासामान्यं ।  
 किंविशिष्टं यदित्यादि यस्मिन्नतर्लीना अतर्भृता । के जीवा-  
 जीवप्रभेदाः । जीवश्चेतनालक्षणः । अजीवः पुनस्तद्विपर्ययः  
 पुद्गलादि । प्रभेदाश्च तस्यस्थावराद्यवातरविशेषाः । जीवा-  
 जीवौ च प्रभेदाश्च ते तथोक्ताः । न खलु द्रव्य पर्यायो  
 वा सत्त्वव्यतिरिक्तमस्तीति किंचिद्व्यवहर्तुं शक्यं स्ववचन-  
 विरोधादतिप्रसगाच्च । नन्वेकस्य कथमनेकजीवादिभेदव्या-  
 पकत्वमिति चेदत्राह— एकमित्यादि । यथा एकं ज्ञान  
 चित्रपटादिविषय स्वनिर्भासि स्वे आत्मीया ज्ञानात्मानो  
 निर्भासा नीलाद्याकारा विद्यतेऽस्येति स्वनिर्भासि । यथा  
 चैको जीव आत्मा स्वपर्ययैः स्वे चिद्रूपा पर्ययाः रागा-  
 दयः परिणामास्तैराक्रातः प्रतीतिपदारूढो न विरुध्यते  
 तथा सत्त्वमपि जीवाद्यनेकभेदाक्रात न विरुध्यत इत्यर्थः ॥

तस्य सत्तासामान्यस्य नयं निरूपयति—

शुद्धं द्रव्यमभिप्रैति संग्रहस्तदभेदतः ॥

भेदानां नासदात्मैकोऽप्यस्ति भेदो विरोधतः ३

अभिप्रैति विषयीकरोति । कः संग्रहः संग्रहनय ।

किं शुद्ध द्रव्यं सत्सामान्य तस्यान्योपाधिरहितत्वेन शुद्धि-  
समवात् । तद्विषयो हि नयः संग्रहः सजात्यविरोधेन पर्या-  
यानाक्रातभेदानैकध्वमुपनीय समस्तग्रहण संग्रह इति निर्व-  
चनात् । कुतः तदभेदतः तस्य सत्सामान्यलक्षणस्य शुद्ध-  
द्रव्यस्याभेदात् । सर्वेषु जीवार्जीवेष्वव्यतिरेकात् । ननु प्राग-  
भावादेः सत्त्वव्यतिरेकात्कथं तदभेद इत्याशक्याह— भेदाना  
जीवादीना सद्विशेषाणा मध्ये एकोऽपि भेदो जीवस्त-  
त्पर्यायोऽन्यो वाऽसदात्माऽसत्स्वरूपो नास्ति न विद्यते ।  
विरोधतः । यद्यसदात्मा कथमस्ति । यद्यस्ति कथमसदात्मेति  
स्ववचनविरोधादस्य प्रसिद्धेः । ततः प्रागभावादिरन्यो वा  
कथंचित्सदात्मक एवाभ्युपगतव्यः प्रतीतिबलात् ॥

ननु प्रत्यक्षतो भेदस्य सिद्धेरभेदनयः संग्रहो मिथ्या  
प्रत्यक्षवाधितत्वादिति सौगतविप्रतिपत्तिं निराकुर्वन्नाह—

प्रत्यक्षं बहिरंतश्च भेदाज्ञानं सदात्मना ॥

द्रव्यं स्वलक्षणं शंसेद्भेदात्सामान्यलक्षणात् ४

शसेत् स्तूयात् कथयेदित्यर्थः । किं प्रत्यक्ष विशदमिद्रि-  
यानिन्द्रियज्ञान । किंविशिष्ट भेदाज्ञान भेदान् परपरिकल्पि-  
तान् निरयक्षणान्न जानाति न गृण्हातीति भेदाज्ञान । किं  
शसेत् द्रव्यं शुद्धमशुद्धं वा स्वलक्षणं वस्तुभूतं न कल्पि-  
तमित्यर्थः । क बहिर्चेतने घटादौ । अतश्चेतने । केन



सदात्मना सद्रूपेण न खलु सद्रूपेण भेदः पदार्थेषु प्रत्यक्षतो ज्ञायते येन प्रत्यक्षद्रव्यं न (१) भेदेत् । कस्मात् भेदात् भेदमाश्रित्य । किंविशिष्टात् सामान्यलक्षणात् सामान्यमन्वयो लक्षणं लिंगं यस्यासौ सामान्यलक्षणस्तस्मात् । न हि भेदनिरपेक्षमभेदं प्रत्यक्षमन्यद्वा प्रमाणं साधयति । तस्यानुपलब्धेः । ततः प्रत्यक्षमपि द्रव्यसिद्धिनिवधनमेवेति कुतः सग्रहनयो मिथ्या स्यात् ॥

एव सत्सामान्यलक्षणं शुद्धद्रव्यं समर्थं ऊर्ध्वतासामान्यमशुद्धद्रव्यं समर्थयते—

सदसत्स्वार्थनिर्भासैः सहक्रमविवर्तिभिः ॥

दृश्यादृश्यैर्विभात्येकं भेदैः स्वयमभेदकैः ॥ ५ ॥

विभाति विशेषेण प्रत्यक्षादिवुद्धौ प्रतिभासते । किं एकद्रव्यरूपेणाभिन्नं जीवादि वस्तु । कैः सह भेदैः पर्यायैः सह । कथंभूतैः सहक्रमविवर्तिभिः सह युगपत् क्रमेण च कालभेदेन विवर्तते विपरिणमते इत्येवंशीलास्तैः गुणपर्यायैरित्यर्थः । गुणपर्यायवद्द्रव्यमिति वचनात् । सहवर्तिनस्तु पर्याया रागादय इति । पुनश्च किंभूतैः स्वयमभेदकैः स्वयं स्वरूपेण गुणपर्यायात्मना न विद्यते भेदो गुणः पर्यायो वा येषां ते तथोक्तास्तैः । द्रव्याश्रया निर्गुणा गुणा इति वचनात् । गुणपर्याययोरपि गुणपर्यायवत्त्वेन द्रव्यत्व-

प्रसंगात् । तल्लक्षणत्वाद्व्यस्येति । भूयोऽपि कथंभूतैः  
दृश्यादृश्यैः दृश्या स्थूला व्यजनपर्यायाः अदृश्याः सूक्ष्माः  
केवलागमगम्या अर्थपर्याया. दृश्याश्च अदृश्याश्च दृश्यादृश्या-  
स्तैरिति । अस्मिन्नर्थे परप्रसिद्ध दृष्टातमाह— सदसत्स्वार्थ-  
निर्भासैः । अत्र यथा ज्ञानमित्येतावानध्याहारः । यथा  
एक ज्ञान विभाति । कैः सह सतश्चासतश्च सदसतः । स्वं  
चार्थश्च स्वार्थौ तयोर्निर्भासा नीलाद्याकारास्तथोक्ताः । सदस-  
तश्च ते स्वार्थनिर्भासाश्च सदसत्स्वार्थनिर्भासास्तैरिति । अयमर्थः  
यथा सद्भिर्ज्ञानगताकारैरसद्भिर्गुणैर्नीलादिभिः सहैक ज्ञान  
विभाति तव न विरुध्यते । तथा अर्थव्यजनपर्यायैः सहक्र-  
मविवर्तिभिः गुणपर्यायैः सहैक द्रव्यमपि विभाति न विरुध्यते  
इति । विरोधस्यानुपलम्भसाध्यत्वात् । उपलभ्यते च द्रव्यं  
भेदाश्च । ततः सिद्ध भेदाभेदात्मकं जीवादि वस्तु । तथा  
ज्ञेयत्वात् अर्थक्रियाकारित्वाच्च । न खलु सर्वथानित्यं क्षणिक  
वाऽर्थक्रिया कुर्वत्प्रतीयते । यतस्तत्परमार्थसन्मन्येत ॥

ननु कार्यकारणयोर्भिन्नकालत्वात् क्षणिके एवार्थक्रिया-  
संभवो न नित्ये इति शक्यवाक्य शोधयन्नाह—

कार्योत्पत्तिर्विरुद्धा चेत्स्वयंकारणसत्तया ॥

युज्येत क्षणिकेऽर्थेऽर्थक्रियासंभवसाधनम् ॥६॥

चेद्यदि विरुद्धा विप्रतिषिद्धा स्यात् । का कार्योत्पत्तिः

कार्यस्योत्तरपरिणामस्योत्पत्तिः स्वरूपलाभः । कया स्वयं-  
 कारणसत्तया स्वयकारण विवक्षितकार्यजनकं द्रव्यस्वरूप-  
 मुपादानं तस्य सत्तया भावेन । तर्हि युज्येत युक्तं स्यात् ।  
 किं अर्थक्रियासंभवसाधनं अर्थस्य अभिमतप्रयोजनस्य  
 क्रिया निष्पत्तिस्तत्संभवसाधनं नित्यकमयौगपद्यविरहादित्या-  
 धनुमानं । क अर्थे । किंविशिष्टे क्षणिके निरन्वय-  
 क्षणनश्वरे । इदमतिपत्तिवचनं । न च सा विरुद्धा कार्य-  
 काले सत एव कारणत्वात् । अन्यथा कार्यस्याकस्मिकत्व-  
 प्रसंगात् । क्षणिकैकाते कार्यकारणभावविरोधाच्च । न हि  
 यदभावे यदुत्पद्यते यद्भावे यन्नोत्पद्यते तयोः कार्यकारण-  
 भावोऽस्ति । अन्यथाऽतिप्रसंगात् । ततः कथञ्चित्सत एव  
 कारणत्वं कार्यत्वं वाऽनुमतव्यमिति द्रव्यपर्यायात्मकमेव  
 वस्तु । तत्रैवार्थक्रियासंभवात् ।

ननु कथमेकस्यानेककार्यकारित्वमनेकधर्मव्यापित्वं च विरो-  
 धादित्याशङ्कं निराकुर्वन्नाह—

यथैकं भिन्नदेशार्थान्कुर्याद्वाप्नोति वा सकृत् ॥

तथैकं भिन्नकालार्थान्कुर्याद्वाप्नोति वा क्रमात् ७

यथा येनाविरोधप्रकारेण एकं सौगताभिमतं क्षणिकस्व-  
 लक्षणं । सकृदेकक्षणे । भिन्नदेशार्थान् भिन्नो विप्रकृष्टो देशो  
 येषां ते भिन्नदेशास्ते च तेऽर्थाश्च कार्याणि तान् स्वसतानव-

तिनमुपादानत्वेन सतानांतरवर्तिनश्च निमित्तत्वेन जनयेदित्यर्थः।  
यथा वा एकं ज्ञान भिन्नदेशार्थान् विप्रकृष्टनीलाद्याकारान्  
व्याप्नोति न विरुध्यते तथा एकमभिन्नद्रव्यं । क्रमात् कालभे-  
देन । भिन्नकालार्थान् भिन्न' पूर्वापरीभूत कालो येषां ते  
च तेऽर्थाश्च कार्याणि तान् । कुर्यात् पूर्वोत्तराकारपरिहारावा-  
प्तिस्थितिरूपेण परिणमत इत्यर्थः । तानेव व्याप्नोति वा  
तादात्म्यमनुभवति वा न विरुध्यते । एकस्यैव नानादेशका-  
र्यकारित्वमविरुद्ध । नानाकालकार्यकारित्वं तु विरुद्धमित्यपि  
स्वदर्शनानुरागमात् । न्यायस्य समानत्वात् । ततः सिद्धमेका-  
नेकाद्यनेकांतात्मकं जीवादि वस्त्वन्यथाऽर्थक्रियाविरोधादिति ॥

एव सत्सामान्यरूपं परद्रव्यमुत्पादव्ययध्रौव्ययुक्तमपरद्रव्यं  
च प्रतिपाद्य तत्र परद्रव्यविषयं परसंग्रहं तदाभासं च  
दर्शयन्नाह —

संग्रहः सर्वभेदैक्यमभिप्रैति सदात्मना ॥

ब्रह्मवादस्तदाभासः स्वार्थभेदनिराकृतेः ॥ ८ ॥

अभिप्रैति विषयीकरोति । कः संग्रहः संग्रहनयः । किं  
सर्वभेदैक्यं सर्वं च ते द्रव्यादयो भेदा विगेषास्तेषामैक्यमभेदः ।  
केन सदात्मना सर्वं सदिति सद्रूपेण सत्सामान्यात्तु सर्वैक्य-  
मिति प्रवचनात् । न सर्वथा तथाऽप्रतीते । नन्वेवं ब्रह्मवाद  
एव समर्थितः स्यादिति चेदन्नाह— ब्रह्मेत्यादि । तदाभासः

संग्रहाभासो भवति । कः ब्रह्मवादः सत्ताद्वैतं भावैकान्ति  
इत्यर्थः । कुतः स्वार्थभेदनिराकृतेः स्वस्य ब्रह्मवादस्यार्थो  
विषयः सन्मात्र तस्य भेदा जीवादिविशेषास्तेषां निराकृते  
प्रतिषेधात् । न खलु सर्वथा सत्त्वे भेदानामवकाशोऽस्ति ।  
भेदरहितं च तत्कथं सामान्यं नाम निराश्रयत्वात् अर्थक्रिया-  
विरहाच्च । नैकं स्वस्मात्प्रजायत इति न्यायात् । न हि  
तदद्वैते क्रियाकारकभेदोऽस्ति यतोऽर्थक्रिया संभवेत् ॥

अथेदानीं नैगमनय तदाभास च निरूपयति—

अन्योन्यगुणभूतैकभेदाभेदप्ररूपणात् ॥

नैगमोऽर्थांतरत्वोक्तौ नैगमाभास इष्यते ॥९॥

इष्यते मन्यते स्याद्वादिभिः । कः नैगमः निगमो मुख्य-  
गौणकल्पना तत्र भवो नयो नैगम इति । कुतः अन्योन्येत्यादि—  
गुणभावोऽप्रधानभूतः एकश्च प्रधानभूतः अन्योन्य परस्परं  
गुणभूतैकौ अन्योन्यगुणभूतैकौ तौ च तौ भेदाभेदौ च तयोः  
प्ररूपणात् ग्रहणात् । तथाहि गुणगुणिनामवयवावयविना  
क्रियाकारकाणां जातितद्वतां च कथंचिद्वेदं गुणीकृत्याभेदं  
प्ररूपयति । अभेद वा गुणीकृत्य भेदं प्ररूपयति । नैगम-  
नयस्यैवंविधत्वात् । प्रमाणे भेदाभेदयोरनेकांतरग्रहणात् ।  
ननु गुणगुण्यादीनामत्यतभेद एवेति चेदत्राह— अर्थेत्यादि ।  
अर्थांतरत्वं गुणगुण्यादीनामत्यतभेदः तस्योक्तौ प्ररूपणायां

नैगमाभास इष्यते तस्य प्रमाणवाधितत्वात् । न खलु द्रव्या-  
द्रुणादयोऽत्यन्तभिन्ना. प्रतीयते । अशक्यविवेचनत्वेन कथचि-  
त्तादात्म्यप्रतीतेः । सवधाभावाच्च ॥

ननु समवायसंबन्धोऽस्त्येव गुणगुण्यादीनामिति यौगमतं  
निराकुर्वन्नाह—

स्वतोऽर्थाः संतु सत्तावत्सत्तया किं सदात्मनां ॥  
असदात्मसु नैषा स्यात्सर्वथाऽतिप्रसंगतः ॥१०॥

यौगमते भावाना स्वत. सदात्मना सत्तासमवायोऽसदा-  
त्मना वेति विकल्पद्वय मनसिकृत्य प्रथमपक्षे दूषणमाह—  
स्वतः स्वरूपेणार्था पदार्था. सतु । किंवत् सत्तावत् यथा  
सत्तातराद्विनाऽपि सत्ता परसामान्य स्वत एवास्ति तथा  
द्रव्यादीन्यपि स्वत एव सतु विद्यन्ता । तथाच स्वतः  
सदात्मना सत्तया किं साध्य न किमपीत्यर्थः । विनाऽपि  
तया तेषा मत्त्वात् । द्वितीयविकल्पं दूषयति । सर्वथाऽ  
मदात्मसु द्रव्यादिषु परा सत्ता न स्यात् न वर्तेत अति-  
प्रसगात् । खगविषाणादावपि सर्वथाऽसति सत्तासमवाय-  
प्रसगात् । एव द्रव्यत्वादिसमवायोऽप्यनयैव दिशा चित-  
नीयः । स्वतो द्रव्यस्य द्रव्यत्वसमवायानर्थक्यात् । अद्र-  
व्यस्य तु तत्समवायेऽतिप्रसंगादिविकल्पोपपत्तेः । किंच  
अवयव्यवयवेष्वेकदेशेन सर्वात्मना वा वर्तेत ? आद्यपक्षे

तस्य तावद्विरंशैर्भवितव्य अन्यथा अवयवानामेकत्वप्रसंगात्  
तत्रापि वृत्तौ तस्य तावदंशातरकल्पनायामनवस्था स्यात् ।  
सर्वात्मना चेदवयविवहुत्वापत्तेः । अन्यथा वृत्तिविरोधात् ।  
ततः कथञ्चित्तादात्म्यलक्षणः समवायस्तेषामभ्युपगंतव्यो नान्य-  
थेति स्थित ॥

ननु ब्रह्मवादभेदवादयोरपि प्रमाणादिव्यवहारसम्भवात्कथं  
संग्रहनैगमाभासत्वमित्याक्षेप विक्षिपन्नाह—

प्रामाण्यं व्यवहाराद्धि स न स्यात्तत्त्वतस्तयोः ।  
मिथ्यैकांते विशेषो वा कः स्वपक्षविपक्षयोः ११

प्रमाणं स्वेष्टानिष्टसाधनदूषणनिवधन प्रत्यक्षमन्यद्वा सर्वै-  
रभ्युपगंतव्यमन्यथाऽतिप्रसगात् । तच्च व्यवहारात् विधि-  
पूर्वकमवहरणं विभंजन भेदकल्पनं व्यवहारस्तस्मात् तमा-  
श्रित्येत्यर्थः । स च नत्त्वत परमार्थतो न स्यात् । क  
तयोः संग्रहाभासनैगमाभासयो । न खलु निरपेक्षे भावै-  
कांते प्रमाणादिभेदव्यवहारोऽस्ति निराकृतत्वात् । भेदैकांते  
वा प्रमाणफलव्यवहारोऽस्ति सवधाभावात् । औपचारिकः  
प्रमाणफलव्यवहारस्तत्रास्तीति चेदत्राह— मिथ्येत्यादि ।  
मिथ्यैकांते प्रमाणफलव्यवहारस्यावास्तवैकांते अंगीक्रियमाणे ।  
विशेषोऽभेदोऽपि कः ? न कोऽपीत्यर्थः । कयोः स्वपक्ष-  
विपक्षयो स्वपक्षो ब्रह्मवादो भेदवादो वा । विपक्षः क्षणि-

कवादोऽद्वैतवादो वा तयोः सकरप्रसंगादित्यर्थः । ततः  
कथचिद्व्यवहारोऽपि वास्तवोऽङ्गीकर्तव्यः ॥

सांप्रतं तस्य सुनयत्वं प्रतिपादयति—

व्यवहारोऽविसंवादी नयः स्याद्दुर्नयोऽन्यथा ।  
बहिरर्थोऽस्ति विज्ञप्तिमात्रशून्यमितीदृशः ॥१२॥

स्याद्भवेत् । कः नयः संग्रहादिः । किविशिष्टः बहि-  
रर्थोऽस्तीतीदृशः । इतिगब्दात्प्रमाणमस्ति साध्यसाधनभावो  
ऽस्ति इत्यादि । कथंभूतः सन् व्यवहाराविसवादी हेतु-  
फलभावादिव्यवस्था व्यवहारः तस्याविसवादोऽव्यभिचारः  
सोऽस्यास्तीति तथोक्तः । व्यवहारस्य हि सुनयत्वे तदा-  
श्रया हेतुफलभावादिसिद्धिः स्यात् । अन्यथा व्यवहार-  
विसंवादी दुर्नयः स्यात् । कीदृशः विज्ञप्तिमात्र विज्ञप्ति-  
र्विज्ञानमेव तत्त्वं नान्यत् । शून्यं समस्तज्ञानज्ञेयोपप्लव  
एव तत्त्वमितीदृशः । इतिगब्दः प्रकारवाची सन्मात्रमेव  
तत्त्वं विभ्रम एव तत्त्वं इत्यादिप्रकारान् सूचयति । सग्र-  
हेण हि सर्वं सत्तदभेदादिति सर्वैक्यमभिप्रैति । व्यवहा-  
रस्तु तदेव विधिपूर्वकमवहरति भिनत्ति । यथा यत्सत्त-  
द्भ्रव्यं पर्यायो वेति । पुनरपरसंग्रहो जीवादीन् द्रव्यमिति  
संगृह्णाति । ज्ञान रागादींश्च पर्याय इति संगृह्णाति ।  
अपरव्यवहारः पुनर्द्रव्यं तज्जीवोऽजीवो वेति । यश्च पर्या-



योऽसौ सहभावी क्रमभावी भवति । एवं परापरसंग्रह-  
व्यवहारपरंपरा वर्तते यावद्वजुसूत्रविषय इति ॥

इदानीं ऋजुसूत्रनय निरूपयति—

ऋजुसूत्रस्य पर्यायः प्रधानं चित्रसंविदः ॥

चेतनाणुसमूहत्वात्स्याद्भेदानुपलक्षणं ॥ १३ ॥

ऋजु प्रगुण वर्तमानपर्यायलक्षणं सूत्रयति निरूपयतीति  
ऋजुसूत्रस्य प्रधान विषयः स्याद्भवेत् । कः पर्यायः वर्त-  
मानविवर्तः । अतीतस्य विनष्टत्वेन भविष्यतश्चासिद्धत्वेन  
व्यवहारानुपयोगात् । व्यवहाराविसंवादी नय इति वच-  
नात् । ननु चित्रज्ञानमेकमनेकाकार व्यवहारोपयोगि स्यादिति  
चेदत्राह— चित्तेत्यादि । चित्रा नीलपीतादिनानारूपा संवित्  
ज्ञान तस्याः । चेतनाणुसमूहत्वात् चेतना ज्ञान तस्याणवः  
अशाः अविभागप्रतिच्छेदास्तेषा समूहः समुदायाः तत्त्वान्न  
चित्रसंविद्वजुसूत्रनयस्य विषयः । न खलु समुदायः प्रति-  
नियतव्यवहारोपयोगीति । नन्वेवं तत्र भेदः किमिति  
नोपलक्ष्यते इति चेदाह— भेदानुपलक्षणमिति । सदृशौ परो  
परोत्पत्तिविप्रलभादित्यध्याहारः । ततो भेदस्य नानात्वस्यानु-  
पलक्षणमदर्शनं सदृशापरापरोत्पत्त्या विप्रलब्धबुद्धिः स्यादिति  
व्याख्यायते । अयमर्थः यथा अयोगोलकादौ पर्याय-  
भेदो विद्यमानोऽपि विप्रलब्धबुद्धिना न निश्चीयते तथा चित्र-

संविद्यपि तदशभेदो वसन्नपि नोपलक्ष्यत इति । अथवा  
स्यात्कथचिद्रव्याविनाभाविपर्याय ऋजुसूत्रस्य प्रधानं । सर्वथा  
द्रव्यनिरपेक्षस्य पर्यायस्यावस्तुत्वात् । निरन्वयस्य क्षणिकैकांत  
ऋजुसूत्राभास इति व्याख्येयं ॥

अधुना शब्दसमभिरूढेत्यंभूतौस्त्रीनपि नयान्निरूपयति---

कालकारकलिङ्गानां भेदाच्छब्दार्थभेदकृत् ॥

अभिरूढस्तु पर्यायैरित्थंभूतः क्रियाश्रयः ॥ १४॥

शब्दो नाम नयः स्यात् । किंविशिष्टः अर्थभेदकृत्  
अर्थस्य प्रमेयस्य भेदं नानात्वं करोत्यभिप्रैतीत्यर्थभेदकृत् ।  
कस्माद्भेदाद्विशेषात् । केषां कालकारकलिङ्गानां कालश्च  
कारकं च लिङ्गं च कालकारकलिङ्गानि तेषामुपलक्षण-  
मेतत् तेन संख्यासाधनोपग्रहादपीत्यर्थः । तत्र कालभेदा-  
त्तावदभूद्भवति भविष्यति जीवः । न खलु सत्तामेदं विनाऽ  
भूदादिप्रयोगो युक्तोऽप्रसगात् । कारकभेदात्प्रत्ययति देव-  
दत्तः, दृश्यते देवदत्तेन देवदत्तं गोपयति, देवदत्तेन  
दीयते देवदत्ताय, देवदत्तालभते, देवदत्ते पौरुषमिति ।  
न हि स्वातंत्र्यादिधर्मभेदाभेदे कर्त्तादिकारकप्रयोगो युक्तः  
अतिप्रसगात् । एव लिङ्गभेदात् दाराः कलत्र भार्येति  
पुंस्त्वादिधर्मभेदेऽपि तत्प्रयोगे सर्वत्र तन्नियमाभावप्रसगात् ।  
संख्याभेदात् जलमापः आम्रवनं चैत्रमैत्रौ कुलमिति ।

एकत्वादिधर्मभेदादेव तद्वचनं भेदोपपत्तेरन्यथाऽतिप्रसगादेव ।  
 साधनभेदात् देवदत्तः पचति, त्वं पचसि, अहं पचा-  
 मीति । न खलु अन्यार्थत्वाद्यभावे प्रथमपुरुषादिप्रयोगो  
 दृष्टोऽतिप्रसगादेव । उपग्रहभेदादप्यर्थभेदो यथा तिष्ठति  
 वितिष्ठते अवतिष्ठते इति व्यवच्युपसर्गाणामितरेतरभेदादर्थ-  
 भेदकत्वादप्यन्यथा पतिष्ठते इत्यादावपि तदर्थप्रसंगात् । अतः  
 कारिकोत्तरार्धं व्याख्यायते । तु पुनरभिरूढो नाम नयः ।  
 पर्यायैः पर्यायशब्दैः । अर्थभेदकृत् यथा इदनादिन्द्र. शक-  
 नात् शक्रः पूर्दारणात्पुरंदर इति । न हीदनादिधर्मभे-  
 दाभावे इंद्रादिशब्दः प्रयोक्तुं शक्यः । अन्यथाऽतिप्रसं-  
 गात् । अभि स्वार्थाभिमुख्येन रूढः प्रसिद्धोऽभिरूढः  
 इति निरुक्ते । पुनरित्थभूतो नाम नयः । क्रियाश्रयो विव-  
 क्षितक्रियाप्रधान. सन्नर्थभेदकृत् । यथा यदैवेदति तदैवेद्रः  
 नाभिषेचको न पूजक इति । अन्यथाऽपि तद्भावे क्रिया-  
 शब्दप्रयोगनियमो न स्यात् । ततोऽर्थभेदाभावेऽपि काला-  
 दिभेदोऽविरुद्ध इति वैयाकरणैकांतः शब्दनयाद्याभासः स्यात्  
 नन्वेव लोकसमयविरोध इति चेद्विरुध्यतां तत्त्वमीमांसा-  
 यास्तदिच्छानुवृत्त्यभावात् । न हि भेषजमातुरेच्छानुवर्ति ।  
 कथं तर्हि तद्विरोधध्वंस इति चेत्स्यात्कारवलादिति ब्रूमः ।  
 सर्वत्र प्रतिपक्षाकांक्षालक्षणस्य तदर्थस्य सभवात् । नैग-  
 मादयो हि नयास्त्रयो द्रव्यार्थकाः । ऋजुसूत्रादयश्चत्वारः

पर्यायार्थकाः । ते च परस्परापेक्षा एव व्यवहाराय चेष्टेते न तन्निरपेक्षः । अतो व्यवहारोपलब्धौ च कुतस्त्यो विरोध इति । नैगमसग्रहव्यवहारजुसूत्राश्चत्वारोऽर्थनयाः । शब्द-समभिरूढेत्यंभूतास्त्रयः शब्दनयाः शब्दाश्रयेण प्रवृत्तेः ॥

ननु शब्दार्थयोः सकेतग्रहणाभावात्कथं शब्दभेदादर्थभेदः स्यात् । प्रत्यक्षेण तद्ग्रहणेऽपि व्यवहारानुपयोगात् । गृहीतसकेतयोस्तदैव नष्टत्वात् । स्मृतेश्च तदविषयत्वात्तयोरतीतत्वादिति सौगतविप्रतिपत्तिं निराकुर्वन्नाह—

अक्षबुद्धिरतीतार्थं वेत्ति चेन्न कुतः स्मृतिः ॥

प्रतिभासभिदैकार्थे दूरासन्नाक्षबुद्धिवत् ॥१५॥

अक्षैर्जनिता बुद्धिर्ज्ञानं अतीतार्थं स्वकारणभूतं शब्दं वाच्यं च । चेद्यदि । वेत्ति जानाति सौगतमते हि विषयस्य ज्ञानकारणत्वात् । कारणं च कार्यक्षणात्पूर्वक्षणवर्ति इत्युच्यते । तदा कुतः कारणात्स्मृतिरप्यतीतार्थं न वेत्ति, अपि तु वेत्त्येवेत्यर्थः । नन्वेव स्मृतेः कथं प्रामाण्यं गृहीतग्राहित्वादित्याशङ्क्याह— प्रतीत्यादि । एकोऽभिन्नोऽतीतत्वाविशेषात्साधारणोऽर्थो विषयः शब्दार्थलक्षणस्तस्मिन्नपि स्मृतिः प्रमाणमिति शेषः । कुतः प्रतिभासभिदा प्रतिभासस्यातीताकारपरामर्शस्य भिद्वेदस्तया । प्रत्यक्षेण हीदमिति यदनुभूयते तदेव कालातरे पुनस्तदित्यतीताकारतया स्मृत्या विषयीक्रियते इति । अस्मि-

नर्थे दृष्टान्तमाह— दूरेत्यादि । दूरश्चासावासन्नश्च दूरासन्नस्त-  
स्मिन्नर्थे पादपादौ । अक्षबुद्धिवत् यथा प्रत्यक्षज्ञानानां स्पष्टा-  
स्पष्टप्रतिभासभेदात् प्रामाण्य तथा स्मृतेरपीत्यर्थः ॥

ननु शब्दार्थयोः संबन्धाभावात्कथं शब्दस्य प्रामाण्यं यत-  
स्तद्विषये शब्दादयो नयाः सम्यच इति तद्विप्रतिपत्तिनि-  
राकरणार्थमाह—

अक्षशब्दार्थविज्ञानमविसंवादतः समं ।

अस्पष्टं शब्दविज्ञानं प्रमाणमनुमानवत् १६

समं समानं प्रमाण भवति । किं अक्षशब्दार्थविज्ञानं ।  
अक्षमिन्द्रियं । शब्दो वर्णपदवाक्यात्मको ध्वनिः । ताभ्या  
जनितमर्थस्य सामान्यविशेषात्मकवस्तुनो विशिष्टं संशयादि-  
विकल ज्ञानमवबोधनं । कुतः अविसंवादतः अर्थक्रियायाम-  
व्यभिचारात् । यथाऽक्षजनितमर्थज्ञानमविसंवादात्प्रमाणं तथा  
शब्दजनितमपीत्यर्थः । न ह्यनाप्तवचनजनितज्ञानस्यार्थक्रिया-  
विसंवादादेवं आप्तवचनजनितज्ञानस्याप्रामाण्यं शक्यमक्षज्ञाने  
अपि कचिद्विसंवादात् । सर्वत्राप्रामाण्यशंकाप्रसंगात् । नन्वक्ष-  
ज्ञानं प्रमाणं स्पष्टत्वात् न शाब्दमस्पष्टत्वादित्याशंक्याह—  
अस्पष्टमिति । अस्पष्टमविशदमपि शब्दजनित ज्ञानं प्रमा-  
णमभ्युपगंतव्यमविसंवादादेव । न हि स्पाष्ट्यमस्पाष्ट्यं वा  
प्रामाण्येतरनिबन्धनं तयोः संवादेतरनिबन्धनत्वात् । किं

अनुमानवत् यथाऽनुमानमस्पष्टमपि विसंवादाभावात्प्रमाणम-  
नुमन्यते तथा शाब्दमपि प्रमाणमनुमंतव्यमविसवादाविशे-  
षादिति ॥

ननु कालकारकलिंगभेदाच्छब्दोऽर्थभेदकृदित्युक्तं तद्भा-  
हकप्रमाणाभावादित्याशङ्का निरासयन्नाह—

कालादिलक्षणं न्यक्षेणान्यत्रेक्ष्यं परीक्षितं ॥

द्रव्यपर्यायसामान्यविशेषात्माथनिष्ठितम् ॥१७॥

ईक्ष्यमालोकनीयं । किं कालादिलक्षणं काल आदिर्येषां  
कारकलिंगसंख्यासाधनोपग्रहादीनां ते कालादयः तेषां लक्ष-  
णमसाधारणं स्वरूपं । किंविशिष्टं परीक्षितं विचारितं  
स्वामिसमतभद्राद्यैः सूरिभिः । कथं न्यक्षेण विस्तरेण ।  
क अन्यत्र तत्त्वार्थमहाभाष्यादौ । किंविशिष्टं द्रव्येत्यादि ।  
द्रव्यं पूर्वापरपरिणामव्यापकमूर्ध्वतामामान्यं पर्यायाः एक-  
स्मिन् द्रव्ये क्रमभाविनः परिणामाः । सामान्यं सदृश-  
परिणामलक्षणं तिर्यक्सामान्यं । विशेषोऽर्थान्तरगतो व्यति-  
रेकः । द्रव्यं च पर्यायाश्च सामान्यं च विशेषश्च द्रव्य-  
पर्यायसामान्यविशेषाः । ते आत्मा स्वभावो यस्यासौ  
तथोक्तः । स चासावर्थश्च तस्मिन्निष्ठितं नियतं तदात्म-  
कमिति यावत् । एवविधस्यैव अर्थक्रियासम्बन्धिरपेक्षकाते  
तद्विरोधात् । न हि केवलं द्रव्यं पर्यायरहितं, पर्यायो

वा द्रव्यव्यातीरक्तिः, सामान्यं विशेषश्च, विशेषो वा सामान्यश्चून्यः प्रमाणपदवीमधिरोहति तथाऽप्रतीतेः । यतः कालादिकमेकातरूपं स्यात् । तत्र कालस्त्रिधा अतीतानागतवर्तमानभेदात् । क्रियानिर्वर्तकं कारकं । तच्च षोढा । कर्तृकर्मकरणसंप्रदानापादानाधिकरणभेदात् । शब्दप्रवृत्तिनिमित्तमर्थधर्मो लिंगं तच्च त्रिधा स्त्रीपुन्रपुंसकभेदात् । त्रिधा संख्या एकत्वाद्विवहृत्यभेदात् । साधनं क्रियाश्रयः तदपि त्रिधा अन्ययुष्मदस्मदर्थभेदात् । उपग्रहः प्रादिरुपसर्गः अनेकधेति ॥

नन्वेकातेऽपि कथमेकस्य षट्कारक्योद्यनकत्व घटत इत्याशङ्क्याह—

एकस्यानेकसामग्रीसन्निपातात्प्रतिक्षणं ॥

षट्कारकी प्रकल्प्येत तथा कालादिभेदतः॥१८॥

प्रकल्पेत धटेत । का षट्कारकी षण्णां कारकाणां समाहारः षट्कारकी । कस्य एकस्यापि जीवादिवस्तुनः । अपिशब्दस्याध्याहारात् । कथं प्रतिक्षणं क्षणः समयः क्षण क्षणं प्रति प्रतिक्षण । कस्मात् अनेकसामग्रीसन्निपातात् अनेका बहिरंगांतरंगा सामग्री कारणकलापः तस्याः सन्निपातः सन्निधिस्तस्मात् । तथाहि यदैव चक्रादिसन्निधानाद्धटस्य कर्ता देवदत्तस्तदैव स्वप्रेक्षकजनसन्निधानात् स

एव दृश्यते इति कर्म । प्रयोजनापेक्षया देवदत्तेन कार-  
यतीति करणं । दीयमानद्रव्यापेक्षया देवदत्ताय ददातीति  
संप्रदानं । अपायापेक्षया देवदत्तादपैतीति अपादान । तत्रस्थ-  
द्रव्यापेक्षया देवदत्ते कुडलमित्यधिकरणमिति अविरोधात्  
तथा प्रतीते । न हि प्रतीयमाने विरोधो नाम । तथा  
युगपद्विव कालादिभेदतः कालदेशाकाराणां भेदः क्रमस्ते-  
नापि पदकारकी प्रकल्पेत । तथाहि अकरोद्देवदत्तः करोति-  
करिष्यतीति प्रतीतिबलायातत्वात् । अथवा तथा एकस्य  
पदकारकीप्रकल्पनवत्कालाद्यपि प्रकल्प्येत । कुतः भेदतः  
कथंचिदर्थस्य भेदात् । सर्वथाऽभिन्ने सकलकालकारकादिभे-  
दानुपपत्तेः । ततः स्याद्वाद एव श्रुतज्ञानविकल्पात् ।  
सर्वेऽपि नैगमादयः सुनया दृष्टेष्टाविरोधात् । अन्यत्र दुर्न-  
यास्तद्विरोधादिति सूक्तं भट्टाकलकदेवैर्भेदाभेदेत्यादि । ननु  
नैगमादयः सिद्धाते नयाः प्रतिपादिताः । अत्र पुनः संग्र-  
हादय इति कथमपसिद्धातो न स्यादिति चेन्न अभि-  
प्रायभेदात् । सर्वतस्तोकविषयो हीत्थभृतस्तस्य क्रियाभेदा-  
देवार्थभेदकत्वात् । ततो बहुविषयः समभिरूढस्य पर्याय-  
शब्दभेदात् भेदकत्वात् । ततो बहुतरविषयः शब्दः तस्य  
कालादिभेदाद्भेदकत्वात् । ततः पुनः ऋजुसूतो बहुतम-  
विषयः शब्दगोचरेतरविवक्षितपर्यायविषयत्वात् । ततोऽप्य-  
धिकविषयो व्यवहारः पर्यायविशिष्टद्रव्यग्रहणात् । ततश्च



प्रचुरविषयः संग्रहः सकलद्रव्यपर्यायव्यापी सर्वग्रहणात् ।  
ततः पुनरभ्यधिकविषयो नैगमः सत्त्वासत्वयोर्गुणमुख्यभावेन  
ग्रहणात् । ततो विषयापेक्षया नैगमादीना पूर्वनिपातः  
सिद्धाते युक्तः । अत्र पुनर्न्यायशास्त्रे संमस्तेनास्तिकवि-  
प्रतिपत्तिनिराकरणार्थं सकलपदार्थास्तित्वसूचनस्य संग्रहनयस्य  
पूर्वनिपाते विरोधाभावात् ।

ननु नयस्य विकल्पात्मकत्वान्न तत्त्वाधिगमसाधनत्वं  
स्मृत्यादिवदिति सौगतादिप्रत्यवस्थां प्रत्याचक्षाणः प्रकरणोप-  
संहारमाह—

व्याप्तिं साध्येन हेतोः स्फुटयति न विना  
चित्तयैकत्रदृष्टिः । साकल्येनैष तर्कोऽनधि-  
गतविषयस्तत्कृतार्थैकदेशे ॥ प्रामाण्ये  
चानुमायाः स्मरणमधिगतार्थादिसंवादि  
सर्वं । संज्ञानं च प्रमाणं समधिगतिरतः  
सप्तधाख्यैर्नयौघैः ॥ १९ ॥

न स्फुटयति न प्रकाशयति । का एकत्रदृष्टिः एक-  
स्मिन्महानसादौ साध्यसाधनयोर्दृष्टिर्दर्शनं प्रत्यक्षमित्यर्थः ।  
का व्याप्तिं अविनाभावं । कस्य हेतोः साधनस्य धूमादेः ।  
केन सह साध्येनाश्यादिना सह । केन साकल्येन सक-

लाना देशकालातरितसाध्यसाधनव्यक्तीना भावः साकल्यं तेन । कथं चिंतया विना ऊहप्रमाणाभावे इत्यर्थः । न हि दृष्टान्धर्मिणि साध्यसाधनसंबंधदर्शने साकल्येन व्याप्ति-  
प्रतिपत्तौ समर्थमनुमानानर्थक्यप्रसगात् । तद्विप्रुरभिज्ञत्वापचे-  
श्च । तर्हि किं प्रमाणं ता स्फुटयतीति चेदुच्यते । एष तर्कः यः साकल्येन साध्यसाधनयोर्व्याप्तिं स्फुटयति ज्ञानं, स एव च सकलानुमानिकप्रसिद्धस्तर्क इत्युच्यते । ननु गृहीत-  
प्राहित्वाद्यम्याप्रामाण्यमित्याशक्याह—अनधिगतविषयः । अन-  
धिगतः प्रमाणातरेणानिश्चितः विषयोऽविनाभावो यस्यासौ तथोक्तः । किंविशिष्टः सज्ञान सम्यक्ज्ञान अर्थप्रमाणं भवतीति । तथा स्मरणं स्मृतिश्च प्रमाणं । किंविशिष्टं अधिगतार्थाविस्वादि अधिगतं प्रत्यक्षेणानुभूतोऽर्थो विषय-  
मत्वाविसवादि विस्वादाग्रहितमिति । एतच्च संज्ञानमिति । कस्मिन् सति प्रामाण्ये प्रमाणत्वे सति । कस्या अनुमाया. अनुमानस्य । क तत्कृतार्थकदेशे तेन तर्केण कृतो निश्चितः अर्थोऽविनाभावस्तस्यैकदेशः साध्यं तत्तानुमानप्रामाण्यस्य स्मृति-  
तर्कप्रामाण्याविनाभावित्वादित्यर्थः । अथवा सज्ञान च प्रत्यभिज्ञानं च प्रमाणमविसंवादाविशेषात् । न केवलमेतत्परो-  
क्षमेव विकल्पात्मकं प्रमाणमपि तु सर्वं प्रत्यक्षमपि विकल्पात्मकं प्रमाणं तस्यैव व्यवहारोपयोगित्वात् । निर्विकल्पकस्य कचि-  
दप्यनुपयोगात् । अतः कारणात्तर्कादिवत् विकल्पात्मकैरेव

नयौघैः समधिगतिः सम्यगाधिगमो जीवादितत्त्वनिर्णयो भवति । किंभूतैः सप्तधाख्यैः सप्तधा नैगमादिसप्तप्रकारा आख्या नाम येषां तैरिति । प्रमाणनयैरधिगम इति वचनात् । प्रमाणपरिगृहीतार्थविषयत्वान्नयानां निर्विषयत्वमिति चेन्न, द्रव्यपर्यायात्मनो वस्तुनः प्रमाणेन परिगृहीतत्वात् । नयानां च तदेकदेशे द्रव्ये पर्याये वा प्रतिपक्षाविनाभाविनि प्रवृत्ते । सकलदेशः प्रमाणाधीनो विकलदेशो नयाधीन इति प्रवचनात् ॥

ननु सौगतादिमतेऽपि तत्त्वस्य समधिगतिरस्तीत्याशका-  
यामाह—

सर्वज्ञाय निरस्तबाधकधिये स्याद्वादिने  
ते नम- । स्तात्प्रत्यक्षमलक्षयन् स्वमत-  
मभ्यस्याप्यनेकांतभाक् ॥ तत्त्वं शक्य-  
परीक्षणं सकलविन्नैकांतवादी ततः । प्रेक्षा-  
वानकलंक याति शरणं त्वामेव वीरं  
जिनम् ॥ २० ॥

न स्यात् सकलवित् त्रिकालगोचराशेषद्रव्यपर्यायवेदी न भवेत् । कः एकातवादी एकातं केवलं द्रव्यमेव पर्याय एव वा तत्त्वं वदति प्रतिपादयतीत्येवंशील एकातवादी सुगतादिः । किं कुर्वन् अलक्षयन् अजानन् । किं तत्त्वं जीवादिवस्तु-

स्वरूप । किंविशिष्ट अनेकातभाक् अनेकात द्रव्यपर्यायात्मता  
 भजत्यात्मासात्करोतीत्यनेकातभाक् । पुनः कथभूत शक्यपरी-  
 क्षणमपि शक्यं परीक्षणं संगयादिव्यवच्छेदेन विवेचन यम्य  
 तथोक्तं लौकिकगोचरमपीत्यर्थः । कथ प्रत्यक्ष स्पष्टं यथा  
 भवति तथा । किं कृत्वाऽभ्यस्य भावयित्वा । किं स्वमत  
 सर्वथैकातदर्शन निरन्वयविनाशादिभावनावहितचेतसोऽनेकात-  
 तत्त्वमधिगंतुमनलमिति कथं सर्ववेदित्वं तेषामित्यर्थः । ततः  
 कारणात् भो अरुलक ज्ञानावरणादिकलकरहित नमस्करवाणि ।  
 कस्मै ते तुभ्य । कथभूताय सर्वज्ञाय सर्वं लोकालोक-  
 वस्तुज्ञान जानातीति सर्वज्ञस्तस्मै । पुनः किंविशिष्टाय  
 निरस्तबाधकधिये निरस्तमनेकाततत्त्वभावनावलाद्विश्लेषितं  
 बाधकं दोषावरणद्वय यम्या सा निरस्तबाधका तादृशी  
 धीर्यस्य तथोक्तस्तस्मै । भूयः किंभूताय स्याद्वादिने स्यात्क-  
 थंचित्सदाद्यनेकातात्मक तत्त्व वदतीत्येवशीलस्तस्मै । न  
 केवलमहमेव ते नमस्करोमि किंतु प्रेक्षावान् परीक्षकः  
 सर्वोऽपि त्वामेव शरण याति प्रतिपद्यते । नित्यप्रवृत्त-  
 वर्तमानविवशया एवं वचनात् । किंनामान वीर पश्चिम-  
 तीर्थकर वर्धमान । पुनरपि कथम्भूत जिनं बहुविधविषम-  
 भवगहनभ्रमणकारण दुष्कृत जयतीति जिन त । तत्ती-  
 र्थकृतोपकारत्वान् शान्त्रकागणामिति ॥

भट्टाकलकशिशिरांशुगर्वाभिरेत-

त्पुष्टं नयेतरनिरूपणसस्यजातं ॥

तत्रार्थपाकपटुतां नयनिष्ठुरेयं ।

सौरी भजत्यखिललोकहिताय वृत्ति ॥ १ ॥

इत्यभयचंद्रसूरिकृतौ लघीयस्त्रयतात्पर्यवृत्तौ स्याद्वादभूषण-  
संज्ञाया पचमः परिच्छेदः॥

समाप्तश्च नयप्रवेशो द्वितीय

अथेदानीमागमस्वरूपं निरूपयन् प्रवेशम्यादौ मध्ये  
मंगलभूतमिष्टदेवतागुणस्तोत्रमाधत्ते

प्रणिपत्य महावीरं स्याद्वादक्षेणसप्तकं ।

प्रमाणनयनिक्षेपानभिधास्ये यथागमं ॥ १ ॥

अभिधास्ये प्रतिपादयिष्यामि । कान् प्रमाणनयनिक्षे-  
पान् प्रमाणे च नयाश्च निक्षेपाश्च प्रमाणनयनिक्षेपास्ता-  
न् । कथं यथागमं आगमः प्रवचनं तमनतिक्रम्य अना-  
दिपरपराप्रसिद्धे आर्षे यथा ते प्रतिपादितास्तथा तदनुसारे-  
णाहमपि तान् वक्ष्ये न स्वरुचिरचितानित्यर्थः । किं कृत्वा  
प्रणिपत्य प्रणम्य । कं महावीरं पश्चिमतीर्थकरं । कथं-  
भूतं स्याद्वादक्षेणसप्तकं स्यादस्तीत्यादिसप्तमंगमयो वादः  
स्याद्वादः ईक्षणानां सप्तकं ईक्षणसप्तकं स्याद्वाद एवेक्षणस-  
प्तकं यस्माद्विनेयानां भवत्यसौ तथोक्तस्तं न खलु निरुप-  
कारः प्रेक्षावता प्रमाणाहोऽतिप्रसगात् ॥

अथोद्दिष्टानां प्रमाणादीनां लक्षणमाह—

ज्ञानं प्रमाणमात्मादेरुपायो न्यास इष्यते ॥  
नयो ज्ञातुरभिप्रायो युक्तितोऽर्थपरिग्रहः २

इष्यतेऽभ्युपगम्यते सकलविप्रतिपत्तीनां प्रागेव निरस्त-  
त्वात् । किं प्रमाण । किंविशिष्टं ज्ञानं जानाति ज्ञायतेऽ-  
नेनेति ज्ञप्तिमात्रं वा ज्ञानमित्युच्यते । द्रव्यपर्याययोर्भेदा-  
भेदविवक्षायां कर्त्तादिसाधनोपपत्तेः । कस्य आत्मादेः आत्मा  
स्वरूपमादिर्यस्य बाह्यार्थस्य स आत्मादिस्तस्य स्वार्थस्य  
ग्राहकमित्यर्थः । अथवाऽऽत्मा चिद्व्यमादिशब्देनावरणानां  
क्षयोपशमं क्षयश्चातर्ग्यं । वहिरगं पुनरिन्द्रियाऽनिन्द्रियं  
गृह्यते । तस्मादुपजायमानमित्यध्याहारः । तथा इष्यते ।  
कः नयः । किरूपः अभिप्रायः विवक्षा । कस्य ज्ञातु-  
श्रुतजानिनः । तथा इष्यते । कः न्यासो निक्षेपः ।  
किंविशिष्टः उपायः अधिगमहेतुः नामादिरूपः । अर्थस्य  
स्वतः सिद्धत्वात् किमेतैः प्रमाणदिभिः इत्याशक्याह—  
युक्तीत्यादि । युक्तितः प्रमाणनयनिक्षेपैरेवार्थस्य जीवादेः  
परिग्रहः प्रमितिर्न स्वतः इति ।

अथ नाकारणविषय इति परमतनिराकर्तुमर्थस्य कार-  
णत्वं प्रतिक्षिपति—

अयमर्थ इति ज्ञानं विद्यान्नोत्पत्तिमर्थतः ॥

अन्यथा न विवादः स्यात्कुलालादिघटादिवत्

विद्याज्जानीयात् । किं ज्ञान । कथं अयमर्थ इति ।  
पुनर्न विद्यात् । का उत्पत्तिं अहमस्मादुत्पन्नमिति स्वजन्म ।  
कस्मात् अर्थतो घटादेः सकाशात् । इदं च प्रमेयं प्रतीति-  
सिद्धमेव । अन्यथा यद्यर्थात्सोत्पत्तिं ज्ञानं विद्यात् तदा  
वादिप्रतिवादिनोर्विवादो ज्ञानमर्थादुत्पन्नं नेति विप्रतिपत्तिः ।  
किंवत् कुलालादिघटादिवत् यथा कुलालादेः सकाशाद्घटा-  
देर्जन्मनि प्रतीतिसिद्धे कस्यापि न विवादोऽस्ति, तथाऽर्थात्  
ज्ञानजन्मन्यपि विवादो मा भूत् । अस्ति चायं विवादः ।  
स्याद्वादिनां ज्ञानजन्मनीति ॥

अथानुमानात्तदुत्पत्तिसिद्धिः स्यादित्याशंक्याह—

अन्वयव्यतिरेकाभ्यामर्थश्चेत्कारणं विदः ॥

संशयादिविदुत्पादः कौतस्कुत इतीक्ष्यतां ४

चेद्यदि कारणं कथ्यते । कः अर्थो विषयः । कस्याः  
विदो ज्ञानस्य । काभ्या अन्वयव्यतिरेकाभ्यां । सति भवनम-  
न्वयः । असत्यभवनं हि व्यतिरेकः ताभ्यां । तथाहि ज्ञानमर्थ-  
कारणकं तदन्वयव्यतिरेकानुविधानादिति । तदा कौतस्कुतः  
स्यात् कुतस्कुत आगतः कौतस्कुत । क संशयादिविदुत्पादः

संग्रयविपर्यासज्ञानोत्पत्तिरित्येवमीक्ष्यतां तद्वादिभिः स्वमनसि पर्यालोच्यतां अर्थाभावेऽपि सशयाद्युत्पत्तेः । न हि स्थाणुपुरुषात्मकं केशोद्भूतस्वभावो वाऽर्थस्तज्ज्ञानोत्पत्तौ व्याप्रियते । ततो भागासिद्धमर्थावयव्यतिरेकानुविधानं ज्ञानस्येति ॥

अथाज्ञानमपि सन्निकर्षः प्रमाणमित्याशङ्क्य निराकुर्वन्नाह—

सन्निधेरिन्द्रियार्थानामन्वयव्यतिरेकयोः ॥

कार्यकारणयोश्चापि बुद्धिरध्यवसायिनी ॥ ५ ॥

अध्यवसायिनी निश्चायिका । का बुद्धिर्ज्ञानमेव । कस्य सन्निधेरपि सन्निकर्षस्यापि न केवलमर्थस्येत्यपिशब्दार्थः । केषा इन्द्रियार्थानां इन्द्रियाणि चक्षुरादीनि अर्थाश्च रूपादयस्तेषां न केवलं सन्निधेरपि तु अन्वयव्यतिरेकयोश्च सन्निकर्षस्य भावाभावयोश्च । तथा कार्यकारणयोश्च । कार्यं सन्निकर्षः कारणमिन्द्रियादिः तयोश्च बुद्धिरेवाध्यवसायिनी । नतः सैव प्रमाणं न सन्निकर्षादिः तस्य प्रमेयत्वात् ॥

अथालोकस्य ज्ञानकारणत्वं निराकुर्वन्नित्याह—

तमो निरोधि वीक्षन्ते तमसा नावृतं परं ॥

कुड्यादिकं न कुड्यादितिरोहितमिवेक्षकाः ६

वीक्षन्ते विशेषेण नीलादिरूपतया पश्यन्ति । के ईक्षका चक्षुष्मन्तो जनाः । किं तमोऽधकारं पुद्गलपर्यायं । किंविशिष्टं



निरोधि प्रमेयातरतिरोधायकं । पुनर्न वीक्षते । किं परं  
 घटादिकं । कथभूत वृतमाच्छादितं । केन तमसा । ततः  
 कथमालोको ज्ञानकारण तदभावेऽपि तदुत्पत्तेरिति । अस्मि-  
 न्नर्थे दृष्टातमाह— इव यथा कुड्यादिकमीक्षते ईक्षकाः ।  
 कुड्यादितिरोहितं पुनर्घटादिकं नेक्षते । तथा तमो वीक्षते  
 तदावृतं तु परं नेक्षते इति । ननु तमोवदालोकावृतमपि  
 घटादिकं मैक्षिष्येति चेत्स्यादेवं यदि प्रकाशस्यावैशद्यं ।  
 यस्य हि द्रव्यस्य वैशद्यमस्ति तेनावृतमप्यनावृतप्रख्यमेव  
 स्फटिकाभ्रकाद्यावृतवत् । अत आलोकवत्तदावृतमपि पश्यति  
 तस्य वैशद्यात् । तमः पुनः पश्यन्ति तदावृतं न पश्यन्ति  
 तस्यावैशद्यमिति । तन्न ज्ञानकरणमालोकः प्रमेयत्वात् अर्थव-  
 दिति सिद्धमतरंगकारण ज्ञानावरणवीर्यातरायक्षयोपशमः ।  
 बहिरंगं पुनरिन्द्रियानिन्द्रियरूपमिति ॥

नन्वर्थादनुत्पन्नत्वे ज्ञानस्य सर्वार्थप्रकाशप्रसंगः स्यादवि-  
 विशेषादित्याशक्याह—

मलविद्धमणिव्यक्तिर्यथाऽनेकप्रकारतः ॥

कर्मविद्धात्मविज्ञप्तिस्तथानेकप्रकारतः ॥ ७ ॥

यथा स्यात् । का मलविद्धमणिव्यक्तिः मलैः कालि-  
 मरेखादिभिः विद्धा स चासौ मणिश्च पद्मरागादि. तस्य  
 व्यक्तिस्तेजःप्रादुर्भावः । कथं अनेकप्रकारतः अनेके बहवः

प्रकारा विशदाविशददूरादूरप्रकाश्यप्रकाशनविशेषास्तानाश्रित्य ।  
तथा स्यात् । का कर्मविद्धात्मविज्ञप्तिः कर्माणि ज्ञाना-  
वरणादीनि तैराविद्धः संवद्धः स चासावात्मा च तस्य  
विज्ञप्तिरर्थोपलब्धिः । कथं अनेकप्रकारतः अनेके नाना-  
रूपाः प्रत्यक्षेतरदूरासन्नार्थप्रतिभासनविशेषा इन्द्रियानिन्द्रिया-  
तीन्द्रियशक्तिविशेषाः क्षयोपगमविशेषाश्च तानाश्रित्येत्यर्थः ।  
तदावरणनिरवगेषनिरासे तु सकलार्थविज्ञप्तिरात्मनः उपपद्यत  
एव ज्ञानस्वभावत्वात् तस्येति ॥

ननु यस्मादर्थज्जायते यदाकारमनुकरोति यत्र व्यवसाय  
जनयति ज्ञान तत्रैव तस्य प्रामाण्यं न सर्व्वेति  
सौगताशका प्रतिक्षिपति—

न तज्जन्म न ताद्रूप्यं न तद्व्यवसितिः सह ॥

प्रत्येकं वा भजंतीह प्रामाण्यं प्रति हेतुतां ८

इह ज्ञाने । प्रामाण्यं प्रति प्रमाणत्वमुद्दिश्य । हेतुता  
निमित्तभाव न भजति । किं न इत्याह— तज्जन्म  
तस्मादर्थज्जन्म उत्पत्तिः तस्य करणग्रामेण व्यभिचारात् ।  
न च ताद्रूप्यं तस्यार्थस्य रूपमिव रूपमाकारो यस्य  
तत्तद्रूपं तस्य भावस्ताद्रूप्यं तस्य समानार्थसमनतरज्ञानेन  
व्यभिचारात् । नापि तद्व्यवसितिः तत्रार्थे व्यवसिति-  
र्व्यवसायो निश्चयः तस्य द्विचद्रादिव्यवसायेन व्यभिचा-

रात् । कथं प्रत्येकं एकमेकं प्रति नियतमेकैकमित्यर्थः । सह मिलित्वा वा तानि प्रामाण्यहेतुतां न भजन्ति तन्नि-  
तयस्यापि शुक्ले शखे पीताकारज्ञानजनकेन समनतरप्रत्य-  
येन व्यभिचारात् ॥

ततः स्वकारणकलापादुपजायमान प्रकाशरूपं ज्ञानं स्वतः  
एवार्थग्राहकमित्याह—

स्वहेतुजनितोऽप्यर्थः परिच्छेद्यः स्वतो यथा ॥

तथा ज्ञानं स्वहेतूत्थं परिच्छेदात्मकं स्वतः ९

यथा स्यात् । कः अर्थः घटादिः । किंविशिष्टः  
स्यात् परिच्छेद्यो ज्ञेयः । कथं स्वतः स्वभावादेव न ज्ञा-  
नादुत्पत्त्यादेः । किंभूतोऽपि स्वहेतुजनितोऽपि स्वस्य हेतु-  
र्मृदादिसामग्री तेन जनितो निष्पादितोऽपि । तथा ज्ञानं  
परिच्छेदात्मकमर्थग्रहणात्मकं स्यात् । कुतः स्वभावादेव  
नार्थादुत्पत्त्यादेः । किंविशिष्टमपि स्वहेतूत्थमपि । स्वस्य हेतु-  
रन्तरंगः आवरणक्षयोपशमलक्षणः । बहिरंगः पुनरिन्द्रिया-  
निन्द्रियरूपस्तस्मादुत्था उत्पत्तिर्यस्य तत्तथोक्तं तादृशमपी-  
त्यर्थः । अर्थग्रहणस्वभाव हि ज्ञानं केनचित्प्रतिबद्धशक्तिकं  
किञ्चिदेव जानाति । प्रतिबन्धविगमविशेषे त तदेव स्ववि-  
षयविशेषं जानातीति ॥

अथ ज्ञानं प्रमाणमात्मादेरित्यमुमेवार्थं विनियमयति—

व्यवसायात्मकं ज्ञानमात्मार्थग्राहकं मतं ॥

ग्रहणं निर्णयस्तेन मुख्यं प्रामाण्यमश्रुते ॥१०॥

मतामिष्टं ज्ञात च । किं ज्ञान । किंस्वरूप व्यवसा-  
यात्मकं विशेषतः जात्याद्याकारस्यावसायो निश्चयः स एव  
वाऽऽत्मा स्वरूपं यस्य तत्तथोक्त । अनेन प्रत्यक्ष कल्प-  
नापोद्धमित्येतन्निग्नं । पुन किंविशिष्ट आत्मार्थग्राहक  
आत्मा स्वरूपमर्थो चाख्यो घटादिस्तौ गृहाति निर्णयतीत्या-  
त्मार्थग्राहकं । अनेन ज्ञानमर्थग्राहकमेव न स्वरूपग्राहक,  
स्वग्राहकमेव नार्थग्राहकमित्येकातद्वय निराकृतं । तेन कार-  
णेनाश्रुते भजति । किं ग्रहणं ज्ञान कर्तृ । किंरूप  
निर्णयः स्वार्थव्यवसायस्तद्रूपमित्यर्थः । किं कर्मतापन्न प्रामा-  
ण्य प्रमाणभाव । किंविशिष्ट मुख्यमनुपचरित ज्ञानकरण-  
त्वादुपचारेणैवंन्द्रियलिङ्गादेः प्रमाणत्वात् । ततः सूक्त ज्ञान  
प्रमाणमात्मादेरिति ॥

इदानीं तत्संख्यामाह—

तत्प्रत्यक्षं परोक्षं च द्विधैवात्रान्यसांविदां ।

अंतर्भावान्न युज्यंते नियमाः परकल्पिताः ॥११॥

यत्सम्यग्ज्ञानात्मकं प्रमाण तत् द्विधैव द्विप्रकारमेव ।  
तावेव प्रकारावाह— प्रत्यक्ष परोक्ष चेति । नन्वनुमानादि-

प्रमाणभेदसंख्याऽपि संभाव्यत इत्याह— अत्रेत्यादि । न युज्यंते  
 न संभवन्ति । के नियमाः द्वित्र्यादिसंख्याप्रतिज्ञाः । किं-  
 विशिष्टाः परपरिकल्पिताः परैः सौगतादिभिः कल्पिता  
 रचिताः । कुतो न युज्यते अंतर्भावात् संग्रहात् । कासां  
 अन्यसंविदां अनुमानादिज्ञानानां । क अत्रैव प्रत्यक्षपरोक्ष-  
 संग्रह एव । तत्र प्रत्यक्षमिन्द्रियानीन्द्रियातीन्द्रियभेदात् त्रिधा ।  
 स्पर्शादीन्द्रियव्यापारप्रभवमिन्द्रियप्रत्यक्षं । केवलमनोव्यापारप्र-  
 भवमनिन्द्रियप्रत्यक्षं । तदेतद्वयमपि साव्यवहारिक देशतो  
 वैशद्यात् । अतीन्द्रिय पुनः मुख्यप्रत्यक्ष अवधिमनःपर्यय-  
 केवलज्ञानभेदात् त्रिधा । तत्र मूर्तद्रव्यालंबनमवधिज्ञानं देशा-  
 वधिपरमावधिसर्वावधिभेदात् त्रिविधं । तत्र देवनारकाणां  
 देशावधिर्भवप्रत्यय एव । तिर्यङ्मनुष्याणां गुणप्रत्ययः । इतरौ  
 मनुष्यस्य चरमशरीरस्य सयतस्य गुणप्रत्ययावेव । ऋजु-  
 मतिविपुलमतिभेदान्मनःपर्ययो द्विधा । प्रगुणनिर्वर्तितमनोवा-  
 क्कायगतसूक्ष्मद्रव्यालंबनं ऋजुमतिमनःपर्ययः । प्रगुणाप्रगुण-  
 निर्वर्तितमनोवाक्कायगतसूक्ष्मेतरार्थावलंबनो विपुलमतिमनःप-  
 र्ययः । त्रिकालगतानतपर्यायपरिणतजीवाजीवद्रव्याणां युगप-  
 त्साक्षात्करणं केवलज्ञानं अखिलावरणवीर्यातरायनिरवशेषवि-  
 श्लेषविजृम्भितं । तद्वानस्ति कश्चित्पुरुषविशेषः सुनिश्चि-  
 तासंभवद्वाधकप्रमाणत्वात् सुखादिवत् । न खलु तस्य प्रत्यक्षं  
 बाधकमप्रवृत्तेः । ततो निवर्तमानं तद्वाधकमिति चेदयुक्त-

मेतत् । कुट्यादिपरभागादेरप्यसत्त्वापत्तेः । नाप्यनुमानम-  
नुत्पत्तेः । साध्यमाधनसवधग्रहणपूर्वकमेव ह्यनुमानमुत्पद्यते ।  
न च वक्तृत्वादेरसर्वज्ञत्वेन सवधः साकल्येन केनचित्प्रति-  
पत्तुं शक्यः । सर्वेषां किञ्चिज्ज्ञत्वात् । अनुमानातरात्तत्सं-  
बंधप्रतिपत्तौ चानवस्थापत्तेः । ततः संदिग्धानैकातिकाद्व-  
क्तृत्वादेर्न सर्वज्ञत्वनिषेधः साधनीयः । नागमादप्यसौ बाध्यते  
तस्यापौरुषेयासिद्धे पौरुषेयस्य तत्साधकत्वात् । दृष्टेष्टाविरुद्ध  
हि वचनमागमो न सर्वज्ञ । तच्च सर्वज्ञप्रणीतमेव न रागद्वेष-  
मोहाक्रान्तपुरुषप्रयुक्तं । तस्य तथाविधवचनप्रयोगायोगात् ।  
स्थ्यापुरुषवत् । नन्वेव श्रुतस्य मुगतादीनामपि सभवात्  
अर्हन्नेव तत्प्रणेता न संभवतीति चेन्न । तेषामपि दृष्टेष्टवि-  
रुद्धवक्तृत्वात् । अनेकातात्मकवस्तुप्रतिपादक हि प्रवचनं  
दृष्टेष्टाविरोधि प्रत्यक्षादिप्रमाणाविसवादादिति ॥

इदानीं श्रुतस्य व्यापारभेद दर्शयति—

उपयोगौ श्रुतस्य द्वौ स्याद्वादनयसंज्ञितौ ॥

स्याद्वादः सकलादेशो नयो विकलसंकथा १२

भवतः । कौ उपयोगौ व्यापारौ । कस्य श्रुतस्य श्रूयते  
इति श्रुतमाप्तवचनं । वर्णपदवाक्यात्मकं द्रव्यरूपं तस्य  
भावश्रुतस्य वा श्रवणं श्रुतमिति निरुक्तेः । कति द्वौ । किं ना-  
मानौ स्याद्वादनयसंज्ञितौ स्यात्कथंचित् प्रतिपक्षापेक्षया वचनं

स्याद्वादः । नयनं वस्तुनो विवक्षितधर्मप्रापणं नयः । स्याद्वा-  
 दश्च नयश्च स्याद्वादनयौ । इत्थं संज्ञे व्यपदेशौ संजाते  
 ययोस्तौ तथोक्तौ । तौ लक्षणतो निर्दिशति—स्याद्वाद उच्यते ।  
 कः सकलादेशः सकलस्यानेकधर्मणो वस्तुन आदेशः कथनं ।  
 यथा जीवपुद्गलधर्माधर्माकाशकालाः षडर्थाः । तत्र ज्ञानदर्श-  
 नसुखवीर्यैरसाधारणैर्धर्मैः सर्वत्र प्रमेयत्वागुरुलघुत्वधर्मित्वगु-  
 णित्वादिभिः साधारणैर्मूर्तत्वसूक्ष्मत्वासंख्यातप्रदेशत्वादिभिश्च  
 साधारणासाधारणैरनेकांतात्मको जीवः, पुद्गलः पुनः स्पर्शरस-  
 गंधवर्णैरसाधारणैः सत्त्वादिभिः साधारणैरचेतनत्वमूर्तत्वादिभिः  
 साधारणासाधारणैश्चानेकांतात्मकः । धर्मश्च गतिहेतुत्वेनासाधा-  
 रणेन सत्त्वादिभिः साधारणैरचेतनत्वादिभिरुभयैरप्यनेकांता-  
 त्मकः । स्थितिहेतुत्वेनासाधारणेन सत्त्वादिभिः साधारणैर्मूर्त-  
 त्वादिभिश्च साधारणासाधारणैर्धर्मोऽनेकांतात्मकः । अवगा-  
 हनेनासाधारणेन सत्त्वादिभिः साधारणैर्मूर्तत्वादिभिर्द्वयैरप्या-  
 काशमनेकांतात्मकं । वर्तनयाऽसाधारण्या सत्त्वादिभिः साधा-  
 रणैर्मूर्तत्वादिभिः साधारणासाधारणैश्च कालोऽनेकांतात्मकः ।  
 उत्पादव्ययध्रौव्ययुक्तं सदिति वा प्रतिपादनं । पुनर्नयो  
 भवति । का विकलसंकथा । विकलस्य विवक्षितैकधर्मस्य  
 सम्यक्प्रतिपक्षापेक्षया कथा प्रतिपादनं, यथा जीवो ज्ञातैव  
 द्रष्टव्य इत्यादि । ननु ज्ञातुरभिप्रायो नय इत्युक्तं प्राक्  
 हृदानीं पुनर्वचनात्मको नयः किमित्युच्यते इति चेत् उपचा-

रान्नयेहेतोर्वचनस्यापि नयत्वाविरोधात् । श्रुतज्ञानस्य हेतोर्वचनस्य श्रुतव्यपदेशवचनवत् । तथाहि स्याज्जीव एव ज्ञानाद्यनेकात इति प्रमाणवाक्य । स्यादस्त्येव जीव इति नयवाक्यं च सप्तभंग्या प्रतिष्ठित । स्यादस्त्येव जीव स्वद्रव्यक्षेत्रकालभावविवक्षया । स्यान्नास्त्येव जीव परद्रव्यक्षेत्रकालभावविवक्षया । स्यादस्तिनास्त्येव जीवः स्वपरद्रव्यक्षेत्रकालभावक्रमविवक्षया । स्यादवक्तव्य एव जीवः युगपत्स्वपरद्रव्यक्षेत्रकालभावविवक्षया । स्यादस्त्यवक्तव्य एव जीवः स्वद्रव्यादिविवक्षया सह युगपत्स्वपरद्रव्यक्षेत्रकालभावविवक्षया । स्यान्नास्त्यवक्तव्य एव जीवः परद्रव्यादिविवक्षया सह युगपत्स्वपरद्रव्यक्षेत्रकालभावविवक्षया । स्यादस्तिनास्त्यवक्तव्य एव जीवः क्रमेण स्वपरद्रव्यादिविवक्षया सह युगपत्स्वपरद्रव्यक्षेत्रकालभावविवक्षयेति दृष्टेष्टाविरोधेन विधिप्रतिषेधद्वारेण सप्तभंगीकरूपनाया सर्वत्र संभवात् । एवमेकानेकनित्यानित्यभेदाभेदादावपि योज्य ॥

ननु सम्यग्दर्शनज्ञानचारित्राणि मोक्षमार्ग इत्यादिवाक्येषु शास्त्रे लोके वा स्यात्कारः किमिति न प्रयुज्यते यतोऽनेकातः सर्वत्र वाक्यार्थः स्यादित्याक्षेपे इदमाह—

अप्रयुक्तेऽपि सर्वत्र स्यात्कारोऽर्थात्प्रतीयते ॥

विधौ निषेधेऽप्यन्यत्र कुशलश्चेत्प्रयोजकः १३



प्रतीयतेऽधिगम्यते । कः स्यात्कारः स्यादिति पदमव्ययं ।  
 क सर्वत्र शास्त्रे लोके वा । कस्मिन्विषये विधौ सत्त्वादौ  
 साध्ये । न केवलं विधौ किंतु निषेधेऽपि असत्त्वादावपि  
 साध्ये । अन्यत्वापि अन्यस्मिन्ननुवादातिदेशादावपि । किंवि-  
 शिष्टोऽपि अप्रयुक्तोऽपि स्यादस्ति जीव इत्यनुक्तोऽपि । तर्हि  
 कुतः प्रतीयते इति चेदाह— अर्थात् सामर्थ्यात् । तथाहि  
 सम्यग्दर्शनादित्यात्मकत्वे मार्गस्य कथमेकत्वमेकत्वे वा  
 कथं त्वित्वमिति विरोधस्य कथंचिदित्येव परिहारो न सर्व-  
 थेति । द्रव्यपर्यायोपेक्षया मार्गस्यैकानेकत्वाविरोधात् । ततः  
 कथंचिदित्यर्थसामर्थ्यात् तद्वाचकः स्यात्कारोऽप्रयुक्तोऽपि  
 प्रतीयत एव । चेद्यदि । कुशलः स्यात् व्यवहारे प्रबुद्धः  
 स्यात् । कः प्रयोजकः प्रतिपादकः । तथा एवकारोऽपि  
 प्रतीयते । तत एव रत्नत्रयात्मक एव मोक्षमार्ग इत्य-  
 वधारणाभावे सम्यग्दर्शनमेव मार्गः प्रसज्येत, अन्यदेव  
 वा द्वयमेव वेत्यातिप्रसंगस्य दुर्निवारत्वात् । न चैव-  
 मसाधारणस्वरूपस्यैव लक्षणत्वात् । नन्वेवमप्रयुक्तयोरपि  
 स्यात्कारैवकारयोरर्थतः प्रतीतौ कचिद्विभक्तिमिति कैश्चित्प्रयु-  
 ज्येते इति चेन्न । प्रतिपाद्याशयवशात्तत्प्रयोगोपपत्तेः ॥

ननु वर्णपदवाक्यात्मकस्य शब्दस्य विवक्षाविषयत्वात्क-  
 थमर्थात्स्यात्कारः प्रतीयत इत्याशक्याह—

वर्णाः पदानि वाक्यानि प्राहुरर्थानवाञ्छितान् ॥  
वाञ्छितोश्च कचिन्नेति प्रसिद्धिरियमीदृशी ॥१४॥  
स्वेच्छया तामतिक्रम्य वदतामेव युज्यते ॥  
वक्त्रभिप्रेतमात्रस्य सूचकं वचनं न्विति ॥१५॥

प्राहुरभिदधति । के वर्णा अक्षराणि गकारादीनि ।  
तथा पदानि गवादीनि । तथा वाक्यानि च गामान-  
येत्यादीनि । कान् अर्थान् अभिधेयान् । किंविशिष्टान्  
अवाञ्छितान्, अविवक्षितान् भूम्यादीन् । वाञ्छितोश्च विव-  
क्षितानपि सास्नादिमदादीन् । कचिन्मदबुद्धिषु प्रतिपाद्येषु ।  
न प्राहुस्तेषां ततोऽर्थाधिगमाभावात् । इत्येवप्रकारा इय  
सर्वजनप्रतीता प्रसिद्धि रूढिः । ईदृशी विचित्रा व्यव-  
हारिभिरभ्युपगंतव्या तथैवार्थक्रियोपपत्तेः । तत्र वर्णाः  
स्वरव्यंजनरूपाश्चतुःषष्टिः । वर्णानां परस्परापेक्षाणां निरपेक्षः  
समुदायः । पद अव्ययानव्ययभेदभिन्नः । तत्रानव्ययं  
द्विधा मुव्रतं तिङंतं चेति । अव्ययमनेकधा तसादिभेदात् ।  
पदानां परस्परापेक्षाणां निरपेक्षः समुदायो वाक्यः ।  
तत्रेधा क्रियाप्रधानं कारकप्रधानमुभयात्मकं चेति ।  
ता प्रसिद्धिमतिक्रम्यैव उल्लेख्यैव । स्वेच्छया स्वैरभावेन ।  
वदता कथयता सौगतानां । युज्यते युक्तं भवतीति अधि-  
क्षेपवचनं । कथं शब्दः सूचकं वाचकः । कस्य वक्त्र-

भिप्रेतमात्रस्य वक्तुः प्रयोजकस्याभिप्रेतमभिप्रायो विवक्षा  
तावन्मात्रस्यैव न बहिरर्थस्येति । नु. अहो आश्चर्यमि-  
त्याक्षेपो गम्यते । सामान्यविशेषात्मनो बहिरर्थस्य शब्द-  
प्रयोगात्प्रतीतेस्तस्यैव तदर्थत्वात् । अभिप्रायस्य ततः स्वप्ने  
ऽप्यप्रतीतिः । यतो यत्र विषये प्रतीतिप्रवृत्तिप्राप्तयः सम-  
नुभूयते स तस्यार्थ इति न्यायात् ॥

अथेदानीं नयभेदानाह—

श्रुतभेदा नयाः सप्त नैगमादिप्रभेदतः ॥

द्रव्यपर्यायमूलास्ते द्रव्यमेकान्वयानुगं ॥१६॥

निश्चयात्मकमन्योऽपि व्यतिरेकापृथक्त्वगः ॥

निश्चयव्यवहारौ तु द्रव्यपर्यायमाश्रितौ ॥१७॥

ते प्रागुक्तलक्षणा नया भवति । के ते श्रुतस्य सकला-  
देशस्यागमस्य भेदा विकल्पा विकलादेशाः । कति सप्त ।  
कुतः नैगमादिप्रभेदतः । नैगम आदिर्येषां संग्रहादीनां ते  
नैगमादयस्ते च ते प्रभेदाश्च विशेषास्तानाश्रित्य । किं  
विशिष्टाः द्रव्यपर्यायमूला. द्रव्य च पर्यायश्च द्रव्यपर्यायौ  
मूले विषयौ येषां ते तथोक्ताः । तत्र द्रव्यस्य स्वरूपमाह—द्रव्यं  
सामान्य भवति । किंविशिष्टं एकान्वयानुगं एकं चान्वयश्च  
एकान्वयौ तावन्नुगच्छति व्याप्नोतीत्येकान्वयानुगं तत्रैकानुगम-

र्थतासामान्य पूर्वापरपर्यायव्यापक सदृशपरिणामलक्षणं तिर्य-  
क्तासामान्यमन्वयानुगं । पुन. किंविशिष्ट निश्चयात्मकं निर्ग-  
तश्च यः पर्यायातरसकरो यस्मादसौ निश्चयः पर्यायः स  
आत्मा यस्य तत्तथोक्तं । अपि पुनरन्यः पर्यायो विशेषो  
भवति । किंविशिष्टः व्यतिरेकपृथक्त्वगः । व्यतिरेकश्च  
पृथक्त्वं च ते गच्छति तादात्म्येन परिणमतीति स तथोक्तः ।  
तत्र व्यतिरेक. एकस्मिन्द्रव्ये क्रमभाविपर्यायः । पृथक्त्वगः  
पुनरर्थांतरगतो विसदृशपरिणामः । ननु निश्चयव्यवहारौ  
नयौ शास्त्रांतरे प्रतिपादितौ तयोः किमालंबनमित्या-  
शङ्क्याह—तु पुनर्निश्चयव्यवहारौ मूलनयौ आश्रितौ आलं-  
वितवंतौ । किं द्रव्यपर्यायं । द्रव्यं च पर्यायश्च तयोः  
समाहारद्वंद्वे एकत्वनष्टे । द्रव्यं श्रितो निश्चयनयो द्रव्या-  
र्थिक इत्यर्थः । पर्यायाश्रितो व्यवहारनय. पर्यायार्थिक  
इत्यर्थः ॥

अथ नैगमादीन् प्रागुक्तानपि मदमतिशिष्यानुग्रहार्थं  
पुनर्वक्तुकामस्तावनैगमतदाभासौ निरूपयति—

गुणप्रधानभावेन धर्मयोरेकधर्मिणि ॥

विवक्षा नैगमोऽत्यंतभेदोक्तिः स्यात्तदाकृतिः १८

स्यात् । कः नैगमो नय. । का विवक्षा अभिप्राय ।  
कयो धर्मयोः एकत्वानेकत्वयोः । केन गुणप्रधानभावेन

गुणश्च प्रधानं च तयोर्भावो मुख्यामुद्यता तेन । क  
एकधर्मिणि एकोऽभिन्नो धर्मी द्रव्यं तस्मिन् । तदाकृतिः  
तस्य नैगमस्याकृतिराभासः स्यात् । का अत्यंतभेदोक्तिः  
अत्यंतो निरपेक्षो भेदो नानात्व तस्योक्तिर्वचनं नैयायिका-  
द्यभिप्रायो नैगमाभास इत्यर्थः ॥

अथ सग्रहतदाभासावाह—

सदभेदात्समस्तैक्यसंग्रहात्संग्रहो नयः ।

दुर्नयो ब्रह्मवादः स्यात्तत्स्वरूपानवासितः १९

स्यात्कः संग्रहो नयः । कस्मात्समस्तैक्यसंग्रहात् सम-  
स्तस्य जीवाजीवविशेषस्यैक्येन एकत्वेन संग्रहात् संक्षिप्य  
ग्रहणात् । कथमनेकस्य संक्षेपणमित्याशंक्याह— सदभेदात् ।  
सत् सत्त्वसामान्यं तच्चासावभेदश्च तमाश्रित्य । न हि  
सत्त्वात् किञ्चिद्विन्नमस्तीति वक्तुं युक्तं विरोधात् । दुर्नयः  
संग्रहाभासः । स्यात् । कः ब्रह्मवादः सत्ताद्वैतं । कुतः  
तत्स्वरूपानवासितः । तस्य परपरिकल्पितब्रह्मणः स्वरूप भेद-  
प्रपञ्चशून्यं सन्मात्रं तस्यानवासिः प्रमाणादप्राप्तिस्ततः । न  
खलु प्रत्यक्षादिप्रमाणात् प्राप्यते तथाऽप्रतीतिः ॥

अथ व्यवहारनयं निरूपयति—

व्यवहारानुकूल्यात्तु प्रमाणानां प्रमाणता ॥

नान्यथा बाध्यमानानां ज्ञानानां तत्प्रसंगतः २०

प्रमाणता अविसंवादकत्वं स्यात् । केषां प्रमाणानां प्रमाणत्वेनाभ्युपगतानां । कुतः व्यवहारानुकूल्यात्तु संग्रहभेदको व्यवहारस्तस्यानुकूल्यमविसंवादस्तस्मादेव । अन्यथा तद्विसंवादात् । प्रमाणता न स्यात् । कुतः बाध्यमानानां संशयादीनां विसवादिना ज्ञानानां । तत्प्रसंगतः प्रमाणाप्रसंगात् । तत्र प्रमाणेतरव्यवस्थानिवन्धनत्वाद्व्यवहारो न योऽन्यथा तदाभास इत्यर्थः ॥

अथ ऋजुसूत्रनयं साभासं प्ररूपयति—

भेदं प्राधान्यतोऽन्विच्छन् ऋजुसूत्रनयो मतः ।  
सर्वथैकत्वविक्षेपी तदाभासस्त्वलौकिकः ॥२१॥

मतः इष्टः । कः ऋजुसूत्रनयः । किं कुर्वन् अन्विच्छन् अभिप्रेयन् । क भेदं पर्याय । कुतः प्राधान्यतः मुख्यत्वेन । अनेन गौणत्वेन द्रव्यमप्यपेक्षत इत्यर्थः । तु पुनस्तदाभासो भवति । किंविशिष्टः एकत्वविक्षेपी एकत्व द्रव्यं विक्षिपति निराकरोतीत्येवंशील एकत्वविक्षेपी । कथं सर्वथा प्राधान्यतोऽप्रधान्यतश्च । पुनः किंविशिष्टः अलौकिकः लोको व्यवहारस्तत्प्रयोजनो लौकिकस्तद्विपर्ययोऽलौकिकः अलौकिकादित्यर्थः । न हि परस्पर सजातीय-विजातीयव्यावृत्ताः प्रतिक्षणविग्ररारवः परमाणवो व्यवहियते परीक्षकै यतस्तद्विषयो नयाभासो न स्यात् ॥

अथोक्तनयानां विशेषणं विशेषनयस्वरूपं च प्रतिपादयति—

चत्वारोऽर्थनया ह्येते जीवाद्यर्थव्यपाश्रयात् ॥

त्रयः शब्दनयाः सत्यपदविद्यां समाश्रिताः ॥२२॥

एते । के नैगमादयः प्रागुक्ताः । चत्वारोऽर्थनयाः  
अर्थप्रधाना नयाः । कुतः जीवाद्यर्थव्यपाश्रयात् जीवाजी-  
वानामर्थानां व्यपाश्रयादालंबनात् । त्रयः शेषाः शब्दस-  
मभिरूढैवंभूताः । शब्दनयाः शब्दप्रधाना नयाः । किंवि-  
शिष्टाः सत्यपदविद्यां समाश्रिताः सत्यानि प्रमाणातरावाधि-  
तानि पदानि कालकारकादिभेदवाचीनि तेषां विद्या व्याक-  
रणशास्त्रं तामाश्रिता आलमिताः । व्याकरणाश्रितत्वादित्यर्थः । तत्र कालकारकलिङ्गादिभेदादर्थभेदकृच्छब्दनयः ।  
पर्यायशब्दभेदादर्थभेदकृत्समभिरूढनयः । क्रियाशब्दभेदाद-  
र्थभेदकृदेवंभूतनयः ॥

अकलंकप्रभाभारद्योतितं श्रुतमर्थतः ॥

प्रमानयोपयोगात्म सौरी वृत्तिः प्रबोधयेत् ॥ १ ॥

इत्यमयचंद्रसूरिकृतौ लघीयस्त्रयतात्पर्यवृत्तौ स्याद्वादभूषणसंज्ञाया

श्रुतोपयोगपरिच्छेदः षष्ठः ॥ ६ ॥

अथेदानीं निक्षेपस्वरूपनिरूपणपुरस्सरं शास्त्राध्ययनफल  
निर्दिशति—

श्रुतादर्थमनेकांतमधिगम्याभिसंधिभिः ॥  
परीक्ष्य तौस्तान् तद्धर्माननेकान् व्याव-  
हारिकान् ॥ १ ॥ नयानुगतनिक्षेपैरुपायै-  
र्भेदवेदने ॥ विरचय्यार्थवाक्प्रत्ययात्म-  
भेदान् श्रुतार्पितान् ॥ २ ॥ अनुयुज्या-  
नुयोगैश्च निर्देशादिभिदागतैः ॥ द्रव्या-  
णि जीवादीन्यात्मा विवृद्धाभिनिवेशनः  
॥ ३ ॥ जीवस्थानगुणस्थानमार्गणास्था-  
नतत्त्ववित् ॥ तपोनिर्जीर्णकर्माऽयं विमु-  
क्तः सुखमृच्छति ॥ ४ ॥

ऋच्छति प्राप्नोति । कः अयं प्रत्यक्षादिप्रमाणासिद्ध  
आत्मा । किं सुखं परमस्वास्थ्यमनतज्ञानादिगुणरूपं ।  
किंविशिष्टः सन् विमुक्तः सन् विशेषेणसामस्त्येन मुक्तः  
कर्मरहितः सन् । पुनरपि कथंभूतः तपोनिर्जीर्णकर्मा । तपसा  
यथाख्यातचारित्रलक्षणेन व्युपरतक्रियानिवृत्तिशुक्लध्यानेन  
निर्जीर्णानि निर्मूलितानि कर्माणि ज्ञानावरणादीनि द्रव्यभा-



वरूपाणि येनासौ तथोक्तः । अनेन चारित्रतपस्याराधना-  
द्वयं सूचितं । भूय. किंभूतः जीवस्थानगुणस्थानमार्गणा-  
स्थानतत्त्ववित् । जीवानां स्थानानि समासाः स्थानयोन्यवगा-  
हकुलभेदा जीवस्थानानि । गुणानां मिथ्यात्वादिपरिणा-  
माना स्थानानि पदानि गुणस्थानानि । मार्गणानां गत्या-  
दीनामन्वेषणोपायानां स्थानानि पदानि मार्गणास्थानानि ।  
जीवस्थानानि च गुणस्थानानि च मार्गणास्थानानि च तैः  
प्रत्येकं चतुर्दशभेदैः तत्त्व जीवस्वरूप वेत्ति जानातीति  
तथोक्तः । अनेन ज्ञानाराधना ज्ञापिता । पुनः किंवि-  
शिष्टः विवृद्धाभिनिवेशनः । विशेषेण वृद्धं क्षायिकस्वरूपेण  
परिणतमभिनिवेशनं सम्यग्दर्शनं यस्यासौ तथोक्तः । अनेन  
दर्शनाराधना निरूपिता । एवमाराधनाचतुष्टयस्यैव मोक्ष-  
मार्गत्वोपपत्तेः सम्यग्दर्शनज्ञानचारित्राणि मोक्षमार्ग इति  
वचनात् । ननु सूत्रे रत्नत्रयं मोक्षमार्ग उक्तः इह पुन-  
श्चतुष्टयः प्रतिपादितस्ततो विरोध इति चेन्न । तपसश्चा-  
रित्रैस्तर्मावात् तथा प्रतिपादनसम्भवात् । चारित्रस्यैव कर्म-  
निर्जराहेतुत्वेन तपस्त्वप्रतिपादनात् । न खलु चारित्रा-  
तिरिक्तं तपोऽस्ति । तस्य मोक्षानंगत्वात् । बहिरगतपसो  
रत्नत्रयसाधनत्वात् अंतरंगस्य तु चारित्रविशेषत्वात् च  
शास्त्रे तस्य न पृथग्निर्देश इति । किं कृत्वा विरुद्धाभि-  
निवेशनः सजात इत्याशक्याह— अनुयुज्य पृष्ट्वा । कानि

द्रव्याणि द्रवति द्रोप्यत्यदुद्रुवदिति द्रव्यं गुणषर्यवद्रव्य-  
मिति वा द्रव्यलक्षणलक्षितानि । किंविशिष्टानि जीवा-  
दीनि जीवपुद्गलधर्माधर्माकाशकालनामानि । कैः अनुयोगैश्च  
प्रश्नैरेव । चगब्दस्य एवकारार्थत्वात् । किंविशिष्टैः निर्दे-  
शादिभिदां गतैः निर्देश आदिर्येषा तानि निर्देशादीनि  
निर्देशस्वामित्वसाधनाधिकरणस्थितिविधानानि । सत्सख्याक्षे-  
स्पर्शनकालांतरभावाल्पबहुत्वानि च तेषा मिदा भेदः तां  
गतैः प्राप्तैः । तत्र किमित्यनुयोगे वस्तुस्वरूपकथन निर्देश ।  
यथा चेतनालक्षणो जीव इति । कस्येत्यनुयोगे स्वस्येत्याधिप-  
त्यकथन स्वामित्व । केनेति प्रश्ने स्वेनेति करणनिरूपणं  
साधनं । कस्मिन्नित्यनुयोगे स्वस्मिन्नित्याधारप्रतिपादनमधि-  
करणं । कियच्चिरमिति प्रश्ने अनंतकालमिति कालप्ररूपणं  
स्थितिः । कतिविध इत्यनुयोगे चैतन्यसामान्यादेकविध इति  
प्रकारकथन विधानं । एव व्याख्याता निर्देशादयः । मध्य-  
मरुचिविनेयाशयवगादेतदनुयोगसभवात् । विस्तररुचिशिष्या-  
भिप्रायेण पुनः सदादयो व्याख्यायन्ते । तत्र द्रव्यपर्यायसा-  
मान्यविशेषोत्पादव्ययध्रौव्यव्यापकं सदिति कथन । सत्प्ररूपणं  
यथा सति जीवाः संति मिथ्यादृष्टयः संति सासादनसम्य-  
गदृष्टयः सति सम्यञ्मिथ्यादृष्टयः सत्यसयतम्यगदृष्टयः सति  
देशसयताः सत्यपूर्वकरणसयताः सत्यनिवृत्तिकरणवादरसापरा-  
यसंयता संति सूक्ष्मसांपरायसंयताः सत्युपगातकषायछद्मस्थ-

व्रीतरागाः सति क्षीणकषायछद्मस्थर्वातरागाः संति सयोगि-  
 केवलिनः सत्ययोगिकेवलिनः संति सिद्धाश्च शुद्धात्मान  
 इत्यादि । भेदगणना संख्या । यथा अनंतानंता जीवाः ।  
 मिथ्यादृष्टयोऽनंतानंता इत्यादि । वर्तमाननिवासः क्षेत्रं यथा  
 जीवानां क्षेत्रं लोकस्यासंख्येयभागः संख्येयभागः सर्वलोको  
 वेत्यादि । तदेव त्रिकालगोचरं स्पर्शनं यथा सर्वलोकदि ।  
 कालो गुणस्थानायामोऽनर्मुहूर्तादि । विवक्षितगुण परित्यज्य  
 गुणातर प्राप्तस्य पुनस्तद्गुणप्राप्तिर्यावत्तावान् विरहकालोऽनर्मु-  
 हूर्तादिः । भाव आत्मनः परिणामः औदयिकादिः । परस्परं  
 संख्याविशेषोऽल्पबहुत्वमिति । पूर्वं कृत्वा विरचय्य न्यस्य । कान्  
 अर्थवाकप्रत्ययात्मभेदान् । अर्थश्च वाक्च प्रत्ययश्च ते आत्मानः  
 स्वभावा येषां ते च ते भेदाश्च व्यवहारास्तान् । तत्रार्थात्मानौ  
 भेदौ द्रव्यभावौ तयोरर्थधर्मत्वात् । वागात्मको नामव्यवहारः ।  
 प्रत्ययात्मकश्च स्थापनाव्यवहारः । तस्य संकल्परूपत्वात् ।  
 किंविशिष्टोस्तान् श्रुतार्पितान् श्रुतेनानेकातेन विकल्पितान् ।  
 कैः नयानुगतनिक्षेपैः नयान् द्रव्यपर्यायविषयाननुगता अनु-  
 वृत्ता निक्षेपा न्यासास्तैः । किंरूपैः उपायैः कारणैः । क  
 भेदवेदने मुख्यामुख्यविशेषनिर्णये कारणभेदैरित्यर्थः । आदौ किं  
 कृत्वा परीक्ष्य विचार्य । कान् तौस्तान् वीप्साया द्विर्वचनं ।  
 तत्र द्रव्यक्षेत्रकालभावविवक्षितानित्यर्थः । तान् कान् तद्धर्मान्  
 तस्यानेकांतात्मनो वस्तुनो धर्माः सत्त्वादयस्तान् । कथंभूतान्

अनेकान् अनंतान् । पुनरपि कथंभूतान् व्यावहारिकान्  
व्यवहारो हानादिरूपः प्रयोजनं येषां ते व्यावहारिकास्तान् ।  
कैः परीक्ष्य अभिसधिभिः ज्ञातुरभिप्रायैः नयैरित्यर्थः । पूर्वं  
किं कृत्वा अधिगम्य ज्ञात्वा । क अर्थ जीवादिप्रमेयं । किंवि-  
शिष्टं अनेकांतात्मकं अनेके अंताः सहक्रमभुवो धर्मा यस्या-  
सावनेकातस्तं । कस्मात् श्रुतात् स्याद्वादात् । अनेकांतः  
प्रमाणादिति वचनात् । संक्षेपरुचिविनेयाशयवशादिदमुक्तं ।  
अयमर्थः— अनेकांतात्मक जीवाद्यर्थमुत्पादव्ययध्रौव्ययुक्तं सदि-  
त्यादिश्रुतान्निश्चित्य पुनस्तद्धर्मान् व्यवहारार्थं नैगमादिनयैः  
परीक्षते संक्षेपरुचिः प्रमाता । तस्य तावतैव तत्त्वाधिगमसं-  
भवात् । मध्यमरुचिः पुनर्विशेषज्ञानोपायैर्नामादिनिक्षेपैरर्था-  
भिधानप्रत्ययरूपान् भेदान् न्यस्य निर्देशादिभिरनुयोगैरनुयुक्ते ।  
तस्यैव तावत्प्रपञ्चकांक्षितत्वात् । विस्तररुचिस्तु जीवादि-  
द्रव्याणि प्रत्येकं सदादिभिरनुयोगैरनुयुज्य गुणजीवपर्याप्त्या-  
दिभेदैस्तत्त्व वेत्ति । ततो विशुद्धाधिगमसम्यग्दर्शनः सन्  
शुक्लध्यानरूपांतरंगतपसा कृत्स्नकर्मनिर्मूलनं कृत्वा विमुक्तः  
सुख तत्फलमनुभवतीति ॥ निर्ज्ञाताः प्रमाणनयनिर्देशादयः ।  
निक्षेपाः के प्रतिपाद्यतामिति चेदुच्यते— अधिगमोपायाः  
निक्षेपाः ते चत्वारः । नामनिक्षेपः, स्थापनानिक्षेपः,  
द्रव्यनिक्षेपः, भावनिक्षेप इति । तत्र जातिद्रव्यगुणक्रियाणि  
नामप्रतीहार इत्यादि । एकजीवानेकाजीवनाम काका-

वल्लिकावाही हार इत्यादि । अनेकजीवैकाजीवनाम आंदोलकमित्यादि । अनेकजीवाजीवनाम नगरमित्यादि । आहितनामकस्य द्रव्यस्य सोऽयमिति सकल्पेन व्यवस्थाप्यमाना स्थापना । सा द्विधा सद्भावस्थापनाऽसद्भावस्थापना चेति । तत्र मुख्यद्रव्याकृतिः सद्भावस्थापना अर्हत्प्रतिमादिः । तदाकारशून्या असद्भावस्थापना कपर्द्यादि । द्रव्यमपि द्विधा आगमनोआगमभेदात् । तत्र जीवादिप्राभृतज्ञायी चिरपरप्रतिपादनाद्युपयोगरहितः श्रुतज्ञानी आगमद्रव्य । नोआगमद्रव्यं त्रेधा ज्ञायकशरीरभावितद्व्यतिरिक्तभेदात् । तत्र जीवादिप्राभृतज्ञायकस्य शरीरं त्रिविध अतीतानागतवर्तमानविकल्पात् । अतीतं च त्यक्तं च्युतं च्यावित चेति त्रिधा । तत्र त्यक्तं प्रायोपगमनेङ्गिनीभक्तप्रत्याख्यानभेदसमाधिभरणविसृष्टं । स्वायुःपाकवशाच्छिन्नं च्युतं । विषवेदनादिना खंडितायुष च्यावितमिति । गत्यतरे स्थितो जीवो मनुष्यत्वामिमुखो भावीत्युच्यते । कर्मनोकर्मभेद तद्व्यतिरिक्तं । तत्र ज्ञानावरणाद्यष्टविधमात्मनः पारतन्त्र्यनिमित्तं कर्म । शरीरत्रयपर्याप्तिषट्कयोग्यपुद्गलपरिणामो नोकर्म । तैजसस्यौदारिकवैक्रियिकाहारकेष्कंतर्भावात् । विग्रहगतौ च कर्मणोऽतर्भावात् । भावश्चागमनोआगमभेदात् द्वेधा । तत्र आगमभावो जीवादिप्राभृतज्ञायी तदुपयुक्तः श्रुतज्ञानी । विवक्षितपर्यायपरिणतो नोआगमभावः । ननु निक्षेपाभावेऽपि

प्रमाणन्यैरधिगम्यत एव तत्त्वार्थ इति चेन्न अप्रकृत-  
निराकरणार्थत्वात् । प्रकृतप्ररूपणार्थत्वाच्च निक्षेपस्य । न  
स्वलु नामादावप्रकृते प्रमाणनयाधिगतो भावो व्यवहारा-  
याल । मुख्योपचारविभागेनैव तत्सिद्धेः । न च तद्वि-  
भागो नामादिनिक्षेपैर्विना संभवति येन तदभावेऽपि तत्त्वा-  
धिगतिः स्यात् ॥

अथ भूयः शास्त्राध्ययनफलं दर्शयति—

भव्यः पंचगुरून् तपोभिरमलैराराध्य  
बुध्वाऽऽगमं । तेभ्योऽभ्यस्य तदर्थमर्थ-  
विषयाच्छब्दादपभ्रंशतः ॥ दूरीभूततरा-  
त्मकादधिगतो बोद्धाऽऽकलंकं पदं ।  
लोकालोककलावलोकनबलप्रज्ञो जिनः  
स्यात् स्वयं ॥ ५ ॥

स्याद्भवेत् । कः भव्यः मोक्षहेतुरत्नत्रयरूपेण भवि-  
ष्यति परिणंस्यतीति भव्यः । अभव्यस्य मुक्तावनाधिकारात् ।  
किंविशिष्टः स्यात् जिनः स्यात् । पुनः कथंभूतः लोकालो-  
ककलावलोकनबलप्रज्ञः पट्द्रव्यसमवायो लोकः ततो बहि-  
रलोकः केवलाकाशरूपः । तयोः कला विभागः । अथवा  
लोकश्चालोकश्च कलाश्च जीवादयः पदार्थाः तासामवलो-

कनं तत्र बलं शक्तिः प्रज्ञा प्रकृष्टं ज्ञानं च विद्यते  
 यस्य स तथोक्तः । कथं स्वयं स्वेनात्मना नेंद्रियादि-  
 साहाय्येनेत्यर्थः । पुनरपि किंविशिष्टः अधिगतः प्राप्तः  
 किं पदं स्थानं । किंविशिष्टं आकलंकं अकलंकानामिदं  
 आर्हत्यमित्यर्थः । ननु मुक्तौ जीवस्य ज्ञानाभावस्तत्स्वा-  
 भाव्यविरहादित्याशंक्याह— बोद्धा बुध्यते जानातीत्येव-  
 शीलस्तत्स्वभाव इत्यर्थः । किं कृत्वा अभ्यस्य पुनःपुनर्भा-  
 वयित्वा । कं तदर्थं तस्यागमस्यार्थो जीवादिवस्तु तं ।  
 आदौ किं कृत्वा बुध्वा अधीत्य ज्ञात्वा च । कं आगमं  
 श्रुत । केभ्यः तेभ्यः पंचगुरुभ्यः सकाशात् । कस्माद-  
 वधिभूताच्छब्दात् वर्णपदवाक्यात्मकप्रयोगात् । किंविशि-  
 ष्टात् अर्थविषयात् अर्थो जीवादिवस्तु विषयो गोचरो  
 यस्य तस्मादित्यनेनान्यापोहः शब्दविषय इति सौगत-  
 मतं प्रतिक्षिप्तं । तत्र प्रवृत्त्यभावात् । पुनः किंविशिष्टात्  
 अपभ्रंशतः भ्रशो लक्षणदोषस्तस्मादपगतः अपभ्रंशस्तस्मात् ।  
 अनेन यो जागारेत्यादिवाक्याप्रामाण्यं प्रतिपादितं । ततः  
 पूर्वं किं कृत्वा आराध्य सेवित्वा कान् गुरुन् अर्हदादीन् ।  
 कति पंच । कैर्गुणैः तपोभिर्बाह्याभ्यन्तरैरिच्छानिरोधैः ।  
 किंविशिष्टैः अमलैः मिथ्यात्वादिमलरहितैः । पंचगुरुचरण-  
 स्यैव परममंगलत्वात् । तद्गुणगणानुस्मरणस्य शास्त्रपरिसमाप्तौ  
 सफलत्वात् । एवं परमागमाभ्यासात्स्वार्थसंपत्तिरुक्ता ॥

इदानीं पुनः परार्थसम्पत्तिं निर्दिशति—

प्रवचनपदान्यभ्यस्यार्थास्ततः परिनिष्ठिता- ।

नसकृदवबुद्धेद्बाह्वोधाद्बुधो हतसंशयः ॥

भगवदकलंकानां स्थानं सुखेन समाश्रितः ।

कथयतु शिवं पंथानं वः पदस्य महात्मनां ६

कथयतु प्रतिपादयतु । कः बुधः ज्ञानी । क पंथान  
मार्गप्राप्त्युपाय । किंविशिष्टं शिवं शिवस्य हेतुः शिवस्त-  
मुपचारात् । कस्य पदस्य स्थानस्य । केषां महात्मनां  
महातः ससारिभ्योऽतिरिक्ताः सिद्धा आत्मानो जीवास्तेषा ।  
केभ्यः कथयतु वः युष्मभ्य विनेयेभ्यः । केन सुखेन  
तात्त्वोष्ठपुटव्यापाराक्लेशाभावेन । किंविशिष्टः सन् समाश्रितः  
प्राप्तः । किं स्थानमवस्थान न क्षणभंग तत्त्वोपदेशाभावात् ।  
किंविशिष्ट भगवत् त्रिलोकपूजार्ह । केषा स्थानं अकलं-  
कानां न विद्यते दोषावरणरूपाः कलका येषा ते अकल-  
कास्तेषामर्हतामित्यर्थः । किंविशिष्टः सन् हतसंशयः उप-  
लक्षणमेतत् । तेनायमर्थः— हता नष्टाः संशयादयो यस्य स  
तथोक्त इति । किं कृत्वा अवबुध्य निश्चित्य । कथ  
असकृत् पुनःपुनर्ध्यात्वेत्यर्थः । कान् अर्थान् जीवादि-  
तत्त्वानि । किंविशिष्टान् परिनिष्ठितान् । व्यवस्थितान् ।  
क ततस्तेषु प्रवचनपदेषु । कस्मात् बोधात् ज्ञानात् ।



किंविशिष्टात् इद्धात् उज्ज्वलात् संकरव्यतिकरव्यतिरेकात् ।  
 अहमहमिकया प्रकाशमानादित्यर्थः । किं कृत्वा अभ्यस्य  
 परिचित्य । पुनःपुनरुपयुज्येत्यर्थः । कानि प्रवचनपदानि  
 प्रकृष्टं पूर्वापरविरोधरहित वचनं प्रकृष्टस्य वा पुरुषस्य  
 वचनं तस्य पदानि सम्यग्दर्शनादीनि णमो अररंताण-  
 मित्यादीनि वा । परमागमाभ्यासात् परिणतश्रुतज्ञानः शुक्ल-  
 ध्यानानलनिर्दग्धद्रव्यभावकलंकः सार्वज्ञ्यमापन्नो मोक्षमार्गो-  
 पदेशाय परार्थाय चेष्टतामिति भावो देवाना ॥

नाभ्यासस्तादृगस्ति प्रवचनविषयो नैव  
 बुद्धिश्च तादृक् । नोपाध्यायोऽपि शि-  
 क्षानियमनसमयस्तादृशोऽस्तीह काले ॥  
 किंत्वेतन्मे मुनीन्दुव्रतिपतिचरणाराधनो-  
 पात्तपुण्यं । श्रीमद्भट्टाकलंकप्रकरणवि-  
 वृतावस्ति सामर्थ्यहेतुः ॥ १ ॥

माऽयं मदांध इति चेतसि कोपमाधु- ।

माधुर्यमेव वहते सुधियां मदुक्तिः ॥

किं कामिनीजनमदोत्कटचाटुवाणी ।

प्राणेश्वरस्य रसनाटकनर्तकी न ॥ २ ॥

तथाऽप्येतत्परीक्षतां ।  
 मदुक्तं मत्सरोज्झिताः ॥  
 हीनाधिकमभिव्यक्तु- ।  
 मेते हि निकषोपमाः ॥ ३ ॥  
 विरुद्धं दर्शनं यस्य ।  
 निह्वस्तस्य किंकरः ॥  
 तेजोभिर्दुर्निरीक्ष्यं किं ।  
 घूकशूकोऽर्कमृच्छति ॥ ४ ॥

इत्यभयचंद्रसूरिकृतौ लघीयस्त्रयतात्पर्यवृत्तौ स्याद्वादभूषण-  
 संज्ञायां निक्षेपणप्ररूपणं सप्तमः परिच्छेदः ॥

समाप्तश्च प्रवचनप्रवेशस्तृतीय ॥

इति भट्टकलेशशाकानुसृष्टं लघीयस्त्रयाख्य प्रकरणं समाप्त ॥

भद्रमस्तु जिनशासनश्रिये । श्रायसैकपदकार्यजन्मने ॥  
 जन्मजन्मकृततापलोपनं । प्रायशुद्धनिजतत्त्ववित्तये ॥१॥

भट्टाकलङ्कप्रणीतं  
स्वरूपसम्बोधनम्



मुक्तामुक्तैकरूपो यः कर्मभिः संविदादिना ॥  
 अक्षयं परमात्मानं ज्ञानमूर्तिं नमामि तम् ॥ १ ॥  
 सोऽस्त्यात्मा सोपयोगोऽयं क्रमाद्धेतुफलावहः ॥  
 यो ग्राह्यो ग्राह्यनाद्यन्तास्थित्युत्पात्तिव्ययात्मकः ॥ २ ॥  
 प्रमेयत्वादिभिर्धर्मैरचिदात्मा चिदात्मकः ॥  
 ज्ञानदर्शनतस्तस्माच्चेतनाचेतनात्मकः ॥ ३ ॥  
 ज्ञानाद्भिन्नो न नाभिन्नो भिन्नाभिन्नः कथंचन ॥  
 ज्ञान पूर्वापरीभूतं सोऽयमात्मेति कीर्तितः ॥ ४ ॥  
 स्वदेहप्रमितश्चायं ज्ञानमात्रोऽपि नैव सः ॥  
 ततः सर्वगतश्चायं विश्वव्यापी न सर्वथा ॥ ५ ॥  
 नानाज्ञानस्वभावत्वादेकोऽनेकोऽपि नैव सः ॥  
 चेतनैकस्वभावत्वादेकोनेकात्मको भवेत् ॥ ६ ॥  
 न वक्तव्यः स्वरूपाद्यैर्निर्वाच्यः परभावतः ॥  
 तस्मान्नैकान्ततोऽवाच्यो नापि वाचामगोचरः ॥ ७ ॥  
 स स्याद्विधिनिषेधात्मा स्वधर्मपरधर्मयोः ॥  
 समूर्तिर्बोधमूर्तिर्त्वादमूर्तिश्च विपर्ययात् ॥ ८ ॥  
 इत्याद्यनेकधर्मत्वं बन्धमोक्षौ तयोः फलम् ॥

आत्मा स्वीकुरुते तत्तत्कारणैः स्वयमेव तु ॥ ९ ॥  
 कर्ता य कर्मणा भोक्ता तत्फलाना स एव तु ॥  
 वहिरन्तरूपायाभ्या तेषा मुक्तत्वमेव हि ॥ १० ॥  
 सदृष्टिज्ञानचारित्रमुपाय स्वात्मलब्धये ॥  
 तत्त्वे याथात्म्यसंस्थित्यमात्मनो दर्शन मतम् ॥ ११ ॥  
 यथावद्वस्तुनिर्णीति. सम्यग्ज्ञान प्रदीपवत् ॥  
 तत्स्वार्थव्यवसायात्म कश्चित्प्रमितेः पृथक् ॥ १२ ॥  
 दर्शनज्ञानपर्यायेषूत्तरोत्तरभाविषु ॥  
 स्थिरमालम्बन यद्वा माध्यस्थ्य सुखदुःखयोः ॥ १३ ॥  
 जाता द्रष्टाऽहमेकोऽह सुखे दुःखे न चापरः ॥  
 इतीदं भावनादार्ढ्यं चारित्रमथवा पर. ॥ १४ ॥  
 तदेतन्मूलहेतोः स्यात्कारण सहकारकम् ॥  
 तद्वायु देशकालादि तपश्च वहिरङ्गकम् ॥ १५ ॥  
 इतीदं सर्वमालोच्य सौस्थ्ये दौःस्थ्ये च शक्तित ॥  
 आत्मान भावयन्नित्य रागद्वेषविवर्जितम् ॥ १६ ॥  
 कषायै रञ्जितं चेतस्तत्त्व नैवावगाहते ॥  
 नीलीरक्तेऽम्बरे रागो दुराधेयो हि कौकुमः ॥ १७ ॥  
 ततस्त्वं दोषनिर्मुक्त्यै निर्मोहो भव सर्वतः ॥  
 उदासीनत्वमाश्रित्य तत्त्वचिन्तापरो भव ॥ १८ ॥  
 हेयोपादेयतत्त्वस्य स्थितिं विज्ञाय हेयतः ॥  
 निरालम्बो भवान्यस्मादुपेये सावलम्बन ॥ १९ ॥

स्व पर चेति वस्तुत्वं वस्तुरूपेण भावय ॥  
 उपेक्षाभावनेत्कर्षपर्यन्ते शिवमाप्नुहि ॥ २० ॥  
 मोक्षेऽपि यस्य नाकाक्षा न मोक्षमधिगच्छति ॥  
 इत्युक्तत्वाद्विद्वान्वेपी काक्षा न कापि योजयेत् ॥ २१ ॥  
 साऽपि च स्वात्मनिष्ठत्वात्मुलभा यदि निन्यते ॥  
 आत्माधीने मुगे तात यत्न किं न करिष्यमि ॥ २२ ॥  
 स्व पर विद्धि तत्रापि व्यामोहं छिन्धि किञ्चित्त्वमम् ॥  
 अनाकुलम्वसवेद्ये स्वरूपे तिष्ठ केवले ॥ २३ ॥  
 स्वः स्व स्वेन स्थित स्वस्मै स्वस्मात्स्वम्याविनश्यरे ॥  
 स्वस्मिन् ध्यात्वा लभेत्स्वेत्थमानन्दममृतं पदम् ॥ २४ ॥  
 इति स्वतत्त्व परिभाष्य वाञ्छय ।  
 य एतदाख्याति शृणोति चादरात् ॥  
 करोति तस्मै परमार्थसम्पद ।  
 स्वरूपसम्बोधनपञ्चविंशति ॥ २५ ॥  
 ॥ इति स्वरूपसम्बोधनम् ॥

---

॥ परमात्मने नम ॥

॥ अथ लघुसर्वज्ञसिद्धिः ॥



यस्य यज्जातीयाः पदार्थाः प्रत्यक्षाः तस्यासत्यावरणे  
तेऽपि प्रत्यक्षाः । यथा घटसमानजातीयभूतलप्रत्यक्षत्वे घटः ।  
प्रत्यक्षाश्च विमत्यधिकरणभावापन्नस्य कस्यचिद्देशादिविप्रकृ-  
ष्टत्वेन धर्माधर्माकाशकालहिमवन्मदरमकराकरादिसजातीयाः  
नष्टमुष्टिचिंतालाभालाभजीवितमरणमुखदुःखग्रहनक्षत्रमंत्रौषधि-  
शक्त्यादयो भावास्तदागमप्रणेतुरिति । न तावदयमसिद्धो  
हेतुः । तथाहि यो यद्विषयानुपदेशालिङ्गानन्वयव्यतिरेका-  
विसंवादिवचनानुक्रमकर्ता स तत्साक्षात्कारी यथा अस्मदा-  
दिर्यथोक्तजलग्नैत्यादिविषयवचनरचनानुक्रमकारी तद्वष्टा नष्ट-  
मुष्ट्यादिविषयानुपदेशालिङ्गानन्वयव्यतिरेकाविसंवादिवचनरच-  
नानुक्रमकर्ता च कश्चिद्विमत्यधिकरणभावापन्नः पुरुष इति ।  
यथोक्तविषयवचनरचनानुक्रमविशेषस्यापौरुषेयस्य कर्तुरभावा-  
दसिद्धोऽयमपि हेतुरिति चेत्कुतः पुनर्नरचितवचनरचनाविशिष्ट-  
स्यास्य वचनरचनानुक्रमविशेषस्यापौरुषेयताऽवसीयते यतोऽसि-  
द्धताऽस्य हेतोः स्यात् । न तावत्प्रत्यक्षेणापौरुषेयताऽवसीयते ।

प्रसज्यप्रतिषेधपक्षे हि पौरुषेयत्वाभावोऽपौरुषेयत्वः । तच्च-  
अनादिकालस्य अतीतस्याप्रत्यक्षीकरणं तदा न शक्यते

साक्षात्कर्तुं । तत्प्रत्यक्षीकरणे स एवार्ताद्रियार्थदर्शी स्यात् ।  
 अधुना तदभावसाधने कुमारसम्बादेरविशेषः कालिदासादेरि-  
 दानीमभावात् । प्रत्यक्षस्याभावविषयत्वविरोधादनभ्युपगमात् ।  
 अभावप्रमाणवैयर्थ्यप्रसगाच्च । अभावप्रमाणात्तदभावसिद्धिश्चेत्  
 तत्प्रमाणपंचकविनिवृत्तिरात्मा वा ज्ञाननिर्मुक्तस्तदन्यज्ञान वा  
 स्यात् । तत्र सर्वस्य प्रमाणपंचकाभावोऽसिद्धो नाभावसाधना-  
 याल परस्य । भावत्वे व्यभिचारी । पिटकत्रयेऽपि भावात् ।  
 पुरुषसद्भावावबोधकप्रमाणपंचकविनिवृत्तेरविशेषात् अतोऽस्यापि  
 वेदवदपौरुषेयतासिद्धिः । परैः पिटकत्रये पुरुषसद्भावाभ्यु-  
 पगमात् प्रमाणपंचकविनिवृत्तेरसाधकत्वमिति चेन्न । पराभ्यु-  
 पगमस्य भवतोऽप्रमाणत्वात् । प्रमाणत्वे वेदेऽपि तैरेव  
 पुरुषसद्भावाभ्युपगमादस्तु पौरुषेयत्वसिद्धिः । अन्यथाऽत्रापि  
 माभूत् अविशेषात् । आगमातरे च परैः पुरुषसद्भावा-  
 भ्युपगमात् । प्रमाणपंचकविनिवृत्तेरसाधकत्वे वेदेऽप्यसाध-  
 कत्वमस्तु । लक्षणयुक्ते बाधासंभवे तल्लक्षणमेव दूषित  
 स्यात् इति सर्वज्ञानाश्वासात् ।

कस्य वाऽभावज्ञानाभावादभावस्याभावगतिः । किं सर्वस्य  
 वादिनः प्रतिवादिनो वा ? तत्र सर्वस्याभावज्ञानाभावोऽसिद्धः  
 । प्रतिवादिनोऽभावज्ञानाभावो वेदेऽपि समानः । वादिनोऽ-  
 भावज्ञानाभावात्प्रमेयाभावस्याभावे प्रतिवादिनो वेदेऽप्यभावज्ञा-  
 नाभावात्प्रमेयाभावो न स्यात् । तयोर्विशेषाभावात् । आग-

मातरे वादिप्रतिवादिनोरुभयोरप्यभावज्ञानाभावात्प्रमेयाभावस्याभावो युज्यते । न वेदे विगानात् । प्रतिवादिनोऽभावज्ञानाभावेऽपि वादिनो भावादिति चेन्न । वादिनो यदभावज्ञानं तच्छ्रद्धानुसारिणः सांकेतिकं नाभाववलोपजातं । आगमांतरे प्रतिवादिनो प्रामाण्याभावज्ञानवत् । अन्यथाऽगृहीतसमयस्यापि अभावज्ञानोत्पत्तिः स्यात् । साकेतिकाच्चाभावज्ञानान्नाभावसिद्धिरन्यत्रापि ततोऽप्रामाण्यभावसिद्धिप्रसगात् । एतेन—प्रमाणपंचकं यत्र वस्तुरूपे न जायते । वस्तुसत्तावबोधार्थं तत्राभावप्रमाणतेत्येतत्प्रतिव्यूढ । चैत्यवन्दनादिवाक्येऽपि पुरुषवस्तुसत्तावबोधकप्रमाणपचकाप्रवृत्तिप्रसंगात् । प्रमेयाभावस्याभावात्प्रमाणपचकनिवृत्तावप्यभावप्रमाणस्याप्रवृत्तावुक्तदोषानुपगात् । आत्मा ज्ञाननिर्मुक्तोऽभावप्रमाणमित्यत्रापि सर्वथा ज्ञाननिर्मुक्तात्मनो नाभावपरिच्छेदकत्वं विरोधात्परिच्छेदस्य ज्ञानधर्मत्वात् । निषेध्यविषयप्रमाणपचकविनिर्मुक्तात्मनो व्यभिचारित्वं अन्यत्राप्यविशेषात् । तदन्यज्ञानलक्षणाभावप्रमाणेऽपि पौरुषेयत्वात् । अन्यस्यानादिसत्त्वस्य ज्ञानं तदयज्ञानं तत्प्रत्यक्षादीनामन्यतमं चेन्नाभावप्रमाणं स्यात् । अभावप्रमाणं चेन्न वस्तुसत्ताविषयं स्यात् । तद्विषयत्वे नाभावः स्यात्तस्य तद्विषयत्वविरोधात् ॥

पौरुषेयत्वादन्यस्तदभावस्तद्ग्राहि ज्ञानं तदन्यज्ञानमिति चेदत्रापि तस्य किमुत्थापकं प्रमाणपचकाभावश्चेत्पूर्ववद्व्य-



भिचारः । प्रमेयाभावोऽपि तद्धेतुः तदभावादन्यत्राभावज्ञाना-  
 नुत्पत्तेरव्यभिचार इति चेत्स एव दोषः । न चाभावस्य  
 जनकत्वमभावत्वविरोधात् । अनादिसत्त्वात्तदभावज्ञानं नाभा-  
 वादिति चेत्तदनादिसत्त्वस्य ज्ञातस्याज्ञातस्य वाऽभावज्ञापकत्व  
 स्यात्<sup>१</sup> । अज्ञातस्य ज्ञापकत्वे सकेताग्राहिणोऽपि सर्वस्याभाव-  
 ज्ञानं ( पकत्वं ) स्यात् । केनचित्प्रत्यासत्तिविप्रकर्षाभावात् ।  
 नापि ज्ञातस्य ज्ञापकत्व ज्ञप्तेरेवासंभवात् । प्रत्यक्षादिप्रमाण-  
 पचकस्यानादिसत्त्वाज्ञापकत्वेन वक्ष्यमाणत्वात् । प्रत्यक्षादी-  
 नामन्यतमेन चानादिसत्तावगमेऽभावप्रमाणवैयर्थ्यं । तत एव  
 पौरुषेयत्वाभावसिद्धेरनादिसत्त्वसिद्धिस्तदभावसिद्धिनातरीयक-  
 त्वात् । अस्तु तर्ह्यनादिसत्त्वसिद्धेरेव तदभावसिद्धिरिति चेत्स्या-  
 देतद्यदि अनादिसत्त्वसिद्धिः स्यात् । यावता सैव नास्ति ।  
 प्रत्यक्षादीनामन्यतमेनापि तस्य तत्सिद्धेरयोगात् । एतेन अना-  
 दिसत्त्वमेव तदसत्त्वमतस्तदुपलभ एव पौरुषेयत्वाभावोपलभ  
 इत्येतन्निरस्त ।

अभावप्रमाणाभावे कथमात्मादीना मूर्त्याद्यभावः प्रतीयत  
 इति चेन्नावश्यमात्मादीना मूर्त्याद्यभावो ज्ञातव्यः । तस्या-  
 ज्ञानेऽपि कस्याश्चित्पुरुषार्थक्षतेरभावात् । पौरुषेयत्वाभावान-  
 वबोधे पुनरप्रामाण्याभावनिश्रयाभावान्नवेदार्थे निःशंकाप्रवृत्तिः  
 स्यात् । ततो नाभावादपि पौरुषेयत्वाभावसिद्धिः ॥

पर्युदासेऽपि किमन्यत्पौरुषेयत्वाभिमतं प्रत्यक्षसिद्धं स्यात् ।

न तत्सत्त्वादिकं । ततस्तत्सिद्धेस्माभिरपीष्टत्वात् । तदना-  
दिसिद्धतेतिचेत्स एव दोषोऽनादिकालस्यादर्शने तद्वर्शना-  
योगादिति । समयादर्शिनोऽपि वा तद्वर्शनप्रसंगः । कर्तुर-  
स्मरणादयोऽपि हेतवो न वेदस्यापौरुषेयता साधयन्ति । कर्तु-  
रस्मरणं हि वादिनः प्रतिवादिनः सर्वस्य वा तत्साधन-  
स्यात् ? वादिनोऽपि तत्कर्तुरभावादनुपलब्धेर्वा स्यात् ? ।  
अनुपलब्धेश्चेत्तदनैकातिक स्यात् । तथाविधस्यागमातरेऽपि  
भावात् कर्तुर्गम्यगणनिमित्तानुपलब्धेरविशेषात् । परैः कर्तु-  
रागमातरे स्मरणान्न वादिनोऽस्मरण तत्रेति चेत् न पर-  
कीयस्मरणस्याप्रमाणत्वात् । अन्यथा न वेदेऽपि वादिनोऽ-  
स्मरणं स्यात्पर्यस्तत्रापि कर्तुः स्मरणात् । कर्तुरभावादस्म-  
रणं चेत्किं प्रमाणातरादेतन्मादेवानुमानात्तदभावसिद्धिः ? ।  
प्रमाणातगत्तदभावसिद्धौ अस्यानुमानस्य वैयर्थ्यं तत् एवा-  
पौरुषेयत्वमिद्वे । अन्मादेवानुमानात्तदभावसिद्धिश्चेत्तदभावा-  
सिद्धौ कथमस्य हेतो मिद्धिर्येनातस्तदभावसिद्धिः स्या-  
द्वितीतरेतराश्रयदोषः कथं न स्यात् । प्रतिवादिनोऽपि  
कर्तुर्गम्यगण तत्रासिद्ध नापौरुषेयत्वसाधनायात् । तत्र हि  
प्रतिवादी स्मरत्येव कर्तारः । इत्येतेन सर्वस्यास्मरण प्रत्या-  
ख्यात । सर्वात्मज्ञानविज्ञानरहितो वा कथं सर्वस्य कर्तु-  
रस्मरणमवेति ॥

यद्वेदाध्ययनपूर्वकं वेदाध्ययनवाच्यत्वादधुनाध्ययनं यथे-

त्येतदन्यत्रापि शक्यते एव वक्तु । भारताध्ययन सर्वं  
 तदध्ययनपूर्वक । तदध्ययनवाच्यत्वादधुनाध्ययनं यथेति ।  
 शब्दादप्यनादित्वसिद्धिरप्रामाण्याभावनिश्चये सति स्यात् ।  
 तन्निश्चयोऽपि ततोऽनादित्वसिद्धौ स्यात् । अन्यथा दोषा-  
 श्रयपुरुषसद्भावाशक्या नाप्रामाण्याभावनिश्चयः स्यादिति त-  
 रेतराश्रयत्वान्न शब्दादपि तत्सिद्धिः । न च तथाविध  
 वाक्यमस्ति । नापि विधिवाक्यादन्यम्य परैः प्रामाण्य-  
 मिष्यते । तादृग्वचनानुक्रमान्तरस्याभावात् नोपमानमपि तत्सा-  
 धन । नाप्यर्थापत्तिः । अनादित्वमपौरुषेयत्वाख्यमन्तरेण कोऽर्थः ।  
 प्रमाणषट्कप्रमितो न भवति यतस्तस्य कल्पना स्यात् । न स  
 प्रामाण्यलक्षणं तथाविधस्यान्यत्रापि भावात् । दोषाश्रय-  
 पुरुषसद्भावाच्च सोऽन्यत्रेति चेदत्र पुरुषाभावः कुतोऽवसितः ?  
 अन्यतश्चेत्स एवोच्यता किमनेन सिद्धोपस्थायिना । प्रामाण्या-  
 न्यथानुपपत्तिरिति चेच्चक्रकप्रसंगः । स नाप्रामाण्याभावल-  
 क्षणोऽप्युक्तदोषानतिवृत्तेः । न चाप्रामाण्याभावात्पुरुषस्याभा-  
 वसिद्धिः धूमाभावादग्न्यभाववत् । कार्याभावस्य कारणाभा-  
 वव्यभिचारादन्यथानुपपत्तेरभावात् । अप्रतिबद्धसामर्थ्यस्य  
 पुंसोऽप्रामाण्यकारणस्याभावसाधनेऽपि न सर्वथा पुरुषस्या-  
 भावसिद्धिः । पुरुषमात्रस्यानिराकरणादिष्टसिद्धिश्च । तथा-  
 विधस्यातीन्द्रियज्ञानविकलस्य पुंसोऽनिष्टत्वात् ॥

नन्वतीन्द्रियार्थस्य ज्ञातुरभावादन्यम्याप्यसिद्धेः सिद्ध एव

पुरुषाभावः । कथं पुनरतीन्द्रियार्थवेदिनो भवता विभावितोऽ-  
 भावः ? प्रत्यक्षस्यात्यक्षेऽनक्षज्ञानवति भावाभावविवेचनसा-  
 मर्थ्याभावात् । भावे वा नास्मिन्देहे काले वा भावसाधनं  
 घटते । अभीष्टत्वात् । देशकालात्मज्ञानानामनवयवेनाव्या-  
 पकस्यासर्वदृशिप्रत्यक्षस्य सर्वदा सर्वत्र सर्वज्ञाभावज्ञानमयुक्तं  
 तथा ज्ञाने सर्वज्ञसिद्धिप्रसगात् । न च प्रत्यक्षमभावविषय  
 उक्तदोषात् । प्रमाणपंचकाभावलक्षणोऽभावः समुद्रोदकपरिस-  
 ख्यानेनानैकातिकः । न च प्रमाणपचकस्याभावोऽत्र अनु-  
 मानसमवात् । ज्ञानमात्रनिर्मुक्तात्मरूपोऽप्यभावो नापरिच्छे-  
 दको विरोधात् । परिच्छेदो हि नाम ज्ञानधर्मः स कथम-  
 शेपात्मना ज्ञाननिर्मुक्तस्यात्मन स्यादभावविषयस्यापि ज्ञान-  
 स्याभावात् । भावे वा तस्यैवाभावपरिच्छेदकत्वात्तदेवाभाव-  
 प्रमाणमिति वक्तव्यं नाभ्यत् । अभावज्ञानभावे च कथ-  
 मात्मा ज्ञाननिर्मुक्तोऽभावप्रमाण स्यात् । निषेध्यविषयज्ञान-  
 वैकल्यादात्मा ज्ञाननिर्मुक्तोऽभावज्ञानहेतुत्वादभावप्रमाणमु-  
 च्यते इति चेत्सति मुख्ये किं गौणकल्पनया । केन वा  
 निषेध्यविषयज्ञानेनात्मनो निर्मुक्तिरभावज्ञानहेतुः । तद्वि-  
 षयदर्शनज्ञानेन स्वात्मनो निर्मुक्तिरनैकातिकी सर्वात्मनोऽ-  
 सिध्येति न तथाविधदर्शनज्ञानेनात्मनो निर्मुक्तिरभावज्ञानसा-  
 धिनी । निराचिकीर्षितविषयानुमानादिजनैरपि समस्तव्यस्तैरा-  
 त्मनो निर्मुक्तिः प्रत्यात्मनियतचेतोवृत्तिविशेषेणानैकातिकी

तादृश्येव । तदन्यज्ञानमपि सर्वज्ञाभावसाधन ।

अभावाभिधान प्रमाण अग्रेषज्ञेयविषयविज्ञानविकलासक-  
लज्ञेयज्ञानसमन्वितकालदेगानवच्छिन्नसकलपुरुषपरिपत्साक्षात्क-  
रणमत्तरेण किमन्यत् तच्चासर्वज्ञस्य कथं स्यात् । कचित्कदा-  
चित्कस्यचित्तथा ज्ञाने न साकल्येन सर्वज्ञाभावसिद्धिः ।  
सर्वज्ञसद्भावादन्यस्तदभावः । तद्ग्राहि ज्ञान तदन्यज्ञानमिति  
चेत्तदपि सर्वथा सर्वत्र सर्वज्ञो नास्तीत्यात्मानमासादयत्यप्तातु  
सर्वज्ञतामासादयति । अन्यथोपजायमान तव न कचनार्थ  
पुष्पाति । पुरुषमात्रस्याभावसिद्धावन्ययोगव्यवच्छेदेनाप्रामा-  
ण्यनिवृत्तेरनिश्चयात् न चोदनातः सर्वज्ञाभावसिद्धिः । तद-  
सिद्धौ च पुरुषमात्रस्याभावसिद्धिरितीतरेतराश्रयत्वान्न चोद-  
नापि सर्वज्ञाभावसाधिका । अप्रामाण्यनिवृत्त्यन्यथानुपपत्त्या  
पुसोऽप्रामाण्यकारणस्यातीन्द्रियज्ञानविकलस्याभावसिद्धेरन्यस्य  
वीतरागसर्वज्ञस्य भावेऽपि तद्गुणैरपकृष्टत्वादोषाणामस्त्येवाप्रा-  
माण्यनिवृत्तिः । सर्वज्ञनिवृत्त्यनिश्चयेऽपि चोदनायास्ततः कथ-  
मितरेतराश्रयदोषः स्यादिति चेदेवमप्रामाण्यनिवृत्तिः प्रत्याग-  
मेऽपि किं न स्यात् । मिथ्यात्वाज्ञानक्षयलक्षप्राणामाण्यनिवृ-  
त्त्यसिद्धेरिति चेदत्र कुतस्तदभावसिद्धिः । दोषाश्रयपुरुषस्या-  
भावादिति चेदितरेतराश्रयत्वम् । अभावप्रमाणादिति चेत्तथाऽ-  
न्यत्रापि किं न स्यात् । तथाऽप्रामाण्याभावसिद्धौ च प्रत्या-  
गमस्याशेषविषयावबोधवोधकस्यावबोधकत्वेन चोदनावत्प्रा-

माण्याच्चोदनात्. सर्वज्ञाभावसिद्धेः स प्रतिबंधकः स्यात् । तस्माच्चोदनात्: सर्वज्ञाभावसिद्धिमिच्छताऽन्ययोगव्यवच्छेदे-  
नाप्रामाण्यनिवृत्तिः साधनीया । तत्सिद्धिरपि सर्वज्ञाभाव-  
सिद्ध्या पुरुषमात्राभावसिद्धौ स्यादिति कथमितरेतराश्रयदोषो  
न स्यात् । अस्तु वाऽन्ययोगव्यवच्छेदेन श्रुतेरप्रामाण्याभाव-  
निश्चयस्तथापि नातः सर्वज्ञाभावसिद्धिः । कार्यार्थे वेदस्य  
प्रामाण्यादन्यत्र प्रामाण्यानभ्युपगमात्तथाविधायाश्च श्रुतेरभा-  
वात् । खरविषाणमित्युपमानमपि न सर्वज्ञाभावसाधनम् ।  
उपमानं ही उपमानोपमेययोरुभयोरप्यध्यक्षत्वे सादृश्यालंबनमु-  
देति । अन्यथा उपमानोपमेययो सादृश्यस्याप्रतीतेर्न सादृश्य-  
विशिष्टं वस्तु तद्विशिष्टं वा सादृश्यमुपमानस्य विषयः स्यात् । प्र-  
त्यक्षत्वे चोग्रयो सर्वज्ञनिरूपितायाः प्रत्यक्षेणैव प्रतीतेरुपमान-  
मपार्थक्यं स्यात् । प्रत्यक्षेणैव सर्वदा सर्वत्र सर्वज्ञनिरूपताप्रति-  
पत्तौ प्रतिपत्तिमतः सर्वज्ञतापत्तिः । विपर्यये न सर्वथा सर्व-  
ज्ञनिरूपतासिद्धिः । अहमिव सर्वदा सर्वपुरुषाः प्रतिनियत-  
मर्थमिन्द्रियैः पश्यति अग्रेषु पुरुषवदहं वेत्येतदप्युपमानं तादृगेव  
। तथा सकलपुरुषसाक्षात्कारिदर्शनस्यानियतविषयत्वातीन्द्रिय-  
त्वप्रसंगात् स्ववचनविरोधश्चैव स्यात् । विमत्यधिकरणभावा-  
पन्नस्य कस्यचित्तज्ज्ञानस्य चातीन्द्रियस्यादर्शनेन सादृश्यप्रती-  
तेरभावात् न तत्राप्युपमानसंभवः । संभवेऽपि न तवेष्टसिद्धिः  
स्यात् । स्वात्मनि च यावद्विः कारणैर्जनितमर्थसाक्षात्कारि

विज्ञानं यथाभूतार्थग्राह्युपलब्धं तथा सर्वदा सर्वत्र प्राप्यं-  
 तरेऽपीति नियमे नक्तचराणामनालोकाधकारव्यवहितरूपोप-  
 लब्धो न स्यात् । स्वात्मनि तथाऽनुपलभात् । प्राप्यतरे  
 स्वात्मन्यनुपलब्धस्याप्यनालोकाधकारव्यवहितरूपोपलभलक्षणा  
 तिगयस्य संभवे तद्वत्पुरुषातरस्यापि इन्द्रियमतरेण द्रव्यस्वभाव-  
 देशकालव्यवहितरूपाद्युपलभः किं न स्यात् । तथा चैक  
 एवातीतानागतवर्तमानानन्तार्थव्यजनपर्यायात्मकमृद्धमांतरितद-  
 रार्थेष्वनतेष्वप्रतिबद्धवृत्तिरमलः केवलारूपोऽनतावबोध सिद्धि-  
 मास्तिष्णुते । तस्मात् —

यैरुक्तं केवलज्ञानमिन्द्रियाद्यनपेक्षिणः ।

सूक्ष्मातीतादिविषयं सूक्तं जीवस्य तैरदः ॥१॥

तथाच यदुक्तं कैश्चित्—

यदि षड्भिः प्रमाणैः स्यात्सर्वज्ञः केन वार्यते

एकेन तु प्रमाणेन सर्वज्ञो येन कल्प्यते ॥

नूनं स चक्षुषा सर्वात्रसादीन्प्रतिपद्यते ॥

यज्जातीयैः प्रमाणैस्तु यज्जातीयार्थदर्शनं ॥

भवेदिदानीं लोकस्य तथा कालान्तरेऽप्यभूत् ॥

यत्राप्यतिशयो दृष्टः स स्वार्थानतिलंघनात् ।

दूरसूक्ष्मादिदृष्टौ स्यान्न रूपे श्रोतृवृत्तितः ॥

इत्येतदनेनापाम्त । तथाहि—

येन जात्यंतरे रूपदृग्गालोकं विनेष्यते ॥

नूनं स चक्षुषा रूपमभालोकं समीक्षते ॥

यथा जात्यंतरे दृष्टः स्वभावातिक्रमोऽधुना ॥

नरांतरे तथाऽनक्षदृष्टिरूपोऽन्यदाऽप्यभूत् ॥

जात्यंतरे यथा दृष्टोऽतिशयः स्वार्थलंघनः ।

तथा नरांतरेऽपि स्याद्धनौ नयनवृत्तितः ॥

तथाहि— चक्षु श्रवसो भुजगा इति कविप्रवादश्च श्रूयते ।  
तेषां न मिथ्यावाद इति चेन्न बाधकाभावात् कर्णच्छिद्रानुप-  
लब्धेः । अनादादावनुपलब्धिरेव बाधकमिति चेत् कथं तर्हि  
जातिविशेषस्यांधकागतरितरूपग्रहण । तथाविधानुपलभस्या-  
विशेषात्तदविशेषेऽपि तत्सम्भवेऽन्यत्र को विरोधो भविष्यति ।  
न दृष्टं च प्रत्यक्षस्य मनागपि सामर्थ्यं । नानुमानादेः ।  
लिंगादिरहितं क्वचिदित्येतदप्यनल्पतमोविलसितं । अधिकार-  
व्यवहितरूपग्रहणवजातिविशेषस्य पुरुषविशेषस्यापि कालव्य-  
वहितधर्मादिग्रहणमविरुद्धमिति । भवतु वा स्वार्थानतिलभनं  
तथापि सर्वज्ञत्वमनिवार्यं । चक्षुरादिभिरतिशयवद्भिर्द्रव्यस्वभाव-  
देशकालव्यवहितरूपादिसद्भावोपलभान् । उपलभ्यते हि च-



क्षुरादीनां द्रव्यस्तिरूपादिग्रहणे गृध्रादिष्वतिशयः । रूपादि-  
 विरहिणा चाकाशकालात्मादीनामत.करणजनितेन विगदा-  
 त्मना ज्ञानेनोपलंभात् । वैशद्यं च मनोजनितज्ञानस्य भावना-  
 वलतः । कामशोकादिविप्लुतधियः कामिन्यादिप्रतिभासवत् ।  
 कामिन्यादावुपलभसमवात्स्याद्भावनावलतो वैशद्यं नात्रात्यंत-  
 परोक्षे लिंग इति चेन्न । अत्रापि श्रुतमयेन ज्ञानेनोपलभसं-  
 भवात् । तस्यापि स्वतश्चोदनावत्प्रामाण्यात् । पुरुषाभावस्या-  
 न्यत्रापि दुरन्वयात् । ज्ञानस्य वा ज्ञेयपरिमाणस्य कः स्वार्थः ।  
 करणानां ह्ययं विषयनियमो न बुद्धेः तस्याः समस्तज्ञेयव्यापि-  
 त्वात् । सकलमनेकातं सत्त्वादिति विश्वस्य विषयीकरणात् ।  
 तस्याश्चानियताया बुद्धेर्नियमहेतूनामिन्द्रियाणामभावात् । दो-  
 षावरणक्षयाच्च । वैशद्यानियतविषयत्वाभ्यामनन्तात्तत्साक्षात्कारि-  
 ण्याः किं पञ्चविषयावबोधो विरोधमध्यास्ते । येनैकेन प्रमाणेन  
 सर्वज्ञत्वविरोधः स्यात् । एतेन सदिन्द्रियसंप्रयोगजत्वेन सर्वज्ञ-  
 त्वनिराकरणं निरस्तं । इन्द्रियार्थसन्निकर्षजस्य हि ज्ञान-  
 स्याय वर्तमानार्थग्रहणलक्षणानियमो नातीन्द्रियस्य । तस्या-  
 तीतानागतवर्तमानार्थेष्वविशेषात् । कथमन्यथा त्रिकालवि-  
 षयमर्थं चोदना पुरुषस्य प्रतिपादयति । अधस्येवार्थः  
 दर्श (१) परोक्षार्थं केवलं वैशद्ये विवादः । तत्रापि  
 दोषावरणक्षयो निमित्तः । रजोनीहाराद्यावृत्तार्थप्रतिभासस्येव  
 तद्वियोगः । कथं पुनरनक्षाश्रितस्य ज्ञानस्याय प्रत्यक्षव्यप-

देश इति चेन्नाक्षाश्रितत्वं प्रत्यक्षाभिधानस्य व्युत्पत्तिनिमित्तं गतिक्रियेव गोशब्दस्य । प्रवृत्तिनिमित्तं त्वेकार्थसमवायिनाऽक्षाश्रितत्वेनोपलक्षितमर्थसाक्षात्कारित्वं गतिक्रियोपलक्षितगोत्ववत् गोशब्दस्य । अन्यद्धि शब्दस्य व्युत्पत्तिनिमित्तमन्यद्वाच्यं अन्यथा गच्छंत्येव गौगौरित्युच्येत नान्या व्युत्पत्तिनिमित्ताभावात् । जात्यंतरं च गतिक्रियापरिणतं व्युत्पत्तिनिमित्तसद्भावाद्गोशब्दवाच्यं स्यात् । अन्यत्वे तु व्युत्पत्तिनिमित्ताभावेऽपि तेनोपलक्षित एव प्रवृत्तिनिमित्ते गोशब्दस्य वृत्तेर्नाव्याप्त्यतिव्याप्ती । तथेह केवलज्ञाने व्युत्पत्तिनिमित्तस्याक्षाश्रितत्वस्याभावेऽपि प्रवृत्तिनिमित्तस्यार्थसाक्षात्कारित्वस्य भावात् प्रत्यक्षाभिधानवृत्तिरविरुद्धा । तेन सर्वस्येन्द्रियद्वारेण प्रतिनियतार्थावबोधपरिकल्पनासमवाच्चोपमेयस्तदभावः । नाप्यर्थापत्तिगम्यः सर्वज्ञाभावमतरेणासमविनः प्रमाणपट्कविज्ञातस्य कस्यचिद्धर्मांतरस्याभावात् । वक्तृत्वादेरपि सर्वज्ञतयाऽनुपलब्धिप्रमाणप्राप्तया इतगव्यवच्छेदरूपया विरोधद्वयस्याप्यसिद्धेरन्यथानुपपत्तेरभावात् । कचिद्वक्तरि सर्वज्ञतयाऽनुपलब्धेर्विरोधसिद्धौ वेदार्थज्ञातयाऽपि तत्रानुपलब्धया विरोधसिद्धेर्न कश्चिद्वेदार्थज्ञः सर्ववित् स्यात् । वक्तरि सर्वज्ञानुपलब्ध्या विरोधसिद्धिरिति चेन्न स्वोपलभनिवृत्तेरनैकान्तिकत्वात् सर्वोपलभनिवृत्तेरसिद्धत्वात् । एतेन वक्तृत्वादेः सर्वज्ञत्वाभावानुमापकत्वं निरस्तं । असाध्याविरुद्धस्यान्यथा-

नुपपत्तिविकलतया हेतुत्वायोगात् । तथाविधस्यापि हेतुत्वे  
 जैमिनिरन्यो वा न कश्चित्सर्वज्ञाभाव वेदार्थतत्त्व वा वेत्ति  
 वक्तृत्वादिभ्यः पुरुषातरवदित्यनिष्टसिद्धिः स्यात् । वक्तृ-  
 त्वाद्यविशेषेऽपि कस्यचिद्वेदार्थज्ञतातिशयसंभवेऽन्याऽपि किं  
 न स्यात् । स्यादेतत् । दशहस्तांतरे व्योम्नि यो नामो-  
 त्प्लुत्य गच्छति ॥ न योजनमसौ गतु शक्तोऽभ्यासश-  
 तैरपि ॥ १ ॥ तद्वद्यदि नाम कश्चित्पुरुषो वेदार्थज्ञो न  
 तावता पुरुषेण केनचित्सकलज्ञेन भवितव्यः । दृष्टस्वभावा-  
 तिक्रमविरोधादित्येतदपि अशक्यं भयाल्लोचनसमीलनन्या-  
 यमनुकरोति ॥ यदि नाम— दशहस्तांतरे व्योम्नि नोत्प्लुवे-  
 रन् भवादृशाः ॥ योजनाना सहस्र किमुत्प्लवेत् न पक्षि-  
 राट् ॥ १ ॥ यथा वीर्यातरायक्षयवशात् चैनतेयो योजन-  
 सहस्रमन्यैरलघ्यमुल्लंघयति तथा पुरुषविशेषोऽपि ज्ञानावर-  
 णीयक्षयातिशयवशात् विश्वमनन्यवेद्य वेत्ति । लघनोदकता-  
 पादिवदेव वा न स्वभावातिक्रमः स्यात् । यद्युदकादिवदा-  
 श्रयोऽस्थिरः स्यात् । आहितो वा लघनादिवत् ज्ञानस्या-  
 तिशयो यत्नांतरापेक्षी स्यात्तत्रोपयुक्तशक्तीनामुत्तरोत्तराति-  
 शयादाने साधनानामसामर्थ्यात् । यदा पुनराश्रयस्थैर्य आहि-  
 तो वा विशेषो न यत्नातरमपेक्षते तदोत्तरोत्तरयत्नस्यो-  
 त्तरोत्तरातिशयाध्यायकत्वात् भवत्येव ज्ञानस्वभावातिशयकाष्ठा ।  
 न चास्माभिरभ्यासातिशयादिष्यते ज्ञानस्यातिशयो येन

ज्ञानस्य लघनादिवद्भ्यासगतैरपि स्वभावातिक्रमो न भव-  
त्येवेति नियमः स्यात् । किंतु दोषावरणक्षयातिशयवशा-  
दित्युक्तप्रायः । यावज्जेयव्यापि ज्ञानस्वभावस्यात्मनो दोषा-  
वरणक्षयस्वभावोपलब्धिरेव सकलज्ञता न स्वभावातिक्रातिः ॥

यच्चान्यदुक्तमन्यै.—

बुद्ध्यादीनामसार्वज्ञ्यमिति सत्यं वचो मम ॥  
मदुक्तत्वाद्यर्थवाग्निरुष्णो भास्वर इत्यपि ॥ १ ॥  
सर्वज्ञो दृश्यते तावन्नेदानीमस्मदादिभिः ॥  
निराकरणवच्छक्त्या न चासीदिति कल्पना ॥ २ ॥  
न चागमेन सर्वज्ञस्तदीयेऽन्योन्यसंश्रयात् ॥  
नरातरप्रणीतस्य प्रामाण्यं गम्यते कथं ॥ ३ ॥  
प्रत्यक्षाद्यविसर्वादि प्रमेयत्वादि यस्य च ॥  
सद्भाववारणे शक्तो को नु तं कल्पयिष्यति ॥ ४ ॥

भवतु वा सर्वज्ञस्तथापि —

सर्वज्ञोऽयमिति ह्येतत्तत्कालेऽपि बुभुत्सुभिः ॥  
तज्ज्ञानजेयविज्ञानरहितैर्गम्यते कथं ॥ १ ॥  
कल्पनीयाश्च सर्वज्ञा भवेयुर्वहवस्तव ॥  
य एव स्यादसर्वज्ञः स सर्वज्ञं न बुध्यति ॥ २ ॥  
सर्वज्ञो नावबुधश्च येनैव स्यान्न तं प्रति ॥

तद्वाक्याना-प्रमाणत्वं मूढो ज्ञानेऽन्यवाक्यवत् ॥ ३ ॥

इत्येतदन्यत्रापि समानं ॥

सार्वज्ञ्यमर्हदादीनामिति सत्यं वचो मम ॥

मदुक्तत्वाद्यथैवाग्निरुष्णो भास्वर इत्यपि ॥ १ ॥

प्रत्यक्षाद्यविसर्वादि प्रमेयत्वादि यस्य च-॥

सद्भावसाधने शक्तं को नु तं वारयिष्यति ॥ २ ॥

सर्वज्ञनास्तिता यावत् दृश्यते नास्मदादिभिः ॥

न च साधनवच्छक्या सर्वज्ञस्य निराकृतिः ॥ ३ ॥

सर्वज्ञाभावसिद्धिर्न श्रुतेरन्योन्यसश्रयात् ॥

नरांतरप्रणीतस्य प्रामाण्यं गम्यते कथं ॥ ४ ॥

अथवाऽस्तु सर्वज्ञाभावस्तथापि—

सर्वत्र सर्वदा कश्चित् सर्वज्ञो नेति नास्तिकैः ॥

सर्वात्मज्ञानविज्ञानरहितैर्गम्यते कथं ॥ १ ॥

कल्पनीयाश्च सर्वज्ञा भवेयुर्वहवस्तव ॥

य एव स्यादसर्वज्ञः सोऽसर्वज्ञ न बुध्यति ॥ २ ॥

सर्वज्ञनास्तिता येन न ज्ञाता नैव तं प्रति ॥

प्रामाण्यं वेदवाक्यानामन्ययोगविवेकतः ॥ ३ ॥

सर्वज्ञाभावस्यासिद्धौ धर्मे चोदनैव प्रमाणमित्यवधारणस्या  
नुपपत्तेः । नाप्यनुमानात्सर्वज्ञाभावसिद्धिं तस्यान्ययोगव्य-  
वच्छेदेन प्रामाण्यावधारण तस्य निरस्तत्वात् ॥

नर्ते स आगमात्सिद्धेन च तेनागमो विना ॥

दृष्टातोऽपि न तस्यान्यो नृपु कश्चित्प्रतीयते ॥ १० ॥

इत्यत्रापि ॥ न तावत्कारकपक्षे बीजाकुरवदितरेतराश्रयत्व-  
मनावित्वात्तत्प्रवाहस्य । नापि ज्ञप्तिपक्षे— सर्वज्ञस्यानुमाना-  
त्प्रतिपत्तेः । आगमस्य स्वतः प्रामाण्यात् । अप्रामाण्यनि-  
वृत्तिः कथमिति चेत् कथं वेदे । अपौरुषेयत्वादिति चेन्ना-  
पौरुषेयाणामपि नीलोत्पलादिषु दहनादीनामन्यथाप्रतिपत्तिहे-  
तुत्वदर्शनात् । अभावप्रामाण्यादिति चेदत एवात्रापि स्या-  
दिति समानं । तदेव सर्वज्ञाभावस्यासिद्धिः । अतीन्द्रियार्थज्ञातु-  
रभावादन्यस्याप्यनिष्टिः । सिद्ध एव पुरषाभाव इत्येतदसारः ।  
पौरुषेय एवायं नष्टमुष्ट्यादिवचनरचनानुक्रमविशेषः केवल-  
मनादिरूपदेशपरपरयाऽतीन्द्रियार्थज्ञातुरभावेऽपि प्रमाणभूतः  
प्रवधेनानुवर्तते इति चेदन्योऽपि वचनानुक्रमविशेषः प्रव-  
धेनैवं प्रवर्तमानः प्रमाणभूतः किं न स्यात् । तदनु-  
सारिभिरेवासावतीन्द्रियज्ञानपूर्वकत्वेनाभ्युपगतः । तज्ज्ञानस्य  
चाभावात् उपदेशपरंपरायाश्चानभ्युपगमान्न प्रमाणमिति चेत्  
किं पराभ्युपगमो भवतः प्रमाणः ? अन्यथा नष्टमुष्ट्यादिप्रति-  
पादकागमोऽपि न प्रमाणः । तस्यापि तैरेव तथाऽभ्युप-  
गमात् । अविसंवादादस्य प्रामाण्यं नान्यस्याविसंवादाभा-  
वादिति चेन्न तर्हि वेदः प्रमाणः अविसंवादाभावात् । अपौ-  
रुषेयत्वादस्य प्रामाण्ये ज्योतिर्ज्ञानादेः पौरुषेयत्वाभ्युपग-

मात् प्रामाण्यं न स्यात् । न ब्रूमोऽपौरुषेयत्वादेव प्रामा-  
 ण्यमपि तु प्रामाण्यमेवापौरुषेयत्वादिति चेत्तर्हि नीलोत्प-  
 लादिषु दहनादीनामपौरुषेयाणां न मिथ्याज्ञानहेतुता स्यात् ।  
 ज्योतिःशास्त्रप्रवाहस्य चानादितया प्रामाण्ये वेदेऽपि तथै-  
 वास्तु प्रामाण्यं किमपौरुषेयतासाधनोपन्यासायासेन । अन्यत्र  
 कर्तुः श्रवणात्पौरुषेयता युक्ता नात्र कर्तुरश्रवणादिति चेन्न ।  
 अत्रापि कर्तुः श्रवणात् । तन्मिथ्यात्वमन्यत्रापि समानं ।  
 पराभ्युपगमादन्यत्र पौरुषेयत्वमत्रापि किं न स्यात् । ज्योतिः-  
 शास्त्रप्रवाहस्य चानादित्वे प्रायेण दुष्टाशयत्वादुपदेष्टृणां  
 स्यादपि तस्योच्छेदः । दृश्यते ह्यादिमतामपि नेपथ्यव्य-  
 वहाराणां बालक्रीडादीनामन्येषां वा समुच्छेदः । किमु-  
 तादीनां । तस्य चोद्धरणमसाधारणपुरुषादेव युक्तं । नापि  
 तदेकदेशनिबन्धनेयं वचनानुक्रमविशेषपरंपरा । तस्यैवापौरु-  
 षेयस्याभावात् । नाप्यन्वयव्यतिरेकदर्शनवलप्रवृत्ता । चूत-  
 मज्जर्यादिर्मधुमांस इव ग्रहोपरागादीनां दिक्प्रमाणफटल (१)  
 कालाकाशादिषु नियमाभावात् । न लिंगविशेषभाविन्य-  
 पीयं । तल्लिंगस्य हि प्राकृतपुरुषदर्शनविषयत्वेऽस्मदादीनां  
 मनुपदेशात्तत्प्रतीतिः स्यात् । अतीन्द्रियत्वे - तस्योपदेश-  
 मतरेण तस्य प्रतिपत्त्ययोगात् तदुपदेष्टुरतीन्द्रियार्थदर्शित्वं  
 स्यात् । न चानुपदेशालिङ्गानन्वयव्यतिरेकेयं विसंवादिनी  
 ग्रहोपरागादिषु संवादोपलम्भात् । कचिद्विसवादो वाच्यवा-

चक्रमययाजानान् । तस्मात्कस्यचिदनुपदेशालिङ्गानन्वयव्यति-  
रेकाविनवादिबचनानुक्रमकारित्वं निवृत्तम् । एतेन धर्म्यसिद्धि-  
निरन्ता ततो नासिद्धिर्मूलहेतोः ।

अवधिजानिनो धर्माधर्माभागकालादिप्रत्यक्षताभावेऽपि  
नष्टमुष्ट्यादीनां प्रत्यक्षकत्वादनैकात्मिको हेतुरिति चेन्न  
असत्यावरणे इति विशेषणान् । आचरणाभाव कथं सिद्ध इति  
चेद्वचतोऽपि कथं धर्माधर्मादिप्रत्यक्षताभावसिद्धिः । अस्मदभ्यु-  
पगमादिति चेत्त एवाचरणाभावसिद्धिरपि किं न स्यात् । ननु  
धर्माधर्मादिमजातीयनष्टमुष्ट्यादिप्रत्यक्षताया दृष्टातेऽभावात्  
साधनशून्यो दृष्टातः । घटसमानजातीयभूतलप्रत्यक्षताऽपि  
हेतुत्वेनोपादीयमाना न कचनार्थं साधयति । घटप्रत्यक्ष-  
ताया एव ततस्तस्य सिद्धेस्तत्र च विवादाभावात् ।  
उभयत्र यज्जानीयप्रत्यक्षतागामान्यमपि न हेतुरत्यतविल-  
क्षणयोस्तयोस्तद्विषयनामान्यानवस्थानात् । तथाह्येका देश-  
कालस्वभावाविप्रकृष्टत्वेन घटसमानजातीयभूतलस्यावर्गादर्शि-  
प्रत्यक्षतान्यक्तिः । अन्या तु स्वभावादिविप्रकृष्टतया धर्मा-  
धर्मादिसजातीयनष्टमुष्ट्यादेरर्ताद्वियार्थदर्शिप्रत्यक्षता । तयो-  
श्चात्यतविलक्षणयोर्नैक सामान्यमित्यनालोचिताभिधानम् । साध-  
नान्तरेऽप्यस्य दूषणस्याविशिष्टत्वात् । तथाहि साध्यधर्मि-  
सवधिना धूमम्वलक्षणस्य हेतुत्वे साधनशून्यो दृष्टातो महा-  
ननादिसवधिनाऽगिद्धेः । नापि धूमसामान्यमुभयसंबन्धि साध-



नीयत्वेनोपन्यसनीयं । तार्ण्यार्णयोर्धूमस्वलक्षणयोर्नीनादेशस्थ-  
योरित्येताविलक्षणत्वेनैकसामान्यायोगात् । तथाभूतयोरपि धूम-  
स्वलक्षणयोरेकसामान्याभ्युपगमेऽन्यत्रापि को विशेषो येन  
येज्जातीयप्रत्यक्षतासामान्यं हेतुत्वेनोपादीयमानं न क्षम्यते ॥

ननु तथापि सविशेषणस्य यज्जातीयप्रत्यक्षतासामान्य-  
स्य पक्षधर्मतयोपसंहारादसाधारणत्वमिति चेन्न । व्यक्तिबंध-  
धकथनमात्रमेतत् न तावता साधारणत्वं । अन्यथाऽस्ति  
चेह धूम इत्येतापि प्रदेशविशेषणस्यान्यत्रानुवृत्तिप्रसंगः ।  
तत्रायोगव्यवच्छेदेन विशेषणमिहापि समानं । देशाद्यविप्र-  
कृष्टतया घटसमानं जातीयभूतलप्रत्यक्षतायां घटस्यापि प्रत्य-  
क्षतानियमे शब्दश्राविणोऽघस्यापि सनिहितरूपदर्शनप्रसंग-  
स्तथा साधर्म्यात् । अन्यथा भूतलदर्शिनोऽपि घटप्रत्यक्ष-  
तानियमोऽपि मा भूत् । विप्रकृष्टतया वा साधर्म्येऽपि  
धर्माधर्मादिप्रत्यक्षता नष्टमुष्यादिप्रत्यक्षतायामपि न स्या-  
दिति चेन्न रूपादौ हि प्रतिनियतमिन्द्रियं सहकारिप्रति-  
पत्तौ, 'अघस्य च' रूपप्रतिपत्तिनिमित्तमिन्द्रियविरहान्न रूपादिद-  
र्शनमिति युक्तं । घटभूतलयोस्त्वेकैन्द्रियजनितज्ञानग्राह्यत्वात् ।  
भूतलदर्शिनो न घटदर्शनं न्याय्यं । विप्रकृष्टानामिन्द्रिय-  
मंतरेण प्रतिपत्तेर्नियामकामेवात् । नष्टमुष्यादिसाक्षात्का-  
रिणो धर्माधर्माद्यप्रत्यक्षीकरणमप्ययुक्तं । भवतु नाम धर्मा-  
धर्माद्यशेषवस्तुसाक्षात्करणं तथापि वर्तमानकालभाविनामेवा-

धीना, ग्रहण स्यान्नातीतानागतानामभावरूपत्वादिति चेन्न ।  
वर्तमानकालसंबधितयाऽभावेऽपि अतीतानागतकालसंबधि-  
तया भावात् । तत्कालसंबधितयाऽप्यभावे वर्तमानसंबधि-  
तयाऽप्यभाव एव स्यात् । वर्तमाना एव हि भावाः ।  
कालांतरापेक्षयाऽतीतानागतकालसंबधिनो भवति । अस्तु  
नाम तथाभावस्तथापि स्वज्ञानकालासंबधिनोऽर्थस्य कथं,  
ग्रहणमिति चेन्न । इन्द्रियजनितज्ञानग्राह्यस्याय न्यायो नान्य-  
स्य । अन्यथा कथं चोदना त्रिकालविषयमर्थं पुरुषस्य,  
प्रतिपादयतीत्यावितथं स्यात् । आगमद्वारेणास्त्येव त्रिकाल-  
विषयार्थप्रतीतिर्न साक्षादनुपलब्धेरित्यपि वार्तं । नष्टमुष्टिग्रहो-  
परागादीना भूतभवद्भ्रव्यरूपाणामुपदेशान्यथानुपपत्त्या साक्षा-  
त्प्रतीतिसिद्धेः ।

ननु यज्जातीयप्रत्यक्षता च स्यात् अतत्प्रत्यक्षता च विरो-  
धाभावात् अतः सदिग्धविषयव्यावृत्तिको हेतुः स्यादिति  
चेत्तर्हि घटसमानजातीयभूतलप्रत्यक्षत्वेऽपि घटो न प्रत्यक्ष इति  
एकज्ञानससर्गस्य घटभूतलयोरभावान्न केवलभूतलोपलब्ध्या  
घटाभावसिद्धिः स्यात् । अभावप्रमाणात् तदभावसिद्धिर्नैक-  
ज्ञानससर्गिपदार्थोपलभलक्षणादनुपलभादिति चेन्न । सर्वसंब-  
धिनः प्रमाणपचकाभावलक्षणाभावप्रमाणस्यासिद्धत्वात् । आ-  
त्मसंबधिनः प्रमाणपचकाभावलक्षणाभावप्रमाणस्य प्रत्यात्मनि-  
यतचेतोवृत्तिविशेषेणानैकात्मिकत्वात् ज्ञानमात्रनिर्मुक्तात्मरूपा-

दप्यभावान्नाभावसिद्धिः सर्वथा तस्य परिच्छेदशून्यत्वात् । निषेध्यविषयाशेषप्रमाणनिर्मुक्तात्मलक्षणाभावस्यापि सर्वात्म-  
सवधिविकल्पयोः पूर्ववदसिद्धानैकातिकत्वात् तदन्यवस्तुवि-  
षयज्ञानलक्षणोऽप्यभावस्तदन्यवस्तुनो निषेध्यैकज्ञानससर्गिण-  
श्चेत्स एवास्मदभिमतस्तदेकज्ञानससर्गिपदार्थोपलभलक्षणोऽनु-  
पलभोऽभावसाधन इतीष्ट स्यात् । अन्यथा नाभावसिद्धि-  
रतिप्रसगात् । घटवद्भूतलोपलब्ध्या परचेतोवृत्तिविशेषस्या-  
प्यभावसिद्धिप्रसंगात् । घटादन्यस्तदभावस्तद्धानादभावसिद्धि-  
श्चेत्तदभावज्ञानमभावसिद्धिनिवधनं कुतो भवति ? प्रमाण-  
पंचकाभावादिति चेत्परचेतोवृत्तिविशेषविषयेऽपि ततोऽभाव-  
ज्ञानोत्पत्तिः स्यात् अविशेषात् । प्रमेयाभावाभावात् तत्राभावा-  
नुत्पत्तिरिति चेत् प्रमेयसद्भावस्यासिद्धौ कथं तल्लक्षणः  
प्रमेयाभावाभावोऽवसीयते । अभावज्ञानानुत्पत्तेरभावाभावगति-  
र्नान्यथेति चेत्त्राप्यभावज्ञानानुत्पत्तिरेव कुतः ? अभावाभावा-  
दिति चेद्व्यक्तमितरेतराश्रयदोषानुषंजन । अभावप्रमाणप्रमि-  
तायाः प्रमेयज्ञानानुत्पत्तेरभावाभावगतिर्न परस्पराश्रयदोषानु-  
षंग इति चेन्न—

अभावाभावादिनिश्चयाभावे हि किमभावाभावादभावज्ञानानु-  
त्पत्तिरुत एकज्ञानससर्गिपदार्थोपलभाभावादिति सदेहः स्यात्  
इत्थंभूतायाश्चाभावज्ञानानुत्पत्तेर्नाभावसिद्धिर्व्यभिचारात् । त-  
स्मादभावाभावादिनिश्चयपूर्वं एवाभावज्ञानानुत्पत्तिनिश्चय इति

कथमितरेतराश्रयदोषो न स्यात् । तस्मान्नाभावप्रमाणादभाव-  
व्यवहारसिद्धिर्बुद्धिव्यपदेशार्था । क्रियाविरहादभावव्यवहार-  
सिद्धिश्चेत्स एव तद्विरहः कुतोऽवसीयते । अन्यतो बुद्धिव्यप-  
देशक्रियाविरहादिति चेदनवस्था । अनुपलब्धेश्चेत्तत एव  
प्रमेयाभावस्यापि सिद्धिरस्तु । किमतर्गदुनाऽन्येन । तस्मा-  
देकज्ञानससर्गिपदार्थोपलभलक्षणानुपलभादेवाभावव्यवहारसि-  
द्धिः । एकज्ञानससर्गश्चोपलभ्य निषेध्ययोर्यज्जातीयप्रत्यक्षता-  
या तत्प्रत्यक्षतानियमे सति स्यात् नान्यथेति न । यज्जातीय-  
प्रत्यक्षताहेतुः संदिग्धविपक्षव्यावृत्तिकस्तत एव न विरुद्धः ।  
साध्यतदावृत्तिवचनप्रयोगाभावात् न्यूनता नाम साधनदोष इति  
चेन्न । साध्येनानुगतसाधनस्य साध्यधर्मिण्युपसहारसामर्थ्या-  
देव तदर्थस्य लाभात् । अन्यथा साध्येन साधनस्यानुगमा-  
भावात्साध्यतदावृत्तिवचनप्रयोगेऽपि न साध्यसिद्धिः स्यात्  
अर्थापन्नस्यापि वचने पुनरुक्तं नाम निग्रहस्थानं स्यात् ।  
अर्थापन्नस्य स्वगव्देन पुनर्वचन पुनरुक्तमिति वचनात् ।  
तस्मादसिद्धविरुद्धानैकातिकादिदोषविकलत्वादनवद्यं साधन-  
मित्यनतावबोधसिद्धिः ॥

समस्तभुवनव्यापियशसाऽनंतकार्तिना ।

कृतेयमुज्ज्वला सिद्धिर्धर्मज्ञस्य निरर्गला ॥ १ ॥

## बृहत्सर्वज्ञसिद्धिः



सूक्ष्मातरितदूरार्थाः कस्यचित्प्रत्यक्षाः अनुपदेशालिंगा-  
 नन्वव्यतिरेकपूर्वकाविसंवादिनष्टमुष्टिचिंतालाभालाभमुखदुःख  
 ग्रहोपरागाद्युपदेशकरणान्यथानुपपत्ते । 'तथाहि— नष्टं  
 देशातरित कालांतरित द्रव्यातरित वा स्यात् । मुष्टिस्थं  
 वस्तु द्रव्यातरित । चिता सूक्ष्मस्वभावा । लभालाभौ  
 कालातरितौ । तथा सुखदुःखे । ग्रहोपरागादिः काला-  
 तरितः । मन्त्रौषधिशक्तयः सूक्ष्मस्वभावाः । तदेषा सूक्ष्मां-  
 तरितदूरस्वभावानामर्थानां यथोक्तस्योपदेशस्य करणं तत्सा-  
 क्षात्करणमतरेणानुपपन्नं । नन्वसंभवदर्थविषयेयं प्रतिज्ञा प्रमा-  
 णांतरविरुद्धार्थप्रतिपादकत्वात् । वध्यास्तनंधयगुणव्यावर्णना-  
 दिवत् । तलानुमानविरुद्धा तावदियं प्रतिज्ञा विवादास्प-  
 दीभूते देशे काले च रसादयोऽन्तत्येदानींतनरसादिग्राह-  
 कसजातीयप्रमाणग्राह्या रसादिशब्दवाच्यत्वात् । अत्रेदानीं-  
 तनप्रत्यक्षवदिति । तथाहि यज्जातीयैश्चक्षुरादिभिर्जनितैः प्रमा-  
 णैर्यज्जीतायानामविप्रकर्षिणा प्रतिनियतानां रूपाद्यर्थानामि-  
 दानीमत्र च साक्षात्करणं दृष्टं तथा देशांतरे कालांतरे  
 ऽपि तथाविधैरेव प्रमाणैस्तथाविधानामेवार्थानां साक्षात्कर-  
 णमशब्दवति भविष्यति चेत्यध्यवस्यामः । नैन्द्रियातरेण ।

नापीन्द्रियमंतरेण रूपाद्यर्थानां दर्शनं । नापि विप्रकर्षिणामिन्द्रियेणैन्द्रियमंतरेण वा दर्शनमभूद्भवति भविष्यति चेति युक्तं । अन्यथा दृष्टहानेरदृष्टकल्पनायाश्च प्रसगात् । तथाचोक्त—

यज्जातीयैः प्रमाणैस्तु यज्जातीयार्थदर्शनं ।

दृष्टं संप्रति लोकस्य तथा कालातरेऽप्यभूदिति ॥१॥

ननु गृध्रवराहपिपीलिकादीनां चक्षुःश्रोत्रघ्राणादिषु दूरस्थितरूपशब्दगन्धादिग्रहणलक्षणातिशयदर्शनात् क्वचित्पुरुषविशेषे चक्षुरादीनां विषयातरग्रहणलक्षणोऽप्यतिशयः सभाव्येत । प्रज्ञामेधादिभिश्च नराणामतिशयदर्शनात् कस्यचिदतीन्द्रियार्थदृष्टृत्वेनाप्यतिशयः स्यादिति । अत्रोच्यते । योऽपि गृधादिषु चक्षुरादीनामतिशयो दृष्टः सोऽपि स्वार्थापरित्यागेन दूरसूक्ष्मादिदृष्टावतिशयो दृष्टो न रूपादौ श्रोत्रादिवृत्त्या । तथा बुद्धादिचक्षुरादेरपि स्वार्थापरित्यागेनैवातिशयः स्यात् । तथाचोक्त—

यत्राप्यतिशयो दृष्टः स स्वार्थानतिलघनात् ॥

दूरसूक्ष्मादिदृष्टौ स्यान्न रूपे श्रोत्रवृत्तित इति ॥१॥

यश्च प्रज्ञामेधादिभिर्नराणामतिशयो दृष्टः सोऽपि नियतविषयः । स्तोत्रस्तोकातरत्वेनैवातिशयो दृष्टो न विषयातरे । नापि प्रकर्षपर्यंतगमनेन । उक्तं च—

येऽपि सातिशया दृष्टाः प्रज्ञामेधावलैर्नराः ।

स्तोकस्तोकातरत्वेन नत्वतीन्द्रियदर्शनात् ॥ १ ॥

प्राज्ञोऽपि हि नरः सूक्ष्मानर्थान् द्रष्टुं क्षमोऽपि सन् ।

स्वजातीरनतिक्रामन्नतिशेते परान्नरानिति ॥ २ ॥

यथाऽभ्यस्तैकशास्त्रविचारे महतोऽतिशयस्य कस्यचिद्-  
र्शनेऽपि न शास्त्रांतरपरिज्ञानेऽतिशयो दृश्यते । न हि व्याक-  
रणमतिशयेन जानन्नपि ज्योतिःशास्त्रमश्रुतमवैति । ज्योतिः-  
शास्त्रं वा सातिशयमवयन्नपि न व्याकरणमनभ्यस्त जानाति ।  
तथा कस्यचिद्वेदादिज्ञानातिशये सत्यापि न स्वर्गापूर्वदेवतादौ  
विषयातरे साक्षात्कारि ज्ञानं युक्तं । तदुक्तं—

एकशास्त्रविचारे तु दृश्यतेऽतिशयो महान् ।

न तु शास्त्रांतरज्ञानं तन्मात्रैणैव लभ्यते ॥ १ ॥

ज्ञात्वा व्याकरणं दूरं बुद्धिः शब्दापशब्दयोः ।

प्रकृष्यति न नक्षत्रतिथिग्रहणनिर्णये ॥ २ ॥

ज्योतिर्विच्च प्रकृष्टोऽपि चंद्रार्कग्रहणादिषु ।

न भवत्यादिशब्दानां साधुत्वं ज्ञातुमर्हति ॥ ३ ॥

तथा वेदेतिहासादिज्ञानातिशयवानपि ।

न स्वर्गदेवतापूर्वप्रत्यक्षीकरणक्षम इति ॥ ४ ॥

तथाच व्योम्नि दशहस्तातरमभ्यासवशाल्लघयन्नपि कश्चिन्न  
योजनशतं योजनसहस्रं लोकांतरं वाऽभ्यासशतैरपि उल्लघ-  
यति । तथा बुद्ध्यातिशयज्ञानैरभ्यासवशादतिदूरगतैरपि  
किञ्चिदेवामनागधिकं ज्ञातुं शक्यते न पुनः सर्वे सूक्ष्मात-  
रितदूरार्था इति । तथाचोक्तं—

दशहस्तांतरे व्योम्नि यो नामोत्पलुत्य गच्छति ।

न योजनमसौ गतु शक्तोऽभ्यासगतैरपि ॥ १ ॥

तस्मादतिशयज्ञानैरतिदूरगतैरपि ।

किञ्चिदेवाधिकं ज्ञातुं शक्यते न त्वतीन्द्रियमिति ॥२॥

ततः स्थितमेतदनुमानविरुद्ध कस्यचित्सूक्ष्मादिप्रत्यक्षत्व-  
मिति ।

अभावप्रमाणविरुद्ध च । सूक्ष्मादिपदार्थसाक्षात्का-  
रिणः सदुपलभकप्रमाणपञ्चकाविषयत्वात् । तथाहि— सूक्ष्मा-  
दिपदार्थपरिच्छेदकस्तावदस्मदादिभिर्वर्तमाने काले चक्षुरादिभि-  
र्नोपलभ्यते । नाप्यनुमीयते हेत्वभावात् ।

तथाचोक्त—

सर्वज्ञो दृश्यते तावन्नेदानीं चक्षुरादिभिः ।

दृष्टो न चैकदेवोऽस्ति लिंग वा योऽनुमापयेत् ॥१॥

नाप्यागमेन नित्येनानित्येन वा गम्यते । तथाहि— न ताव-  
न्नित्येन गम्यते सर्वज्ञप्रतिपादकस्य नित्यस्यागमस्याभावात् ।  
ननु हिरण्यगर्भं प्रस्तुत्य सर्वज्ञ इत्येवं श्रुतत्वाद्धिरण्य-  
गर्भः सर्वज्ञ इत्येतन्नित्यादागमात्प्रतीयते इति । तदप्य-  
युक्तं न हि सर्वज्ञप्रस्तावे नित्य आगमस्तात्पर्येण सर्व-  
ज्ञप्रतिपादकः । प्रकृतानुपयोगात् । किंतु हिरण्यगर्भकर्म-  
विधिपरे वाक्येऽन्यस्यासम्भवात् सर्वज्ञत्वेन देवतास्तवनद्वा-



रेण कर्मार्थवादकत्व । तात्पर्येण सर्वज्ञप्रतिपादकत्वे आग-  
मतोऽर्थस्य प्रतिपादनादनित्यत्व स्यात् । तत्रापि दोषं  
वक्ष्याम । नापि प्रमाणांतरेणानवबोधित सर्वज्ञो नित्ये-  
नागमेनानूद्यत इति युक्त— नित्यत्वे चागमस्येष्टे न किंचि-  
त्सर्वज्ञकल्पनया । सर्वज्ञोऽपि हि धर्माधर्मप्रतिपत्तये मृग्यते  
न व्यसनितया । सा च धर्माधर्मप्रतिपत्तिः वेदादेवास्तु,  
यतो वेदस्य सर्वज्ञप्रतिपादनाद्वर धर्माधर्मप्रतिपादकत्व ।  
अन्यथा वेदात्सर्वज्ञप्रतिपत्तिः ततो धर्माधर्मावबोध इति  
पारपर्यपरिश्रमः स्यात् । तस्माद्वरं वेदाद्धर्माधर्मयोरेव साक्षा-  
त्प्रतिपत्तिरभ्युपगता न सर्वज्ञस्य । वेदात्सर्वज्ञप्रतिपत्तावपि  
धर्माधर्मप्रतिपत्तिमंतरेण पुरुषार्थसिद्धेरभावात् । धर्माधर्मप्रति-  
पत्तौ तु सर्वज्ञप्रतिपत्तिमंतरेणाप्यर्थसिद्धेरभावात् । ततो न  
नित्यादागमात्सर्वज्ञसिद्धिर्नाप्यनित्यात् । तेनैव प्रणीतात्सर्व-  
ज्ञप्रतिपत्तौ तत्प्रणीतत्वेन आगमप्रामाण्यनिश्चयो निश्चित-  
प्रामाण्याच्चागमात्सर्वज्ञो गम्यत इतीतरेतराश्रयत्वप्रसंगात् ।  
नाप्यसर्वज्ञप्रणीतात्सर्वज्ञसिद्धिः तथाविधस्य प्रामाण्यानुपपत्तेः ।  
अप्रमाणादपि ततः प्रतिपत्तौ स्ववाक्यादेव किं न तत्प्र-  
तिपत्तिर्विशेषाभावात् । तथाचोक्तं—

न चागमविधिः कश्चिन्नित्यः सर्वज्ञवाधकः ॥

न च मतार्थवादानां तात्पर्यमवकल्प्यते ॥ १ ॥

न चान्यार्थप्रधानैस्तैस्तदस्तित्वं विधीयते ॥

न चानुवदितुं शक्य पूर्वमन्यैरबोधित ॥ २ ॥  
 अनादेरागमस्यार्थो न च सर्वज्ञ आगमात् ॥  
 कृत्रिमेण त्वसत्येन स कथं प्रतिपाद्यते ॥ ३ ॥  
 अथ तद्वचनेनैव सर्वज्ञोऽन्यैः प्रतीयते ॥  
 प्रकल्प्यते कथं सिद्धिरन्योन्याश्रययोस्तयोः ॥ ४ ॥  
 सर्वज्ञोक्ततया वाक्यं सत्यं तेन तदस्तिता ॥  
 कथं तदुभयं सिद्ध्येत् सिद्धमूलांतराद्वेत्ते ॥ ५ ॥  
 असर्वज्ञप्रणीतास्तु वचनान्मूलवर्जितात् ॥  
 सर्वज्ञमवगच्छतः स्ववाक्यात्किं न जानते ॥ ६ ॥

नाप्युपमानात्सर्वज्ञप्रतिपत्तिः । सर्वज्ञसदृशस्य जगति कस्य-  
 चिदनुपलब्धेः ॥ तथाचोक्तः—

सर्वज्ञसदृशं कचिद्यदि पश्येम सप्रति ॥

उपमानेन सर्वज्ञं जानीयाम ततो वयमिति ॥ १ ॥

नापि बहुजनपरिगृहीतधर्माधर्मान्यथानुपपत्त्या धर्माधर्मविषय-  
 जानसिद्धेरर्थापत्त्या सर्वज्ञसिद्धिः । धर्माधर्मोपदेशस्यान्यथाप्यु-  
 पपद्यमानत्वात् । तथाहि—

धर्माधर्मोपदेशो बुद्धादीनामवेदज्ञानां व्यामोहादपि भवति ।  
 वेदज्ञाना तु मन्वादीनां वेदादपीति । तथाचोक्तः—

उपदेशो हि बुद्धादेर्धर्माधर्मादिगोचरः ॥

बुद्धादयो ह्यवेदज्ञास्तेषा वेदादसंभवः ॥

उपदेश. कृतोऽतस्तैर्व्यामोहादेव केवलात् ॥ २ ॥

येऽपि मन्वादयः सिद्धाः प्राधान्येन त्रयीविदा ॥

त्रयीविदाश्रितग्रथान्ते वेदप्रभवोक्तय इति ॥ ३ ॥

तदेव सर्वज्ञविषयसदुपलभकप्रमाणपचकव्यावृत्तेरभावप्रमा-  
णस्यैव प्रवृत्तिर्युक्ता ।

तथाचोक्त—

प्रमाणपचक यत्र वस्तुरूपे न जायते ॥

वस्तुसत्तावबोधार्थं तत्राभावप्रमाणतेति ॥ १ ॥

तस्मात्स्थितमेतदभावप्रमाणविरुद्धं कस्यचित्सूक्ष्मादिप्रत्यक्ष-  
त्वमिति । तथोपमानविरुद्धं चैतत् । तथाचोक्तं—

नरान् दृष्ट्वा त्वसर्वज्ञान् सर्वानेवाधुनातनान् ।

तत्सादृश्योपमानेन शेषासार्वज्यसाधनं ॥ १ ॥ इति ॥

तस्मादनुमानाभावोपमानविरुद्धार्थविषयत्वादसंभवदर्थविष-  
येय प्रतिज्ञेति स्थितमेतत् ॥

भवन्तु वा संभवदर्थविषया प्रतिज्ञा. तथापि तत्प्रतिपाद्योऽर्थो  
ऽनर्थकः । पुरुषार्थानुपयोगात् काकदंतपरीक्षावत् । कामिन्याः  
षंडरूपवैरूप्यपरीक्षावद्वेति ॥ तथाचोक्तं—

समस्तावयवव्यक्तिविस्तरज्ञानसाधन ।

काकदंतपरीक्षावत् क्रियमाणमनर्थक ॥ १ ॥

यथा च चक्षुषा सर्वान् भावान् वेत्तीति निष्फलं ।  
 सर्वं प्रत्यक्षदर्शित्वप्रतिज्ञाऽप्यफला तथा ॥ २ ॥  
 स्वधर्मधर्ममात्रज्ञसाधनप्रतिषेधयोः ।  
 तत्प्रणीतागमग्राह्यहेयत्वे हि प्रसिद्ध्यतः ॥ ३ ॥  
 तत्र सर्वजगत्समृद्धिभेदज्ञत्वप्रसाधने ।  
 अस्याने क्रियते लोकः सरंभाद् ग्रथवादयोः ॥ ४ ॥  
 एतच्च फलवज्ज्ञानं यावद्धर्मादिगोचरं ॥  
 न तु वृक्षादिभिर्जातैरगति किंचित्प्रयोजनं ॥ ५ ॥  
 ऋत्वर्थाः पुरुषार्थाश्च यावतः खदिरादयः ॥  
 सर्ववृक्षजता तावत्तावत्स्वेव समाप्यते ॥ ६ ॥  
 लताः सोमगुल्फ्याद्याः काश्चिद्धर्मार्थहेतवः ॥  
 सिद्धास्तज्ज्ञानमात्रेण लतासर्वज्ञताऽपि नः ॥ ७ ॥  
 त्रीहिड्यामाकनीवारग्रामारण्यौषधीरपि ॥  
 ज्ञात्वा भवति सर्वज्ञो नानर्थक्यगतान्यपि ॥ ८ ॥  
 तथा कतिपयेष्वेव यज्ञागेषु तृणेष्वपि ॥  
 दर्मादिषु च बुद्धेषु तृणसर्वज्ञतेष्वप्यते ॥ ९ ॥  
 तृणौषधिलतावृक्षजातयोऽन्याः सहस्रशः ॥  
 विविक्ता नोपयुज्यते तदज्ञानेन नाज्ञता ॥ १० ॥  
 यत्रापि चोपयुज्यते व्यक्तयो जातिलक्षिताः ॥  
 जातिज्ञानोपसहाराच्चत्रापि व्याप्तिरस्ति नः ॥ ११ ॥  
 अतश्च व्यक्तिभेदानामनभिज्ञोऽपि यो नरः ॥

स सर्वज्ञफले प्राप्ते सर्वज्ञत्व न वाछति ॥ १२ ॥  
 जरायुजाडजोद्वेदसस्वेदजचतुर्विधे ॥  
 भूतग्रामेऽल्पकजोऽपि सर्वज्ञफलमश्नुते ॥ १३ ॥  
 पृथिव्यादिमहाभूतसक्षेपज्ञश्च यो नरः ॥  
 स विस्तारानभिज्ञोऽपि सर्वज्ञान्न विशिष्यते ॥ १४ ॥  
 भूमेर्य एकदेशजो भूमिकार्येषु वर्तते ॥  
 सप्तद्वीपमहीज्ञान क नु तस्योपयुज्यते ॥ १५ ॥  
 तथाऽल्पेनैव तोयेन सिद्धतोयप्रयोजनः ॥  
 तोयातराण्यविज्ञाय नान्यदोषेण युज्यते ॥ १६ ॥  
 बह्वेश्वरानंतभेदस्य ज्ञातैरौपासनादिभिः ॥  
 पचभि कृतकार्यत्वादन्याजानमदूषण ॥ १७ ॥  
 शरीरांतर्गतस्यैव वायो. प्राणादिपचके ॥  
 ज्ञाते शेषानभिज्ञत्वं नोपालंभाय जायते ॥ १८ ॥  
 व्योम्नश्च पृथुन पारमज्ञात्वाऽप्येकदेशवित् ॥  
 नैव व्योमानभिज्ञत्वव्यपदेशेन दुष्यति ॥ १९ ॥

धर्मकीर्तिनाऽप्युक्त—

ज्ञानवान्मृग्यते कश्चित्तदुक्तप्रतिपत्तये ॥  
 अज्ञोपदेशकरणे विप्रलभनशकिभिः ॥ १ ॥  
 तस्मादनुष्ठेयगत ज्ञानमस्य विचार्यता ॥  
 कीटसंख्यापरिज्ञान तस्य न. कोपयुज्यते ॥ २ ॥  
 हेयोपादेयतत्त्वस्य साभ्युपायस्य वेदकः ॥

य प्रमाणमसाविष्टो न तु सर्वस्य वेदकः ॥ ३ ॥

दूर पश्यतु वा मा वा तत्त्वमिष्ट तु पश्यतु ॥

प्रमाण दूरदर्शी चेदेते गृभ्रानुपास्महे ॥ ४ ॥

ततः स्थितमेतत् सूक्ष्मादिपदार्थप्रत्यक्षत्वलक्षणः प्रति-  
ज्ञार्थोऽनर्थक इति ॥ न चैतत्साध्यं साधनमर्हति अविवादा-  
स्पदत्वात् । विवादास्पदीभूते हि साध्ये साधनाय हेतुः  
प्रवर्तते । न च सूक्ष्माद्यर्थः कस्यचित्प्रत्यक्ष इत्येतत्साध्य  
विवादगोचरापन्न परैस्तस्यानिराकरणात् । यदेव हि धर्मे  
चोदनैव प्रमाणमित्यस्याः प्रतिज्ञाया प्रतिद्वद्धि तदेव तैर्नि-  
राक्रियते नान्यत् । न च सूक्ष्मादिप्रत्यक्षत्वमेतस्याः प्रतिद्वद्धि  
किं तु धर्मादिप्रत्यक्षत्वमतस्तदेव तैर्निषिध्यते । न सूक्ष्मा-  
दिप्रत्यक्षत्व । तथाचोक्त—

धर्मज्ञत्वनिषेधस्तु केवलोऽलोपयुज्यते ॥

सर्वमन्यद्विज्ञानस्तु पुरुषः केन वार्यते ॥ १ ॥

सर्वप्रमातृसवधिप्रत्यक्षादिनिवारणात् ॥

केवलागमगम्यत्वं लप्स्यते पुण्यपापयोः ॥ २ ॥

एतावतैव मीमासा पक्षे सिद्धेऽपि यैः पुनः ॥

सर्वजचारणे यत्नस्तैः कृतं मृतमारण ॥ ३ ॥

येऽपि च च्छिन्नमूलत्वात्सर्वज्ञत्वे हते सति ॥

सर्वज्ञान् पुरुषानाहुस्तैः कृतं तुपकंडन ॥ ४ ॥

तस्माद्यद्विवादास्पदीभूतं न (१) तत्साध्यं । न तद्विवादा-  
स्पदमिति तत्र वर्तमानो हेतुरनर्थकः स्यात् इति ॥

किंच सूक्ष्मादयोऽर्थाः कस्यचित्प्रत्यक्षा इत्यत्र अर्हतोऽन-  
र्हतो वा ज्ञातुरनिर्दिष्टत्वात् न्यूनः पक्षः स्यात् । अथा-  
नर्हतः सूक्ष्मादिप्रत्यक्षत्व साध्यते तदाऽर्हद्वाक्यप्रमाणत्वे  
तज्ज्ञानं कोपयुज्यते । अर्हतश्चेत्तोऽपि श्रुत्याऽर्थेन वा गम्यते ।  
यतः पक्षो न न्यूनः स्यात् । अथ सूक्ष्मादयोऽर्हतः प्रत्यक्षा  
इति पक्षो विशिष्यते । तथापि नैष पक्षः पूर्वस्मादविशिष्टप-  
क्षाद्भिद्यते हेतोः सकाशात्तथाविधस्य पक्षस्यासिद्धेः । न हि  
विशिष्टपक्षोपादानमात्रेणैव हेतुर्विशिष्टं पक्षं साधयति । पक्षा-  
तरेऽप्यस्य हेतोरविशिष्टत्वात् । तथाहि सूक्ष्मादयो बुद्धस्य  
प्रत्यक्षा ग्रहोपरागाद्युपदेशकरणात् प्रमेयत्वात्सत्त्वादनुमेयत्वा-  
दिति पक्षश्चाप्रसिद्धविशेषणः स्यात् । तस्मादेते हेतवो न  
विशिष्टपक्षविषया नाप्यविशिष्टपक्षविषया इत्यकिंचित्कराः ॥

तथाचोक्तं भट्टकुमारिलेन—

यत्सत्य नाम लोकेषु प्रत्यक्षं तद्धि कस्यचित् ।

प्रमेयज्ञेयवस्तुत्वैर्दधिरूपरसादिवत् ॥ १ ॥

ज्ञातर्यत्राप्यनिर्दिष्टे पक्षो न्यूनत्वमापतेत् ॥

यदि बुद्धातिरिक्तोऽन्यः कश्चित्सर्वज्ञतां गतः ॥ २ ॥

बुद्धवाक्यप्रमाणत्वे तज्ज्ञानं कोपयुज्यते ॥

सर्वज्ञो यस्त्वभिप्रेतो न श्रुत्याऽर्थेन वाऽपि सः ॥ ३ ॥

विज्ञाय च ततः पक्षः साध्यत्वेनेप्सितो भवेत् ॥  
 यस्त्वीप्सिततम पक्षं विशिष्यात्तस्य संज्ञया ॥ ४ ॥  
 यावज्ज्ञेय जगत्सर्व प्रत्यक्षं सुगतस्य तत् ॥  
 तैरेव हेतुभि पूर्वैर्घटकुड्यादिरूपवत् ॥ ५ ॥  
 तत्र नैवं विगिष्टोऽपि पूर्वस्मादेष मिद्यते ॥  
 तत्र हेतोरसामर्थ्यादन्यत्राप्यविशेषतः ॥ ६ ॥

न हि विगिष्टपक्षोपादानमात्रेणैव हेतोर्विगिष्टविषयत्वं लभ्यते ।

स्वशक्त्या हि यदा हेतुर्दृष्टातानुग्रहेण वा ।

पक्षातरेऽपि तुल्यः स्यात्तदा काऽस्य विगिष्टता ॥ १ ॥

सत्प्रमेयत्वमित्येतद्यतोऽन्येष्वपि वर्तते ।

साधन नियमाभावात्तेनाकिञ्चित्करं हि तदिति ॥ २ ॥

किञ्च यदि पुरुषसामान्यस्य सूक्ष्मादिविषयं प्रत्यक्षं प्रसा-  
 ध्यते तदा कथं पुरुषविशेषस्याहेतोर्वचनं प्रमाणं स्यात् यत-  
 स्ततो निःश्रेयसार्थिनः प्रवर्तेरन् । अर्हतो हि सर्वज्ञत्वसिद्धौ  
 तद्वचनं प्रमाणं स्यात् न यस्य कस्यचित्प्रमाणत्वसिद्धौ ।

तथाचोक्तं—

नरः कोऽप्यस्ति सर्वज्ञः स च सर्वज्ञ इत्यपि ॥

साधनं यत्प्रयुज्येत प्रतिज्ञामात्रमेव तत् ॥ १ ॥

सिसाधयिषितो योऽर्थः सोऽनया नामिधीयते ॥

यस्तूच्यते न तत्सिद्धौ किञ्चिदस्ति प्रयोजन ॥ २ ॥



यदीयागममत्यत्वसिद्धौ सर्वज्ञतेष्यते ॥

न सा सर्वज्ञसामान्यसिद्धिमात्रेण लभ्यते ॥ ३ ॥

यावद्वुद्धो न सर्वज्ञस्तावत्तद्वचन मृगा ॥

यत्र कचन सर्वज्ञे सिद्धे तत्पुन्यता कुनः ॥ ४ ॥

अन्यास्मिन्न हि सर्वज्ञे वचसोऽन्यस्य सत्यता ॥

सामानाधिकरण्ये हि तयोरगागिता भवेन् ॥ ५ ॥

तदेवमनेकदोषदुष्टः पक्षो न साधनविषयता भजते । हेतु-  
श्चासिद्धो नष्टमुष्ट्याद्युपदेशस्यापौरुषेयस्य करणासंभवात् ॥  
भवतु वा सिद्धस्तथाप्यपक्षधर्मः मूढमाद्यर्थे धर्मिणि नष्टमुष्ट्या-  
द्युपदेशकरणाभावादनैकातिकश्च । यस्मात्सूक्ष्मादिपदार्थमाज्ञा-  
त्करणमंतरेणाप्यन्वयव्यतिरेकाभ्या लिंगादनाद्युपदेशपरंपगतो  
वा नष्टमुष्ट्यादिकमवगम्योपदेष्टु शक्नोत्येवेति । विरुद्धश्चायं  
हेतुर्विसवादकस्य नष्टमुष्ट्याद्युपदेशस्य सूक्ष्मादिपदार्थसाक्षा-  
त्करणमंतरेणैव भावात् । योऽपि कचिदस्याविसवादः स  
काकतालीयन्यायेन न तदुपदेशवलेनेति मंतव्य । न चैतद्भूतो-  
पदेशकरणकस्य सपक्षसंभवोऽस्ति । सर्वज्ञवीतरागस्यान्यथो-  
पदेशकरणासंभवात् । ज्ञानवतो विसवादे क पुनराश्वासं लभे-  
महीति सर्वज्ञप्रणीतादप्यागमाद्विप्रलभाशंकया न प्रवृत्तिः  
स्यात् । तदेव साधनमप्यसिद्धविरुद्धानैकातिकत्वादिदोषदुष्टं  
नाभिमतसाध्यसाधनायालमित्यत्रोच्यते—

यत्तावदुक्त— असंभवदर्थविषयेय प्रतिज्ञा प्रमाणांतर-

विरुद्धार्थप्रतिपादकत्वादिति । तत्रापि यत्तावद्वाचकमनुमानमुपन्यस्तं देशातरे कालातरे च रूपादयोऽत्रत्येदानीतनरूपादिग्राहकसजातीयप्रमाणग्राह्या रूपादिशब्दवाच्यत्वादत्रत्येदानीतनरूपादिवदिति । अत्र किं यथाविधाना पुरुषाणां यज्जातीयैः प्रमाणैर्यज्जातीयार्थदर्शनमिदानीमत्र च दृष्टं देशातरे कालातरे तथाविधानामेव तज्जातीयैः प्रमाणैस्तज्जातीयार्थदर्शनं प्रसाध्यते अन्यथाभूतानां वा<sup>१</sup> यदि तथाभूतानां तदा सिद्धसाधनं अस्माभिरपि तथाऽभ्युपगमात् । अन्यद्दृष्टानां हि तथादर्शनं नेष्यते न तथाभूतानां । अथान्यथाभूतानां तथादर्शनं प्रसाध्यते तर्ह्यनैकातिको हेतुः स्यात् । अस्मद्विजातीयानां नक्तचराणामत्रत्येदानीतनास्मदादिरूपग्राहकविजातीयालोकप्रमाणग्राह्येऽपि रूपशब्दवाच्यत्वदर्शनात् । तथाविधानामेव तथादर्शनं प्रसाध्यते । न च सिद्धसाधनं इत्थंभूतत्वात्सर्वपुरुषाणां । न ह्यन्याद्दृष्टां सति पुरुषाः । ततः कथं तथाविधानां तथादर्शनसाधने सिद्धसाधनं स्यादिति चेन्नान्याद्दृष्टाः सति पुरुषा इत्येतदसर्वज्ञं कथं जानीयात् । देशातरे कालातरे च पुरुषा अत्रत्येदानीतनपुरुषसदृशास्तद्विलक्षणा वा न भवन्ति पुरुषशब्दवाच्यत्वादत्रत्येदानीतनपुरुषवदित्येतस्मान्नुमानादेतदसर्वज्ञेनाप्यवसीयत इति चेद्देशातरकालातरभावविना पुरुषाणामत्रत्येदानीतनपुरुषेभ्यो मनागपि प्रज्ञामेधा-

दिभिर्विशेषो नास्तीति साध्येतातीन्द्रियार्थद्रष्टृत्वेन वा?  
 प्रथमपक्षेऽनैकातिको हेतुः । प्रज्ञामेधादिभिः स्तोत्रस्तोकात्-  
 रत्वेन सातिशयेषु कात्यायनादिषु साकल्येन वेदार्थतत्त्वपरि-  
 ज्ञानातिशयवत्पु जैमिन्यादिषु च पुरुषशब्दवाच्यत्वस्य  
 भावात् । अथातीन्द्रियार्थद्रष्टृत्वेन विशेषाभाव साध्यते तर्ह्य-  
 नेनैवानुमानेन सर्वज्ञाभावसिद्धिः । सिद्धोपस्थायि प्रकृतमनु-  
 मानमपार्थक्यमिति न किञ्चित्तेनोपन्यस्तेन । भवत्वस्मादेवानु-  
 मानात्सर्वज्ञाभावसिद्धिः का नो हानिः । सर्वथा सर्वज्ञाभा-  
 वसिद्ध्या नः प्रयोजनमिति चेत्सर्वज्ञाभावे साध्ये प्रकृतस्य हेतो-  
 रसामर्थ्याद्वैत्वतरोपादाने हेत्वतर नाम निग्रहस्थान स्यात् ।  
 यदा प्रागयमेव हेतुपारुर्दीयते तदाऽयमदोष इति चेत्तत्रापि  
 यथाभूतानामिदानीमत्र चानिन्द्रियज्ञानवैकल्य दृष्टं तथा-  
 भूतानामेव देशांतरकालांतरभाविना पुरुषशब्दवाच्यत्वान्दती-  
 द्रियज्ञानवैकल्य साध्येतान्यथाभूताना वा? यदि तथा-  
 भूताना तदा सिद्धसाध्यता । अन्यथाभूताना चेदप्रयो-  
 जको हेतुः स्यात् । यथाविधाना हि पुरुषशब्दवाच्या-  
 नामतीन्द्रियज्ञानवैकल्य दृष्टं तथाविधानामेव पुरुषशब्दवा-  
 च्यत्वमतीन्द्रियज्ञानवैकल्यस्य प्रयोजकं युक्तं नान्यथाभूतानां ।  
 यथा यादृग्भूताना प्रासादादीना सन्निवेशादि बुद्धिमत्कार-  
 णपूर्वकं दृष्टं तादृग्भूतानामेव जीर्णप्रासादादीना सन्नि-  
 वेगादि बुद्धिमत्कारणपूर्वकत्वस्य प्रयोजकं नान्यादृग्भूताना

पर्वतादीना । यद्यन्यथाभूतानामपि पुरुषशब्दवाच्यत्वमतीन्द्रियज्ञानवैकल्यस्य प्रयोजक स्यात्तदाऽन्यादृग्भूताना पर्वतादीनामपि सन्निवेशादि बुद्धिमत्कारणपूर्वकत्वस्य प्रयोजकं स्यात् । तथाच सर्वस्य ज्ञातुः सिद्धेर्वेदस्याकर्तृकत्व सर्वज्ञभावश्च न स्यात् । यथाविधाना पुरुषशब्दवाच्यानामतीन्द्रियज्ञानवैकल्य दृष्टं तथाविधानामेवातीन्द्रियज्ञानवैकल्य साध्यते । न च सिद्धसाधन सर्वपुरुषाणामीदृशत्वात् । न ह्यन्यादृशा संति पुरुषाः । येषामतीन्द्रियज्ञानस्याप्रतिषेधात्सिद्धसाध्यता स्यादिति चेदीदृशा एव सर्वपुरुषा नान्यादृशाः संतीत्येतत्कुतोऽवसितमन्यतोऽनुमानादिति चेत्तर्हि तत एवातीन्द्रियज्ञानवतः पुरुषविशेषस्याभावसिद्धिः । तदेवोच्यता किमनेन सिद्धोपस्थायिना । अत एवानुमानात्सर्वपुरुषाणामीदृशत्वसिद्धिश्चेत्तर्हि सर्वपुरुषाणामीदृशत्वसिद्धौ अतोऽनुमानात्तथाविधाना सर्वेषामतीन्द्रियज्ञानप्रतिषेधसिद्धिः, तत्सिद्धौ च सर्वपुरुषाणामीदृशत्वसिद्धिरितीतरेतराश्रयदोषः स्याच्चक्रकप्रसंगश्च । तथाहि— देशातरकालातरभाविनां पुरुषाणामत्रत्येदानीं तनपुरुषेभ्यो मनागपि प्रज्ञामेधादिभिर्विशेषो नास्तीति ईदृशत्वं प्रसाध्यते अतीन्द्रियार्थद्रष्टृत्वेन वा ? प्रथमपक्षेऽनैकातिको हेतुः । प्रज्ञामेधादिभिः स्तोकस्तोकातरत्वेन सातिशयेषु कात्यायनादिषु साकल्येन वेदार्थतत्त्वपरिज्ञानवत्सु जैमिन्यादिषु च पुरुषशब्दवाच्यत्वस्याभावात् । अथातीन्द्रियार्थद्रष्टृत्वेन विशेष-

षाभावादीदृशत्वं साध्यते तत्रापि यथाभूतानामिदानीमत्र  
चातीन्द्रियज्ञानवैकल्यं दृष्टं तथाभूतानामेव देशान्तरकालांतरभा-  
विना पुरुषशब्दवाच्यत्वादतीन्द्रियज्ञानवैकल्यं साध्येत अन्य-  
थाभूतानां वेत्यादि तदेव पुनरावर्तत इति चक्रकमाद्यते ।  
तदेव सर्वपुरुषाणामीदृशत्वस्यानीदृशत्वाभावस्य चासिद्धेरीदृ-  
ग्भूतानामतीन्द्रियज्ञानवैकल्यसाधने सिद्धसाधनमिति स्थितं ॥

यदप्यन्यदुक्त—देशान्तरे कालांतरे च प्रत्यक्षमत्रत्येदानीं-  
तनप्रत्यक्षग्राह्यसजातीयार्थग्राहकं तद्विजातीयार्थग्राहकं वा न  
भवति प्रत्यक्षशब्दवाच्यत्वादत्रत्येदानींतनप्रत्यक्षवदित्यत्रापि  
यथाभूतमिन्द्रियादिजनितं प्रत्यक्षमिदानीमत्र च यथाभूतस्या-  
विप्रकृष्टस्य ग्राहकं तद्विजातीयस्य विप्रकृष्टस्याग्राहकं वा दृष्टं  
देशान्तरे कालांतरेऽपि तथाभूतमेव प्रत्यक्षं तथाभूतस्यार्थस्य  
ग्राहकं अन्यथाभूतस्याग्राहकं वेति साध्येत अन्यथाभूतं वा<sup>२</sup>  
यदि तथाभूतं तदा सिद्धसाध्यता । अन्यथाभूतं चेत्तथा  
साध्यते तर्ह्यप्रयोजको हेतुः स्यात् । यथाभूतं हि प्रत्यक्षं  
यथाभूतस्यार्थस्य ग्राहकमग्राहकं वा दृष्टं तथाभूतस्यैव प्रत्य-  
क्षस्य तथाविधस्यार्थस्याग्राहकत्वे वा साध्ये प्रत्यक्षशब्दवा-  
च्यत्वस्य प्रयोजकत्वं युक्तं नान्यथाभूतस्य । अत्र संनि-  
वेशादिदृष्टातः पूर्ववद्दृष्टव्यः । तथाभूतमेव प्रत्यक्षं तथा  
प्रसाध्यते । नच सिद्धसाधनं सर्वप्रत्यक्षाणामीदृशत्वादिति  
चेत् ईदृशं प्रत्यक्षं नान्यादृशमस्तीत्यर्वाग्भागदर्शिना कुतः

अवधीयते । देहातरकालांतरभाविप्रत्यक्षमत्रत्येदानींतनप्रत्यक्षसमान सदिन्द्रियसंप्रयोगजत्वादत्रत्येदानींतनप्रत्यक्षवदित्यतोऽनुमानादवसीयत इति चेत्स्तोकस्तोकातरत्वेन मनागपि विशेषो नास्तीति. सर्वप्रत्यक्षाणामीदृशत्व साध्येतातीन्द्रियार्थविषयत्वेन वा विज्ञेयो नास्तीति ? प्रथमपक्षेऽनैकातिको हेतुः गृध्रवराहपिपीलिकादीना प्रत्यक्षेषु स्तोकस्तोकातरत्वेनास्मदादिप्रत्यक्षविलक्षणेपु सदिन्द्रियसंप्रयोगजत्वस्य भावात् । अथातीन्द्रियार्थविषयत्वेन विज्ञेयाभावात्सर्वप्रत्यक्षाणामीदृशत्व प्रसाध्यते तर्हि तत एव सर्वप्रत्यक्षाणामीन्द्रियार्थविषयत्वाभावसिद्धिस्तवास्तु । तथाभ्युपगमे हेत्वतर नाम निग्रहस्थानं न स्यात् । यदाऽयमेव हेतु प्रागुपादीयते तदाऽयमदोष इति चेन्न । तदाऽप्ययमस्मान् प्रत्यासिद्धो हेतुः । विवादास्पदीभूतस्य प्रत्यक्षस्यास्माभिः सदिन्द्रियसंप्रयोगजत्वानभ्युपगमात् । विवादास्पदीभूत प्रत्यक्षं सदिन्द्रियसंप्रयोगज प्रत्यक्षशब्दवाच्यत्वादस्मादिप्रत्यक्षवदित्यतोऽनुमानात्तस्य सदिन्द्रियसंप्रयोगजत्व साध्यते इति चेदत्रापि यथाभूतस्य प्रत्यक्षशब्दवाच्यस्य सदिन्द्रियसंप्रयोगजत्व दृष्ट तथाभूतस्यैव सदिन्द्रियसंप्रयोगजत्व प्रसाध्यतेऽन्यथाभूतस्य वा ? यदि तथाभूतस्य तदा सिद्धसाध्यता । अन्यथाभूतस्य चेत्तर्हि सनिवेशादिवदप्रयोजको हेतुः स्यात् । तथाभूतस्यैव तत्साध्यते, न च सिद्धसाधन, सर्वप्रत्यक्षाणामीदृशत्वादिति चेत्कुतस्तदीदृशत्वसिद्धिः । सदिन्द्रिय-

संप्रयोगजत्वादिति चेत् नन्वयमस्मान् प्रत्यसिद्धो हेतुः ।  
 प्रत्यक्षशब्दवाच्यत्वात्तत्सिद्धिश्चेच्चक्रकप्रसङ्गः । किञ्च सर्वप्रत्यक्षा-  
 णामीदृशत्वसिद्धौ विवादास्पदीभूतस्य प्रत्यक्षस्य सिद्धिर्द्रियस-  
 प्रयोगजत्वसिद्धिः तत्सिद्धौ च सर्वप्रत्यक्षाणामीदृशत्वसिद्धिः ।  
 यथाभूत प्रत्यक्ष यथाभूतस्यार्थस्य ग्राहक दृष्ट तथाभूतमेव  
 तथाभूतस्यार्थस्य ग्राहकमिति साधने सिद्धसाधनमिति स्थितं ।  
 एतेन सत्संप्रयोगे पुरुषस्येन्द्रियाणां यद्वबुद्धिजन्म तत्प्रत्यक्षं  
 अनिमित्त विद्यमानोपलभनत्वादित्येतन्निरस्त । उक्तेन प्रका-  
 रेण सिद्धिर्द्रियसंप्रयोगजत्वस्यासिद्धेर्विद्यमानोपलभनत्वस्याप्यनि-  
 श्चयात् । न ह्येव सिद्धिर्वासासिद्धिः विद्यमानोपलभनत्व धर्म प्रति  
 प्रत्यक्षस्यानिमित्तत्व साधयतीति । तथा यदप्युक्त —

यत्नाप्यतिशयो दृष्टः सः स्वार्थानतिलघनात् ॥

दूरसूक्ष्मादिदृष्टौ स्यान्न रूपे श्रोतवृत्तित इति ॥ १ ॥

एतदपि कुतः प्रमाणादवगतं । विवादास्पदीभूताश्चक्षु-  
 रादयो न विषयातरे वर्तते चक्षुरादिशब्दवाच्यत्वादस्मदादि-  
 चक्षुरादिवत् । तथा विवादास्पदीभूता रूपादयो नैन्द्रियांतरग्राह्या  
 रूपादिशब्दवाच्यत्वात्परिदृष्टरूपादिवत् इत्येताभ्यामनुमाना-  
 भ्यामेतदवगम्यत इति चेदत्रापि किं यथाभूताश्चक्षुरादयो न  
 विषयातरे प्रवर्तते तथाभूता एव तथा साध्यते अन्यथाभूता  
 वेति । यदि तथाभूतास्तदा सिद्धसाध्यता । अन्यथाभूताश्चे-

तत्पूर्ववदप्रयोजको हेतुः स्यात् । तथाभूता एव चक्षुरादयस्तथा  
साध्यते । न च सिद्धसाधनं सर्वचक्षुरादीनामीदृशत्वादिति  
चेत्कृतस्तदीदृशत्वसिद्धिः । किमनुमानातरादुतास्मादेवानुमा-  
नात् । यद्यनुमानातरात्तत्तापि यदि मनागपि विशेषो नास्तीति  
चक्षुरादीनामीदृशत्वसाध्यते तदाऽनुमानविरुद्धः पक्षैकदेशः  
गृध्रवराहपिपीलिकादीनां चक्षुःश्रोत्रघ्राणादिषु द्रादिस्वभावरू-  
पशब्दगंधादिग्रहणलक्षणातिशयस्य कार्यतः प्रतिपत्ते । विषया-  
तरग्रहणलक्षणातिशयाभावात्तदीदृशत्वप्रसाधनेऽनुमानातरादेव  
विषयांतरप्रवृत्त्यभावसिद्धेस्तदेवान्नु किं प्रकृतेनानुमानेन ।  
तथाऽभ्युपगमे हेत्वन्तरं नाम निग्रहस्थानं स्यात् । अस्मादे-  
वानुमानात्तदीदृशत्वसिद्धिश्चेदत्रापि यदि मनागपि विशेषो  
नास्तीति तत्साध्यते तदा पूर्ववदनुमानविरुद्धः पक्षैकदेशः ।  
विषयांतरग्रहणलक्षणातिशयस्याभावात्तदीदृशत्वसाधने विवादा-  
स्पदीभूतानां चक्षुरादीनां विषयांतरप्रवृत्त्यभावसिद्धौ सर्वचक्षु-  
रादीनामीदृशत्वसिद्धिस्तत्सिद्धौ च विवादास्पदीभूतानां चक्षु-  
रादीनां विषयांतरे ग्राह्याप्रवृत्त्यभावमिद्विरिति इतरेतराश्रयः  
स्यात् । एव च सर्वचक्षुरादीनामीदृशत्वसिद्धेर्यथाभूतानां  
चक्षुरादीनां विषयांतरे प्रवृत्त्यभावो दृष्टस्तथाभूतानामेव तथा  
साधने सिद्धसाधनमिति श्रितं ॥

द्वितीयेऽपि साधने किं यथाभूतानां पुरुषाणां इन्द्रि-  
यांतरेणाग्राह्या रूपादयो दृष्टा देशांतरकालांतरभाविनामपि



तथाभूतानामेव पुरुषाणामिन्द्रियांतरेण ग्राह्या रूपादयो न भवतीति प्रसाध्यते अथान्यथाभूतानामित्यादिदूषणं नातिवर्तते । सर्वज्ञज्ञानस्य इन्द्रियजत्वमभ्युपगम्यैतदुक्तं । यावता नैवास्माभिरक्षजत्व सर्वज्ञज्ञानस्येप्यते । यद्येव तर्हि प्रत्यक्ष-  
 गह्ववाच्यत्व न स्यात् । प्रतिगतमाश्रितमक्षं प्रत्यक्षमिति व्युत्पत्तेरिति चेत्स्यादेतद्यदि शब्दस्य व्युत्पत्तिनिमित्तमेव प्रवृत्ति-  
 निमित्तं स्यात् । यावता शब्दस्य व्युत्पत्तिनिमित्तादन्यदेव प्रवृत्तिनिमित्तं । यथा गच्छतीति गौरिति गमनक्रियामा-  
 श्रित्य व्युत्पादितस्य गोगह्वस्य गमनक्रियोपलक्षित तदे-  
 कार्थसमवेत गोत्वमन्यदेव गमनात् प्रवृत्तिनिमित्त । अन्यथा गच्छत्येव गौर्गौरित्युच्येत नान्या व्युत्पत्तिनिमित्ताभावात् ।  
 एवमक्षजत्वमाश्रित्य व्युत्पादितस्य प्रत्यक्षगह्वस्याक्षजत्वोपल-  
 क्षित तदेकार्थसमवेतं वैशद्यं प्रवृत्तिनिमित्त भवेत् । एव  
 यद्यक्षजत्वमंतरेणापि क्वचिद्वैशद्यमुपलब्धं स्यात् यथा गमन-  
 क्रियामंतरेणापि गोत्वं यावताऽनक्षजे ज्ञाने नैव कदाचि-  
 द्वैशद्यमुपलभ्यते यत्प्रत्यक्षशब्दस्य प्रवृत्तिनिमित्तं स्यादिति  
 चेन्ननूपलभ्यते एवानक्षजेऽपि ज्ञाने वैशद्यं । यथा काम-  
 शोकभयोन्मादाद्युपप्लुताना ज्ञाने ।

कामशोकभयोन्मादचौरस्वप्नाद्युपप्लुताः ।

अभूतानपि पश्यति पुरतोऽवस्थितानिव ॥ १ ॥



तिषेधो न युक्त इति । युक्त नैवमर्ताद्रियज्ञान कदाचिदस्म-  
 द्विलक्षणेपु दृष्टमस्मद्विलक्षणानामेव पुरुषाणामभावात् । सर्वे-  
 षामेवास्मत्सदृशत्वात् अस्मादृशेषु दृष्टोऽतिशयो युक्तः । सर्वत्र  
 कल्पयितुं अदृष्टोऽपि निषेधमिति चेदस्मद्विलक्षणा न सति  
 पुरुषा इत्येतदसर्वज्ञः कथं जानीयात् । अस्मद्विलक्षणाः  
 सतीत्येतदपि कथमसर्वज्ञो जानातीति चेत्तर्हि सशयोऽस्तु ।  
 स च बाधकोपन्यासात्प्रागप्यस्तीति व्यर्थस्तदुपन्यासः । तस्मा-  
 न्नानुमानविरुद्धेयं प्रतिज्ञा । नाप्यभावप्रमाणविरुद्धा । अभा-  
 वप्रमाणं हि नाम प्रत्यक्षादिप्रमाणपंचकस्यानुत्पत्तिः । साऽपि  
 निषेध्यविषयप्रत्यक्षादिप्रमाणपंचकरूपत्वेनात्मनः परिणामो वा  
 निषेध्यादन्यद्वस्तुनि विज्ञानं वा स्यात् । तथाचोक्त —

प्रत्यक्षादेरनुत्पत्तिः प्रमाणाभाव उच्यते ॥

साऽऽत्मनो परिणामो वा विज्ञानं वाऽऽत्मवस्तुनि १

तत्र न तावत्सर्वज्ञविषयप्रमाणपंचकरूपत्वेनापरिणतात्म-  
 नोऽभावाभिधानात्सर्वज्ञाभावसिद्धिः तस्य प्रत्यात्मनियतचेतो-  
 वृत्तिविशेषैरनैकान्तिकत्वात् । तदन्यज्ञानलक्षणाभावप्रमाणा-  
 त्तदभावसिद्धिश्चेदत्रापि यदि तावत्सर्वज्ञत्वादन्यत्किञ्चिज्ज्ञत्वम् ।  
 तदपि कालत्रयत्रिलोकस्थपुरुषाधार तद्विषयज्ञानं यदि तद-  
 न्यज्ञानं तर्हि तत्कथमसर्वज्ञस्य स्यात् । न हि काल-  
 त्रयत्रिलोकस्थपुरुषाणामसाक्षात्करणे तदाधारं किञ्चिज्ज्ञत्व-  
 प्रत्येतुं शक्यते । अथ कस्यचिदेव पुरुषस्य सवधि किञ्चि-

ज्जत्वं तद्विषयज्ञानं तदन्यज्ञानं. तदपि कस्यचिदेवासर्वज्ञत्व-  
प्रमाधयतीति मिद्धसाध्यता स्यात् । सर्वज्ञमद्वावादन्यस्तद-  
भावन्तद्विषयज्ञानं तदन्यज्ञानमिति चेत्तेनापि यदि सर्वदा  
सर्वत्र सर्वज्ञाभावः प्रतीयते स एव दोषः, तथाज्ञानत्रेव  
सर्वदृग्गीं स्यादिति । ननु साक्षात्सर्वमर्थं पश्यन् सर्वदृग्गीं  
स्यात् । नास्तीति ज्ञानं तु मानसमक्षानपेक्षमेवोपजायते ।  
तथाचोक्तं—

गृहीत्वा वस्तुमद्भावं स्मृत्वा च प्रतियोगिनः ॥

मानसं नास्तिताज्ञानं जायतेऽक्षानपेक्षयेति ॥ १ ॥

ततः कथं मानसेन नास्तिताज्ञानेन ज्ञानवान् सर्वदृग्गीं  
स्यात् इति चेन्न । अस्तिताज्ञानस्य प्रत्यक्षत्वेऽपि सर्वज्ञ-  
नास्तिताधिकरणयोः सर्वदेशकालयोः प्रत्यक्षत्वमभ्युपगतव्य-  
गृहीत्वा वस्तुमद्भावमिति वचनात् । अन्यथाऽप्रत्यक्षप्रदे-  
शाधिकरणघटाद्यभावप्रतिपत्तेरिवाप्रत्यक्षकालत्रयत्रिलोकस्थसर्व-  
ज्ञाभावप्रतिपत्तेरप्यभावः स्यात् । तस्मादनवयवेन देश-  
कालौ साक्षात्कुर्वन्तत्र स्थितान् पदार्थानपि साक्षात्करो-  
तीति कथं न सर्वदृग्गीं स्यात् । कचित्कदाचित्सर्वज्ञा-  
भावमाधने साधनवैफल्यं । किं च निषेध्यनास्तित्वाधार-  
वस्तु गृहीत्वा निषेध्यमन्यत्रान्यदा गृहीतं स्मृत्वा च  
निषेध्याभावमवैति । न च सर्वज्ञो निषेध्यः कचित्कदा-  
चित्केनाचित् दृष्टो येन तं स्मृत्वा नास्तित्वेन जानीयान् ।

ततो नाप्यभावविरुद्धेय प्रतिज्ञा । नाप्युपमानविरुद्धा ।  
 तथाहि— सर्वानेवाधुनातनान् पुरुषानसर्वज्ञानुपलभ्य तत्सा-  
 दृश्योपमानेन शेषाणामप्यसर्वज्ञत्वसाधन । एव स्याद्यद्युप-  
 मानभूताः सर्व एवेदानीतनाः पुरुषाः शेषाश्चोपमेयाः सर्वे  
 केनचिदसर्वज्ञत्वेन दृष्टा भवेयुः । यावता इदानीतनाः  
 केचिदेव दृष्टा न सर्वे दृष्टाः । दृष्टा अपि नामर्बज्जत्वेन  
 दृष्टा. चेतोधर्मत्वेनातीन्द्रियस्यासर्वज्ञत्वस्य दृष्टेऽपि नरेषु  
 द्रष्टुमशक्यत्वात् । नापि शेषाः केनचित् दृष्टा. । तस्मादु-  
 पमानोपमेययोरप्रत्यक्षत्वान्नोपमानमप्यत्र सम्भवति । न हि  
 उपमानोपमेययोर्गोविन्दयोरप्रत्यक्षत्वे गौरिव गवयो गवयवद्वा  
 गौरित्युपमानं कदाचित्प्रवर्तमानं दृष्टमिष्टं वा । अथोप-  
 मानोपमेयभूतानामिदानीतनानामन्येषां च सर्वेषामसर्वज्ञत्वे  
 न प्रत्यक्षत्वमिष्यते । तत्रापि नोपमानेन किञ्चित्प्रत्यक्षे-  
 णैव शेषाणामसर्वज्ञत्वसिद्धेः । इदानीतनानन्योश्च सर्वान-  
 सर्वज्ञत्वेन साक्षात्कुर्वन् स एव सर्वदर्शी स्यात् । तदे-  
 वमनुमानाभावोपमानप्रमाणानामबाधकत्वान्नासम्भवदर्थविषयेय  
 प्रतिज्ञेति ॥

यदप्युक्तं प्रतिज्ञार्थोऽनर्थकः पुरुषार्थानुपयोगित्वात् काक-  
 दतपरीक्षावत् कामिन्याः पद्मरूपवैरूप्यपरीक्षावद्वेति ॥ तथा  
 यदप्यन्यदुक्तं— न चैतत्साध्य साधनमर्हत्यविवादास्पदत्वा-  
 दिति ॥ तदेतदुभयमप्युक्तं । तथाहि— सूक्ष्मातरितदूरार्थ-

साक्षात्करणसाधने सूक्ष्मादीनामन्यतमस्य धर्माधर्मादेरपि पुरुषार्थोपयोगिनः साक्षात्करणस्य सिद्धे धर्मे चोदनैव प्रमाणमिति प्रतिज्ञा विशीर्येत । ततो धर्मे चोदनैव प्रमाणमिति ब्रुवन् सूक्ष्मादिप्रत्यक्षत्वमपि निषेध्नुमर्हति । ततः कथं प्रतिज्ञार्थः पुरुषार्थानुपयोगी विवादास्पदं वा न स्यात् यतः प्रतिज्ञार्थोऽनर्थकस्तत्र च प्रवर्तमानो हेतुः सार्थको न स्यात् । अथ कस्मात्सूक्ष्मादिपदार्थसाक्षात्करणसाधनद्वारेण धर्मादिप्रत्यक्षत्वप्रसाध्यते । न पुनः साक्षाद्धर्माधर्मयोरेव प्रत्यक्षत्वप्रसाध्यत इति चेत् दोषावरणविवेकादाविर्भूतस्यात्मनो ज्ञानस्य स्वरूपज्ञापनद्वारेण महाविषयत्वख्यापनान्माहात्म्यख्यापनार्थं धर्माधर्मवत्सूक्ष्मादयोऽपि सर्वे भावाः पुरुषार्थोपयोगिन इति ज्ञापनार्थं च सूक्ष्मादिप्रत्यक्षत्वज्ञापनद्वारेण धर्मादिप्रत्यक्षत्वप्रसाध्यते यथा धर्मे चोदना प्रमाणमेवेत्यस्यावधारणस्य समर्थनपरेण । चोदना हि भूतं भवंतं भविष्यतं सूक्ष्मं व्यवहितं विप्रकृष्टमित्येवंजातीयकमर्थमवगमयितुमलमित्यनेन भाष्येण शब्दमात्रस्य भूतादौ सामर्थ्यप्रदर्शनद्वारेण शब्दविशेषस्य विधायकस्य भूतादीनामन्यतरस्मिन् धर्माधर्मादौ सामर्थ्यप्रदर्श्यत इति । तथाहि धर्मे चोदनैव प्रमाणं प्रमाणमेव चोदनेत्यवधारणद्वयं चोदनालक्षणो धर्म इत्यस्मिन् सूत्रे प्रतिज्ञातं तदसंबद्धं । कथं<sup>१</sup> सभवदर्थविषयं हि कार्यवाक्यं प्रतिज्ञोच्यते । न चायमर्थः सभवति यत्प्रत्यक्षादिग्रहणार्हं

च न भवति वाक्य च तत्र प्रमाणमिति । कस्माददर्श-  
नात् । यथा रूपे श्रोत्रमेव प्रमाणं प्रमाणमेव चेति (१) । तदे-  
वमसवद्वतामाशक्य भाष्यकारेण प्रतिज्ञाद्वयसमर्थनार्थं भाष्य-  
द्वयमुपन्यस्त । तत्र चोदनैव प्रमाणमित्यर्थस्य समर्थनार्थं  
नान्यत्किञ्चनैन्द्रियमित्युक्त । चोदना प्रमाणमेवेत्यस्य समर्थ-  
नार्थं चोदना हीत्याद्युक्त । अनेन च भाष्येणैतदभिधीयते  
भूतादिष्वपि सभवति शब्दस्य प्रामाण्यं तद्विषयज्ञानजनकत्वे-  
न । धर्मश्च भूतादीनामेवान्यतमः स्यात् । तस्माद्धर्मे चोदना  
प्रमाणमेवेत्ययं प्रतिज्ञार्थः सभवतीति । चोदनाशब्देन चात्र  
शब्दमात्रमभिधीयते न विधायक वाक्य । भूतादौ विधाय-  
कस्य वाक्यस्यावगमहेतुत्वानुपपत्तेः । यद्यपि विधायकस्य  
वाक्यस्य प्रामाण्यमत्र प्रतिज्ञातं तथापि यावच्छब्दमात्रस्यै-  
न्द्रियादिव्युदासेन भूतादौ सामर्थ्यं न समर्थ्यते तावच्छब्द-  
विशेषस्य भूतादौ सामर्थ्यस्यावसर एव नास्तीति शब्दमा-  
त्रस्य भूतादौ सामर्थ्यं दर्शितम् । तस्मिंश्च दर्शिते शब्द-  
विशेषस्य विधायकस्य धर्मे सामर्थ्यं सूत्रोक्तं समर्थितं भवति ।  
भवतु नामैव तथापि शब्दमात्रस्यानागते सामर्थ्यं दर्श-  
नीयं धर्मे चोदनाप्रामाण्यसाधने तस्यैवोपयोगात् । भूतवर्त-  
मानादौ सामर्थ्यं दर्शनीयमनुपयोगादिति चेत् एवमेवैतत् ।  
तथापि शब्दमात्रस्य महाविषयत्वख्यापनेन माहात्म्यख्याप-  
नाच्छब्दविशेषस्यापि माहात्म्यं ख्यापितं भवतीति शब्दमा-

त्रस्य भूतवर्तमानादौ सामर्थ्यं दर्शित । इत्येवं ब्रुवता यथा शब्दमात्रस्य सामर्थ्यप्रदर्शनद्वारेण शब्दविशेषस्य सामर्थ्यं प्रदर्श्यते यथा च भूतादौ सामर्थ्यसमर्थनद्वारेण भूतादीनामन्यतमस्मिन् धर्मादौ सामर्थ्यं समर्थ्यते तथा सूक्ष्मादिप्रत्यक्षत्वप्रसाधनद्वारेण सूक्ष्मादीनामन्यतमस्य धर्मादेः प्रत्यक्षत्वं प्रसाध्यते । यथा च शब्दमात्रस्य महाविषयत्वख्यापनेन माहात्म्यख्यापनार्थं भूतादौ सामर्थ्यं ख्याप्यते तथा दोषावरणाभावादाविर्भूतस्यात्मनो ज्ञानस्य महाविषयत्वज्ञापनेन माहात्म्यज्ञापनार्थं सूक्ष्माद्यर्थसाक्षात्करणपरैः प्रसाध्यमानं किं नानुमन्यत इति । तथा धर्माधर्ममुक्तिमार्गादिभिः सूक्ष्मातरितदूरार्थानां पुरुषार्थोपयोगित्वेन समानत्वज्ञापनार्थं च सूक्ष्मादिप्रत्यक्षत्वसाधनद्वारेण धर्माधर्मादिप्रत्यक्षत्वं प्रसाध्यत इति । तथाहि—सर्वं वस्तु चित्साध्यागत्वेन ( चिरित्साध्यगत्वेनेति मूलपाठः ) पुरुषार्थोपयोगि । तथाचोक्तं चरकप्रतिसंस्कृतेऽग्निवेशितत्रे—नानौषधभूतं जगति किञ्चिद्व्यमुपलभ्यत इति । तस्य च समस्तौषधभूतस्य द्रव्यस्य देशकालावस्थावयवसंस्कारद्रव्यातरसवधभेदेन रसवीर्यविपाकानां भेदात्कार्यभेदोपलब्धिस्तथैव साक्षात्करणमभ्युपगतव्यं । तथाच न सर्वप्रत्यक्षदर्शित्वप्रतिज्ञा निष्फला । नापि समस्तावयवव्यक्तिविस्तारज्ञानसाधनमपार्थक्यं । अतो यथा धर्माधर्मज्ञत्वसाधनप्रतिषेधाभ्यां तत्प्रणीतागमग्राह्यहेयत्वे भवतस्तथैवेतरसर्व-



पदार्थज्ञत्वसाधनप्रतिषेधाभ्यामपीति । ततः सर्वजगत्सूक्ष्मभेद-  
ज्ञत्व प्रसाधयल्लोकः स्थाने एव क्लिश्यते ॥

यच्चोक्त—

एतच्च फलवज्ज्ञानं यावद्धर्मादिगोचरं ॥

न तु वृक्षादिभिर्ज्ञातैरस्ति किञ्चित्प्रयोजनमिति ॥१॥

तत्रापि यदि तावत्सर्वज्ञस्य वृक्षादिभिर्ज्ञातैर्न किञ्चि-  
त्प्रयोजनमित्युच्यते तदाऽत्यल्पमभिधीयते । तस्य कृतार्थ-  
त्वेन धर्माधर्मादिभिर्ज्ञातैरपि प्रयोजनाभावात् । अथास्मदा-  
दीना तैः सर्वज्ञज्ञानैर्न किञ्चित्प्रयोजनं तदसिद्धं । तथाहि  
यथा धर्मादिभिर्ज्ञातैरस्त्यस्माकं प्रयोजनं तथा वृक्षादिभिः  
सर्वज्ञज्ञातैरस्ति प्रयोजनं । वृक्षलतातृणौषधिप्रभृतीनां चतु-  
र्विधस्य जरायुजाडजोद्भेदजस्वेदजभूतग्रामस्य पृथिव्यादीनां  
च महाभूतानां च महाभूतानां प्रतिव्यक्तिं प्रत्यवस्थ  
प्रत्यवयव प्रतिसंस्कारं प्रतिद्रव्यातरसंबन्धं वा शक्तिभेदेन  
चिकित्सादावुपयोगसद्भावात् । तथाच यथाऽनुष्ठेयमदृष्टं पुरु-  
षार्थसाधनं तथा दृष्टपुरुषार्थसाधनमपीति । अनुष्ठेयगतं  
ज्ञानं विचार्यमिच्छता सर्ववस्तुगतं ज्ञानं विचार्यमेवेष्टव्यम् ।  
सर्वस्यापि वस्तुनः किञ्चित्साध्यांगत्वेनानुष्ठेयत्वात् । किञ्च  
सर्वस्यापि वस्तुनश्चिकित्साद्यगस्य देशातरकालातरसंस्कारा-  
तरावस्थातरप्रकृत्यतररोगातरपुरुषांतराद्यपेक्षया हेयोपादेयरूप-  
त्वात् । हेयोपादेयतत्त्वस्य साभ्युपायस्य वेदकं पुरुषं प्रमाण-

मिच्छता सर्ववस्तुनो वेदक प्रमाणमेष्टव्यः । तथाच सर्व-  
मर्थजात दृष्टपुरुषार्थसिद्धिनिवधनमेवमदृष्टपुरुषार्थसिद्धिनिव-  
धनमपि । तस्मादपि सर्व वस्तु परार्थवृत्तेनावश्य ज्ञातव्यं ।  
सर्वस्यापि वस्तुन साक्षात्परपरया वा मुक्त्युपाये व्यापा-  
रात् एकस्याप्यज्ञाने तदगवैकल्येन सपूर्णस्य मुक्त्युपाय-  
स्योपदेशासभवात् । तथाचोक्त — प्रमाणविनिश्चये एकध-  
र्मस्याप्यज्ञाने परार्थप्रवृत्ते कार्याकार्यानवबोधात् सर्वत्राशं-  
कोत्पत्तेः । सर्वस्य क्वचित्क्वचिदुपकारात्तदज्ञाने तदगवि-  
कलत्वात् अक्षूणविधानायोगादिति । यदि च सर्वज्ञ सर्व-  
मर्थमवश्य जानातीति नेप्यते तदा क्षणिकत्वसाधन विग्री-  
येत । तथाहि— सर्वज्ञस्य सर्वार्थविषयज्ञानोत्पत्तिनियमा-  
भावे चरमक्षणस्य योगिविज्ञानजनकत्वनियमाभावादनर्थक्रि-  
याकारिणोऽवस्तुत्वेन पूर्वपूर्ववस्तुक्षणानामप्यवस्तुत्वात् साक-  
ल्येन तत्संतानस्यावस्तुत्व म्यात् । अथार्थक्रियाकारित्वा-  
भावेऽपि चरमक्षणस्य वस्तुत्वमिप्यते तर्ह्यक्षणिकस्यार्थक्रि-  
यारहितस्यापि वस्तुत्वमिप्यता । तथाच सत्त्वकृतकत्वादेर-  
नैकांतिकत्वात् क्षणिकत्वसाधनमुत्सीदेत् । ततः क्षणिकत्व-  
सिद्धिमिच्छता सर्वज्ञः सर्वमर्थमनवयवेन जानातीत्यभ्युप-  
गतव्य । तथाच तदुपदेशात्प्रवृत्तिकामेनापि सर्वविषय ज्ञान  
तस्यावश्यमन्वेपणीयमित्येतदपि सौगतैरवश्यमेष्टव्य । अन्यथा  
सर्वमर्थमजानतोऽक्षूणविधान न सभवतीति आशंकाया

तदुपदेशान्मुक्त्यर्थिनो नैव प्रवर्तेरन् । तथाहि—

ज्ञानवान्मृग्यते कश्चित्तदुक्तप्रतिपत्तये ॥

अज्ञोपदेशकरणे विप्रलभनञंकिभिः ॥ १ ॥

सर्ववस्तुगत ज्ञान तस्मादस्य विचार्यता ॥

अनुष्ठेयार्थविज्ञानमक्षूण नान्यथा भवेत् ॥ २ ॥

हेयोपादेयतत्त्वस्य साभ्युपायस्य वेदकं ।

इच्छन् प्रमाणमन्विच्छेच्छश्चद्विष्य वेदकं ॥ ३ ॥

सूक्ष्मातरितदूरार्थास्तत्त्वमिष्टमशेषतः ॥

तत्त्वमिष्टमतः पश्यन् सर्वमर्थं प्रपश्यतु ॥ ४ ॥

सोऽयं धर्मकीर्तिरेकधर्मस्याप्यपरिज्ञाने तदगवैकल्येनाक्षूण-  
विधानायोगादिति समस्तवस्तुविषयविज्ञानं विचार्यमभ्युपगम्य  
पुनः कतिपयानुष्ठेयार्थविषयमेव ज्ञानं विचार्यमभ्युपगच्छन्  
विस्मरणशीलो देवानां प्रियः श्रोक्तमपि न स्मरतीत्युपेक्षा-  
मर्हति । तस्मान्न प्रतिज्ञार्थोऽनर्थकः । नापि तत्र प्रवर्तमान  
साधनमपार्थक्यमिति स्थित ॥

यदप्युक्त—

सूक्ष्मादयोऽर्थाः कस्यचित्प्रत्यक्षाः इति ज्ञातुरनिर्दिष्टत्वा-  
न्यूनः पक्षः स्यादिति । सर्वमनुमानांतरेऽपि वक्तुं शक्यत  
एव । तथाहि—

नित्योऽसर्वगतः शब्दः सर्वगो वेति धर्मिणः ॥

विशेषस्यानुपादानात्पक्षो न्यूनत्वमापतेत् ॥ १ ॥

यदि सर्वगतादन्य. शब्दो धर्मी समाश्रितः ॥  
 तदाऽनिष्ठानुषंगः स्यात्तत्सर्वगतवादिन ॥ २ ॥  
 सर्वगतो यस्त्वभिप्रेतोऽनर्थेन वाऽपि सः ॥ (१)  
 विज्ञायते यतः पक्षः साध्यत्वेनेप्सितो भवेत् ॥ ३ ॥  
 यस्त्वीप्सिततम पक्ष विगिंप्यात्तस्य सज्ञया ॥  
 शब्दः सर्वगतो नित्योऽकृतकत्वाद्यथा वियत् ॥ ४ ॥  
 तत्र नैवविशिष्टोऽपि पूर्वस्मादेव भिद्यते ॥  
 तत्र हेतोरसामर्थ्यादन्यत्राप्यविशेषतः ॥ ५ ॥  
 स्वशक्त्या हि यदा हेतुर्दृष्टातानुग्रहेण वा ॥  
 पक्षातरेऽपि तुल्यः स्यात्तदा काऽस्य विशिष्टता ६  
 शब्दोऽसर्वगतोऽनित्यो कृतकत्वाद्भवेद्यदा ॥  
 तदाऽकिञ्चित्करो हेतुरिष्टस्यैवाप्रसाधनादिति ॥ ७ ॥

यद्यविवक्षितसर्वगतासर्वगतत्वविशेषस्य शब्दमात्रस्य नि-  
 त्यत्वं प्रसाध्यते तर्ह्यविवक्षितार्हदनर्हद्विशेषस्य पुरुषमात्रस्य  
 सूक्ष्मादिप्रत्यक्षत्व प्रसाध्यते इति सम समाधिरिति ॥

यदप्यन्यदुक्त —

यदि पुरुषसामान्यस्य सूक्ष्मादिविषय प्रत्यक्ष प्रसाध्यते  
 तदा कथं पुरुषविशेषस्यार्हतो वचन प्रमाण स्यात् । यतस्ततो  
 नि श्रेयसार्थिन प्रवर्तेरन्नित्यादि । तत्राप्युत्तरमुत्तरत्र वक्ष्यामः ।  
 तस्माद्यथोक्तदोषरहितत्वादनवद्येय प्रतिज्ञेति स्थित ॥

यदप्युक्त—

असिद्धश्चायं हेतुः । नष्टमुष्ट्याद्युपदेशस्यापौरुषेयस्य करणासम्भवात् इति । अत्र नररचितवचनरचनाविशिष्टस्य नष्टमुष्ट्याद्युपदेशस्यापौरुषेयत्वं कुतोऽवासितं येनासिद्धताऽस्य हेतोः स्यात् । न तावत्प्रत्यक्षेणापौरुषेयताऽवसीयते । प्रसज्यप्रतिषेधपक्षे हि पौरुषेयताभावोऽपौरुषेयत्व । तच्चानादिकालस्यातीतस्याप्रत्यक्षीकरणे तदा न शक्यते साक्षात्कर्तु । तत्प्रत्यक्षीकरणे स एवातीन्द्रियदर्शी स्यात् । अधुना तदभावसाधने कुमारसम्भवादेरविशेषः कालिदासादेरिदानीमभावात् । प्रत्यक्षस्याभावविषयत्वविरोधात् । अभावानभ्युपगमादभावप्रमाणवैधुर्यप्रसंगश्च । अभावप्रमाणात्तदभावसिद्धिश्चेत्तदभावप्रमाणप्रत्यक्षाद्यनुत्पत्तिरूपं भवद्विविधमिष्ट । निषेध्यविषयप्रमाणपचकरूपतयाऽऽत्मनो परिणामो निषेध्यादन्यद्वस्तुविज्ञान वेति । तथाचोक्त—

प्रत्यक्षादेरनुत्पत्तिः प्रमाणाभाव इष्यते ॥

साऽऽत्मनो परिणामो वा विज्ञान वाऽन्यवस्तुनि इति १

तत्र सर्वात्मना न मुष्ट्याद्युपदेशविषये तत्प्रणेतृपुरुषाय प्रमाणपंचकरूपत्वेनापरिणामोऽसिद्धो नाभावसाधनायात् । पुरुषस्य भावतस्तथाविधः परिणामो व्यभिचारी । पिटकविषयेऽपि तत्प्रणेतृविषयप्रमाणपचकरूपत्वेनापरिणामस्य भवत्सवधिनः

सद्भावात् । न हि पिटकत्रयेऽपि प्रत्यक्षानुमानोपमानार्थापत्ति-  
शब्दैः कर्तृपुरुषसद्भावः प्रतीयते । ततो नष्टमुष्ट्याद्युपदेशवत्  
पिटकत्रयेऽपि पौरुषेयत्वाभावसिद्धिः स्यात् । परैः पिटकत्रये  
पुरुषसद्भावाभ्युपगमात् । प्रमाणपञ्चकरूपतयाऽऽत्मनोऽपरिणा-  
मस्याभावप्रमाणाख्यस्यासाधकत्वमिति चेन्न पराभ्युपगमस्य  
भवतोऽप्रमाणत्वात् । प्रमाणत्वे ज्योतिर्ज्ञानाद्युपदेशेऽपि तैरेव  
पुरुषसद्भावाभ्युपगमादस्तु पौरुषेयत्वसिद्धिः । अन्यथाऽन्यत्रापि  
माभूदविशेषात् । आगमातरे च परैः पुरुषसद्भावाभ्युपगमात् ।  
अभावप्रमाणस्यासाधकत्वे ज्योतिर्ज्ञानाद्युपदेशेऽप्यसाधकत्व-  
मस्तु । लक्षणयुक्ते बाधासमवे तल्लक्षणमेव दूषितं स्यात् इति  
सर्वत्रानाश्वासात् । तस्मान्निपेध्यविषयप्रमाणपञ्चकरूपतयाऽऽ-  
त्मनोऽपरिणामादभावप्रमाणाभिधानादपौरुषेयत्वाभावसिद्धिः ॥  
पर्युदासपक्षेऽपि किमन्यत्पौरुषेयत्वाद्यदपौरुषेयत्वाभिधानं प्रत्य-  
क्षसिद्धं स्यात् । न तत्सत्त्वादिकं ततस्तत्सिद्धेरस्माभिरपीष्ट-  
त्वात् । तदनादिसत्त्वमिति चेत्स एव दोषोऽनादिकालस्या-  
दर्शनेनादिसत्त्वस्य दर्शनायोगादिति समयादर्शिनोऽपि वा  
तद्दर्शनप्रसङ्गः । पौरुषेयत्वादन्यस्तदभाव इति चेत्तर्हि न  
तस्य प्रत्यक्षेण ग्रहणं युक्तं । अभावप्रमाणवादिभिरभा-  
वस्य प्रत्यक्षाद्यविषयत्वाभ्युपगमात् । तदन्यज्ञानलक्षणाभाव-  
प्रमाणात्तदभावसिद्धिश्चेत्तत्पौरुषेयादन्यस्य तदभावस्य ज्ञानं  
कुतो भवति । न तावदहेतुकं कादाचित्कत्वात् । तत्पौ-

रूपेयत्वविषयप्रत्यक्षादिप्रमाणपंचकनिर्मुक्तादात्मन इति चेत्तर्हि  
 पिटकत्रयेऽपि तदभावज्ञानोत्पत्तिः किं न स्यात् । तदु-  
 त्पत्तिकारणस्थानतरोक्तस्याविशेषात् । पौरुषेयत्वाभावोऽपि  
 तद्वेतुस्तदभावान्न पिटकत्रये तदभावज्ञानोत्पत्तिरिति चेन्न  
 पौरुषेयत्वाभावस्य ह्यभावो नाम पौरुषेयत्वसद्भावस्तस्य प्रत्य-  
 क्षादीनामन्यतमेनाप्यनिश्चये कथं पौरुषेयत्वाभावस्याभावग-  
 तिरभावज्ञानाभावात् । पौरुषेयत्वाभावस्याभावस्याभावनिश्चयो  
 न पौरुषेयत्वसद्भावगतेरिति चेन्न । अभावज्ञान हि नाम पौरु-  
 षेयत्वाभावकार्यं तदभावात्कथं कारणाभावगतिर्व्यभिचारात् ।  
 अप्रतिबद्धसामर्थ्यस्य पौरुषेयत्वाभावस्याभावमाधनेऽपि न सर्वथा  
 पौरुषेयत्वाभावस्याभावसिद्धिः प्रतिबद्धसामर्थ्यस्याभावासाधनात्  
 कथं हि तर्हि देगादौ कचिद्धटादिज्ञानाभावात् घटाद्यभाव-  
 सिद्धिर्भवतोऽपीति चेन्निषेध्यघटाद्येकज्ञानसंसर्गिकेवलभूतलाद्यु-  
 पलभादिति ब्रूम । नैवमत पौरुषेयत्वाभावस्याभावसिद्धिः ।  
 एकज्ञानसंसर्गिण एव कस्यचिदभावात् । न पौरुषेयत्वसद्भाव-  
 स्तदेकज्ञानसंसर्गी भावाभावयो परस्परपरिहारस्थितिलक्षणयो-  
 रेकत्रैकदा एकज्ञानसंसर्गविरोधात् । अविरोधेऽपि न पौरुषे-  
 यत्वसद्भावोपलंभात्तदभावस्याभावसिद्धिस्तदुपलंभस्यैवाभावात् ।  
 एतेन विरुद्धोपब्ध्या तदभावस्याभावसिद्धिर्निरस्ता । कस्य  
 वाऽभावज्ञानाभावात्तदभावस्याभावगतिः । किं सर्वस्य वादिनः  
 प्रतिवादिनो वा । तत्र सर्वस्याभावज्ञानाभावोऽसिद्धः ।

प्रतिवादिनोऽभावज्ञानाभावो ज्योतिर्ज्ञानाद्युपदेशेऽपि समानः ।  
वादिनोऽभावज्ञानाभावात्तदभावस्याभावसिद्धौ प्रतिवादिनो  
ज्योतिर्ज्ञानाद्युपदेशस्याभावज्ञानाभावात् पौरुषेयत्वाभावो न  
स्यात् । तयोर्विगेषाभावात् । पिटकत्रये वादिप्रतिवादिनो-  
रुभयोरपि अभावज्ञानाभावात्तदभावस्याभावसिद्धिर्युज्यते । न  
ज्योतिर्ज्ञानाद्युपदेशे विगानात् । प्रतिवादिनोऽभावज्ञानाभावे  
ऽपि वादिनो भावादिति चेन्न । वादिनो यदभावज्ञानं  
तच्छ्रद्धानुसारिण साकेतिकं नाभाववलोपजातं पिटकत्रये  
प्रतिवादिनोऽप्रामाण्याभावज्ञानवत् । अन्यथाऽगृहीतसमवाय-  
स्याप्यभावज्ञानोत्पत्तिः स्यात् । साकेतिकाच्चाभावज्ञानान्ना-  
भावसिद्धिः । अन्यत्रापि ततोऽप्रामाण्याभावसिद्धिप्रसगात् ॥

एतेन—

प्रमाणपचक यत्र वस्तुरूपे न जायते ॥

वस्तुसत्तावबोधार्थं तत्राभावप्रमाणता ॥ १ ॥

इत्येतत्प्रतिव्यूढं । चैत्यवन्दनादिवाक्येऽपि पुरुषसत्तावबोधक-  
प्रमाणपचकाप्रवृत्तेरभावप्रमाणप्रसगात् । ततस्तदन्यज्ञानलक्ष-  
णादप्यभावप्रमाणान्न पौरुषेयत्वादन्यस्य पौरुषेयत्वाभावस्य  
सिद्धिः । नापि कर्तुरस्मरणादिहेतुभ्यः । कर्तुरस्मरणं वादिनः  
प्रतिवादिनः सर्वस्य वा तत्साधनं स्यात् । वादिनोऽपि तत्कर्त-  
तुरभावादनुपलब्धेर्वा स्यात् । अनुपलब्धेश्चेत्तदनैकातिक



स्यात् । कर्तुरस्मरणस्यागमातरेऽपि प्रसंगात् । कर्तुरस्मरण-  
 निमित्तानुपलब्धेर्भावात् । परैः कर्तुरागमातरे स्मरणान्न  
 वादिनोऽपि तत्रास्मरणमिति चेन्न । परकीयस्मरणस्याप्रमाण-  
 त्वात् । प्रमाणत्वे ज्योतिर्ज्ञानाद्युपदेगेऽपि वादिनोऽस्मरणं न  
 स्यात् । परैस्तत्रापि कर्तुः स्मरणात् । कर्तुरभावादस्मरणं  
 चेत् किं प्रमाणातरादेतस्मादेवानुमानात्तदभावसिद्धिः । प्रमा-  
 णांतरात्तदभावसिद्धावस्यानुमानस्य वैयर्थ्यं । न च प्रमाणां-  
 तरं तदभावग्राहकमस्ति । अस्मादेवानुमानात्तदभावसिद्धिश्चे-  
 त्कथं तदभावसिद्धौ कर्त्रस्मरणस्य कर्त्रभावपूर्वकत्वसिद्धिः ।  
 येन कर्त्रभावपूर्वकत्वेन निश्चितात्कर्त्रस्मरणात्तदभावसिद्धिः  
 स्यात् । इतरेतराश्रयदोषः कथं न स्यात् । कर्त्रभावपूर्-  
 वकत्वेनानिश्चितात्कर्त्रस्मरणमात्रादेव तदभावसिद्धेर्न परस्परा-  
 श्रयदोषानुषंग इति चेन्न । तथाविधस्यास्मरणस्यासति कर्तरि  
 पर्वतादौ सत्यपि कर्तरि स्वयमपन्हुतात्मकत्वे कथमप्यशक्या-  
 निष्ठागमने वचनरचनाविशेषेऽपि सद्भावेन सशयहेतुत्वात्प्र-  
 तिवादिनोऽपि कर्त्रस्मरणं तत्रासिद्धं नापौरुषेयत्वसाधनायालं ।  
 तत्र हि प्रतिवादी स्मरत्येव कर्तारमिति । अनेन सर्वस्य  
 कर्तुरस्मरणं प्रत्याख्यातं । सर्वात्मज्ञानविज्ञानरहितो वा कथं  
 सर्वस्य कर्त्रस्मरणमवैति । शब्दाद्धि पौरुषेयत्वादन्यस्य  
 पौरुषेयत्वाभावस्य सिद्धिरप्रामाण्याभावनिश्चये सति स्यात् ।  
 तन्निश्चयोऽपि शब्दात्तदभावसिद्धौ स्यात् । अन्यथा दोषा-

श्रयपुरुषसद्भावशक्या नाप्रामाण्याभावनिश्रयः स्यादिति तरे-  
तराश्रयत्वान्न शब्दादपि तत्सिद्धिः । न च तदभावप्रति-  
पादकं वेदवाक्यमस्ति । नापि विधिवाक्यादन्यस्य मीमा-  
न्कैः प्रामाण्यमिष्यते यतस्तस्य कल्पना स्यात् । न प्रामा-  
ण्यलक्षणोऽर्थः पौरुषेयत्वाभावमतरेण नोपपद्यते । तथावि-  
धस्यावबोधकत्वलक्षणस्य प्रामाण्यस्यागमातरेऽभावात् । दोषा-  
श्रयपुरुषसद्भावान्न तथाविधप्रामाण्यमन्यत्रेति चेदत्र पुरुषा-  
भावः कुतोऽवसितः ? अन्यतश्चेत्तदेवोच्यता किमनेन सिद्धो-  
पस्थापिना । प्रामाण्यादन्यथाऽनुपपत्तेरिति चेच्चक्रकप्रसङ्गः ।  
नाप्रामाण्यलक्षणोऽर्थः पौरुषेयत्वाभावमतरेण नोपपद्यते प्रागु-  
क्तदोषानतिवृत्तेः । न च प्रामाण्याभावात्पुरुषस्याभावसिद्धि-  
र्युक्ता धूमाभावादग्न्यभाववत् । कार्याभावस्य कारणाभावव्य-  
भिचारात् । अन्यथानुपपत्तेरभावादप्रतिबद्धसामर्थ्यस्य पुसोऽ-  
प्रामाण्यकारणस्याभावसाधनेऽपि न सर्वथा पुरुषस्याभावसिद्धिः ।  
अप्रामाण्याजनकस्य पुरुषस्यानिगकरणात् । इष्टसिद्धिश्चा-  
प्रामाण्यकारणस्यातीन्द्रियज्ञानविकलस्य पुसो ज्योतिःशास्त्रादौ  
भवता वेदरूपतयाऽभिमेतेऽस्माभिरनिष्टत्वात् । नन्वतीन्द्रियज्ञा-  
तुरभावाद-यस्याप्यनिष्टे सिद्धं ग्व सर्वथा पुरुषाभावः । कथ-  
पुनरतीन्द्रियार्थवेदिनो भवता विभावितोऽभावः । न तावत्प्र-  
त्यक्षेण प्रत्यक्षस्यात्यक्षेऽनक्षज्ञानवति भावाभावविवेचनसामर्थ्या-  
भावात् । भावे वा नासिन्देशकालेऽभावसाधनं घटते ।

अभीष्टत्वाद्देशकालात्मज्ञानानामनवयवेनाव्यापकस्यासर्वदर्शिप्र-  
त्यक्षस्य सर्वदा सर्वत्र सर्वज्ञाभावज्ञानमयुक्त । तथा ज्ञाने  
सर्वज्ञसिद्धिप्रसगात् । न च प्रत्यक्षमभावविषयं उक्त-  
दोषात् । नापि चोदनातः सर्वज्ञाभावसिद्धिः । पुरुषमात्र-  
स्याभावासिद्धौ अन्ययोगव्यवच्छेदेन प्रामाण्यनिवृत्तेरनिश्च-  
यान्न चोदनातः सर्वज्ञाभावसिद्धिः । तदसिद्धौ च न  
पुरुषमात्रस्याभावसिद्धिरितीतरेतराश्रयत्वप्रसगात् । अप्रामाण्य-  
निवृत्त्यन्यथानुपपत्त्या पुंसोऽप्रामाण्यकारकस्यातीन्द्रियज्ञानवि-  
कलस्याभावसिद्धेरन्यस्य वीतरागसर्वज्ञस्य भावेऽपि तद्गु-  
णैरपकृष्टत्वादोषाणामस्त्येवाप्रामाण्यनिवृत्तिः सर्वज्ञनिवृत्त्यनिश्चये  
ऽपि चोदनातः कथमितरेतराश्रयदोषः स्यादिति चेदेव-  
मप्रामाण्यनिवृत्तिः प्रत्यागमेऽपि किं न स्यात् । अप्रा-  
माण्यनिवृत्त्यसिद्धेरिति चेदत्र कुतस्तदभावसिद्धिः । दोषा-  
श्रयपुरुषस्याभावादिति चेदितरेतराश्रयत्व । अभावप्रमाणा-  
दप्रामाण्याभावसिद्धिश्चेत्प्रत्यागमेऽपि किं न स्यात् । तथा  
ऽप्रामाण्याभावसिद्धौ च प्रत्यागमस्य सर्वज्ञसद्भावावबोध-  
कस्यावबोधकत्वेन चोदनावत्प्रामाण्याचोदनातः सर्वज्ञाभाव-  
सिद्धेः संप्रतिवधकः स्यात् । तस्माच्चोदनातः सर्वज्ञाभाव-  
सिद्धिमिच्छताऽन्ययोगव्यवच्छेदेनाप्रामाण्यनिवृत्तिः साधनीया ।  
तत्सिद्धिरपि सर्वज्ञाभावसिद्ध्या पुरुषमात्राभावसिद्धौ स्यादिति  
कथमितरेतराश्रयदोषो न स्यादिति । अस्तु वाऽन्ययो-

गन्धवच्छेदेन श्रुतेरप्रामाण्याभावनियमस्तथापि न चोदनातः  
 सर्वज्ञाभावसिद्धिः । कार्यार्थे वेदस्य प्रामाण्यादन्यत्र प्रामा-  
 ण्यानभ्युपगमात् । सर्वज्ञभावप्रतिपादिकैव श्रुति श्रूयते—  
 अपाणिपादो जवनोऽग्रहीता पश्यत्यचक्षुः स शृणोत्यकर्णः ॥  
 स वेत्ति विश्वं न हि तस्य वेत्ता तमाहुरग्न्य पुरुषं महातमिति ॥१॥  
 तस्मान्न श्रुतः सर्वज्ञाभावसिद्धिः ॥ नाप्यर्थापत्तिः । सर्व-  
 ज्ञाभावमन्तरेण कस्यचिदनुपपद्यमानम्यार्थस्याभावात् । न  
 पुरुषवक्तृत्वादयः सर्वज्ञाभावमन्तरेण नोपपद्यते । वक्तृत्वादीनां  
 सर्वज्ञत्वेन सहानवस्थानलक्षणस्य परस्परपरिहागस्थितिलक्षणस्य  
 वा विरोधस्याभिद्वेः । न ह्यविकले कारणस्य सर्वज्ञत्वस्य वक्तृ-  
 त्वादेर्भावः पुरुषत्वादेर्वा सर्वज्ञत्वसद्भावेऽभावः प्रतीयते । येन  
 तयोः सहानवस्थानलक्षणा विरोधः स्यात् । नापि सर्वज्ञत्वा-  
 भावरूपं वक्तृत्वादिकं वक्तृत्वाद्यभावरूपं वा सर्वज्ञत्वं येन  
 तयोः परस्परपरिहागस्थितिलक्षणो विरोधः परिकल्प्यते ।  
 तदेव वक्तृत्वादेः सर्वज्ञत्वेन विरोधद्वयस्याप्यभिद्वेः सर्वज्ञाभाव-  
 मन्तरेणानुपपत्तेरभावात् नार्थापत्तेः सर्वज्ञाभावप्रतिपादकत्वं ।  
 नाप्यनुमानोपमानाभावप्रमाणानां सर्वज्ञाभावबोधकत्वं । प्रागेव  
 तेषां निरस्तत्वान् । तदेव सर्वज्ञाभावस्यासिद्धेरतीन्द्रियार्थज्ञातुर-  
 भावादन्यस्यापि सर्वज्ञत्वादिभिरनिष्टेः सिद्ध एव सर्वथा पुरुषा-  
 भाव इत्येतदयुक्तम् । तस्मान्नष्टमुपपत्त्यपदेशस्यापौरुषेयत्वमसिद्धं  
 पौरुषेयत्वं तु सिद्धम् । तथाहि— ये दृष्टकर्तृकसमानजातीयास्ते



कचिददृष्टकर्तृके दृष्टकर्तृकसजातीये कृत्रिमव्यवहारः स्यात् ।  
उपलभ्यते चादृष्टकर्तृकेऽपि दृष्टकर्तृकसजातीये प्रासादादौ कृत्रि-  
मव्यवहारो लोकस्यास्वलद्रूपः । तस्माददृष्टकर्तृके दृष्टकर्तृक-  
सजातीयत्वं नाशकनीय । अत एव न विरुद्धोऽप्ययं हेतुः ।  
तस्मादसिद्धविरुद्धानैकांतिकादिदोषरहितादतो हेतोर्भवत्येव नष्ट-  
मुष्ट्याद्युपदेशस्य कर्तृमत्वप्रसिद्धिरिति नासिद्ध कस्यचिन्नष्ट-  
मुष्ट्याद्युपदेशकरणमिति ॥ यदप्युक्त—

अपक्षधर्मश्चाय हेतुः सूक्ष्माद्यर्थे धर्मिणि नष्टे मुष्ट्याद्युपदे-  
शकरणाभावादिति । तदप्युक्तं । अपक्षधर्मस्यापि हेतोर्ग-  
मकत्वदर्शनात् । तथाहि— अपक्षधर्मादपि कृत्तिकोदयाद्रोहि-  
ण्युदयस्य चद्रोदयात्समुद्रवृद्धेरनुमान दृश्यते । परैस्तथाऽभ्युप-  
गमाच्च ॥ तथाचोक्त—

नदीपूरोऽप्यधोदेशे दृष्ट. सन्नुपरिस्थितां ॥

नियम्ये गमयत्येव वृत्ता वृष्टिं नियामिकामिति ॥ १ ॥

पित्रोश्च ब्राह्मणत्वेन पुत्रब्राह्मणतानुमा ॥

सर्वलोकप्रसिद्धा न पक्षधर्ममपेक्षते ॥ २ ॥

यदप्यन्यदुक्त अनैकांतिकश्चाय हेतुः । यस्मात्सूक्ष्मादि-  
पदार्थसाक्षात्करणमतरेणाप्यन्वयव्यतिरेकाभ्यां लिंगादुपदेशपरं-  
परातो वा नष्टमुष्ट्यादिकमवगम्योपदेष्टुं शक्नोत्येवेति ।  
तदप्यसमीचीन । तथाहि— न तावदन्वयव्यतिरेकाभ्यां ग्रहो-  
परागनष्टमुष्ट्यादयः प्रतिपत्तु शक्यते चूतमजयादिर्मधुमास इव

ग्रहोपरागादीना द्विप्रमाणफलकालादिषु नियमाभावात् ।  
 नापि ग्रहोपरागनष्टमुष्ट्यादयो लिंगदर्शनादनुमीयते तल्लिंग-  
 सबधयोर्हि प्राकृतपुरुषदर्शनविषयत्वे अस्मदादीना धूमादग्ने-  
 रिव ग्रहोपरागनष्टमुष्ट्यादीनां तल्लिंगादनुपदेशाप्रतीतिः स्यात् ।  
 लिंगसबधयोरप्यतीन्द्रियत्वे तयोरुपदेशमतरेण प्रनिपत्तेरयोगात्त-  
 दुपदेष्टुर्तीन्द्रियार्थदर्शित्वं स्यात् । नापि द्रव्याणामन्वयव्यति-  
 रेकाभ्यां सयोगकल्पनामालावस्थावयवादिभेदेन शक्तिभेद-  
 शक्यते प्रतिपत्तु । अन्वयव्यतिरेकाभ्यां हि तथा तत्प्रतिपत्तौ  
 याचन्ति जगति द्रव्याणि तानि सर्वाण्येकत्र मीलयित्वैकस्य  
 कल्ककषायादिकल्पनाभेदेन कर्षादिमालाभेदेन बालमध्याद्य-  
 वस्थाभेदेन मूलपत्राद्यवयवभेदेन प्रक्षेपोद्धाराभ्यामेकोऽपि योगो  
 युगसहस्रेणापि न ज्ञातुं पार्यते किमुतानेक इति । नाप्ययं  
 नष्टमुष्ट्याद्युपदेशोऽप्यनादिः उपदेशपरंपरयाऽतीन्द्रियज्ञातुरभा-  
 वेऽपि प्रमाणभूतः प्रवधेनानुवर्तते इति युक्तं । तथाऽभ्युपगमे  
 हि चैत्यवदनाद्युपदेशोऽपि प्रवधेनैवमनुवर्तमानः प्रमाणभूतो  
 भवता किं नानुमन्यते । तदनुसारिभिरेवासावर्तीन्द्रियज्ञानपूर्व-  
 कत्वेनाभ्युपगतः तज्ज्ञानस्य चाभावादुपदेशपरपरायाश्चानभ्यु-  
 पगमान्न प्रमाणमिति चेत्किं पराभ्युपगमो भवतः प्रमाणं ?  
 अन्यथा नष्टमुष्ट्यादिप्रतिपादकागमोऽपि न प्रमाणः । तस्यापि  
 तैरेव तथाभ्युपगमात् । अविसवादित्वादन्वयस्य प्रामाण्यं  
 नान्यस्याविसवादाभावादिति चेन्न तर्हि वेदः प्रमाणमविसं-

वादाभावात् । अपौरुषेयत्वादस्य प्रामाण्ये ज्योतिर्ज्ञानादेरपौरुषेयत्वाभावात् प्रामाण्यं न स्यात् । न ब्रूमोऽपौरुषेयत्वादेव प्रामाण्यं प्रामाण्यमेवापौरुषेयत्वादिति चेत्तर्हि नीलोत्पलादिषु दहनादीनामपौरुषेयाणां न मिथ्याज्ञानहेतुता स्यात् । ज्योतिः-शास्त्रप्रवाहस्य चानादितया प्रामाण्ये वेदेऽपि तथैवास्तु प्रामाण्यं किमपौरुषेयतासाधनायासेन । अन्यत्र कर्तुः श्रवणात्पौरुषेयता युक्ता मात्र कर्तुरश्रवणादिति चेन्न अत्रापि कर्तुः श्रवणात् । तन्मिथ्यात्वमुभयत्रापि समान । पराभ्युपगमादन्यत्र पौरुषेयत्वमत्रापि किं न स्यात् । तत्प्रवाहस्य चानादित्वे वक्तुरज्ञानवचनाकौशलदुष्टाभिप्रायैः श्रोतुश्च मंदबुद्धित्वविपर्यस्तबुद्धित्वगृहीतविस्मरणैः प्रतिपुरुष हीयमानस्यानादिकाले निर्मूलोच्छेदः स्यात् । तथाहि इदानीमपि केचित्सातिशयं ज्योतिःशास्त्रादिकमवयन्तोऽपि दुष्टाभिप्रायतयाऽन्यस्यानुपादिगतो दृश्यते । अन्ये त्वज्ञानादन्यथोपादिगतो दृश्यन्ते । अन्ये पुनः स्वयं यथावदवगच्छतोऽपि वचनाकौशलादव्यक्तमन्यथा उपदिगतो दृश्यते । तथा श्रोतारोऽपि केचिन्मदबुद्धयो यथावदुक्तमपि नावधारयति । अन्ये तु विपर्यस्तबुद्धयः सम्यगुपादिष्टमन्यथा भावयति । केचित्पुनः सम्यगवबुद्धमपि विस्मरतीत्येभिः कारणैः प्रतिपुरुष हीयमानस्यैतावता कालेन निर्मूलोच्छेद एव स्यात् । भवति च तस्मादतरांतरा विच्छिन्नः । सूक्ष्मातरितदूरार्थसाक्षा-



त्कारिणा पुरुषेण पुनः पुनरयं प्रवर्त्यमानः इदानीं याव-  
दायात इत्यवसीयते । तदेवमन्वयव्यतिरेकाभ्या लिंगादना-  
द्युपदेशपरंपरातो वा ग्रहोपरागादिकमवगम्य तदुपदेशकरणा-  
न्नानैकांतिको हेतुः ॥

यदप्युक्तं विरुद्धश्चायं हेतुः । विसंवादकस्य ग्रहोपरागा-  
द्युपदेशस्य सूक्ष्मादिपदार्थसाक्षात्करणमंतरेणैव भावादिति ।  
तदप्युक्तं । संवाददर्शनात् । नाप्यय काकतालीयो युज्यते  
दिक्प्रमाणफलकालादिविशिष्टग्रहोपरागाद्युपदेशसंवादस्योपदेश-  
मंतरेण सकृदप्ययोगात् । योऽपि कचिद्विसवादः स प्रत्यक्षा-  
देरेव सामग्रीवैकल्यात् । कचिद्विसवादात्सर्वत्राप्रामाण्ये प्रत्य-  
क्षादेरप्यप्रामाण्यप्रसंगः । ततो न विरुद्धोऽप्यय हेतुः । मा भूदयं  
विरुद्धोऽसाधारणस्तु स्यात् सपक्षेऽनुगमाभावादिति चेदस्तु ।  
तथापि नास्यागमकत्वमुक्तेन प्रकारेणान्यथानुपपत्तेर्भवदीय-  
नियमरूपायाः सद्भावेन गमकत्वोपपत्तेः । सपक्षेऽनुगममंतरेण  
सैव ज्ञातुमशक्येति चेत्कथमर्थापत्तावर्थापत्त्युपस्थापकस्यान्य-  
थानुपपन्नत्वं सपक्षेऽनुगममंतरेण ज्ञायते । अन्यथाभवनमसि-  
द्धमपि स्वशक्त्यैवाद्दष्टमर्थं कल्पयतीति चेदेव लिंगस्याप्यवि-  
नाभावनियमोऽसिद्धः स्वशक्त्यैव हि किं न लिंगिनं गमयेत् ।  
एवं च सर्वमेवानुमानमर्थापत्तिरिव स्यात् । तथाच प्रमाण-  
षट्कसल्या निवर्तेत । अथ सिद्धमेवानन्यथाभवनमर्थापत्त्युप-  
स्थापकस्याद्दष्टमर्थं कल्पयतीत्युच्यते तदा तत्सपक्षमंतरेण क

सिद्धं । यत्रान्यथानुपपद्यमानादर्थोत्साध्यं प्रतीयते तत्रैवान्य-  
थानुपपद्यमानत्वं ज्ञायते इति चेदेवमत्रापि किं न स्यात् ।  
एवमर्थापत्तिरेव स्यादिति चेदस्तु नामातर न तदस्माभिर्निवा-  
र्यते । यद्धि भवता नपक्षानुगमरहितमर्थापत्तिरित्युच्यते  
तदस्माभिर्गतव्याप्त्याऽर्थममाधनमनुमानमित्युक्तं अतो नाम्नि वि-  
प्रतिपत्तिर्नार्थ इति । सपक्षे सिद्धसंबन्धमनुमानं साध्यधर्माधि-  
करणे धर्मिण्येव सिद्धसंबन्धमर्थापत्त्याख्यं प्रमाणमतोऽस्त्यर्थे-  
विप्रतिपत्तिरिति चेद्यद्येतावता विशेषेणानयोर्भेद इष्यते तदा पक्ष-  
धर्मत्वसहितादनुमानात्तद्विहितं प्रमाणातरं न स्यात् । तथाच  
सप्तमस्य प्रमाणातरस्य सिद्धेः प्रमाणपट्वसंख्या निवर्तते ।  
नियमतोऽर्थादर्थान्तरप्रतिपत्तेरविशेषान्न पक्षधर्मत्वसहितादनुमा-  
नात्तद्विहितं प्रमाणातरमिति चेदेव तर्हि सपक्षे सिद्धसंबन्धाद-  
नुमानात्साध्यधर्मिणि सिद्धसंबन्धमपि प्रमाणातरं न स्याद-  
विशेषान् । अतो नाम्न्येव विप्रतिपत्तिर्नार्थं । ततः सपक्षेऽ-  
नुगमरहितस्याप्यस्य हेतोर्गमकत्वं युक्तं । तदेवमसिद्धविरु-  
द्धानंकातिकत्वादिदोषरहितत्वादनवद्यमिदं साधनमतो भव-  
त्येवाभिमतमाध्यसिद्धिरिति ॥ भवतु नामातो ग्रहोपरागा-  
दिनृक्षमाद्यर्थस्य प्रत्यक्षत्वसिद्धिस्तदुपदेशस्य सवाददर्शनात् ।  
धर्माधर्माद्येपन्नृक्षमाद्यर्थप्रत्यक्षतासिद्धिस्तु कथं ? तदुपदेशस्य  
सवादानुपलब्धेरिति चेद्ग्रहोपरागाद्युपदेशादेव सापि सिध्य-  
नीति ब्रूमः । तथाहि ज्योतिःशास्त्राद्ग्रहोपरागादिकं विशि

ष्टवर्णप्रमाणादिग्भागादिविशिष्ट प्रतिपद्यमानः प्रतिनियतानां  
प्रतिनियतदेशवर्तिना प्राणिना प्रतिनियते काले प्रतिनि-  
यतफलससूचकत्वेन प्रतिपद्यते । यस्मादेवमुक्त ज्योतिःशास्त्रे—

नक्षत्रग्रहपंजरमहर्निशं लोककर्मविक्षिप्तं ।

अमति शुभाशुभमखिलं प्रकाशयत्पूर्वजन्मकृतं ॥१॥

तस्मात् ज्योतिःशास्त्र ग्रहोपरागादिकमिव धर्माधर्मावपि  
प्रमाणातरसवादेन बोधयति । उक्तं च—

यदुपचितमन्यजन्मनि शुभाशुभ तस्य कर्मणः प्राप्तिः ।

व्यञ्जयति शास्त्रमेतत्तमसि द्रव्याणि दीप इव ॥२॥ इति

अत एव ज्योतिःशास्त्रज्ञा दैवज्ञा इत्युच्यन्ते । तस्मादेवं  
ग्रहोपरागाद्युपदेष्टुर्धर्माधर्मसाक्षात्कारित्वसिद्धौ तदन्यसर्वपदार्थ-  
साक्षात्करणमपि सिद्धिमुपदौकते ॥ तथाहि— श्रेयःसाधन  
धर्मः । तच्च श्रेयो देवतिर्यग्लोकस्थपुरुषेषु व्यवस्थितमने-  
कप्रकारं । तथा प्रत्यवायहेतुरधर्मः । स च प्रत्यवायो  
नरकपृथ्वीतिर्यग्लोकाधारप्राणिषु प्रत्येकमनेकविधः । तस्मा-  
च्छ्रेयःप्रत्यवाययोर्हेतुभूतौ धर्माधर्मौ साक्षात्कुर्वन् श्रेयःप्रत्य-  
वाययोराधारभूतौ स्थिलोकस्थान् प्राणिनोऽपि साक्षात्कर्तुमर्ह-  
तीति कथं सर्वदर्शी न स्यात् । ततस्तथाभूतौ धर्माधर्मौ  
प्रतिपत्तुमिच्छतामस्माकं तस्य कीटकसंख्यापरिज्ञानं वा  
कथमुपयोगि न स्यात् । ननु परिदृश्यमानलोकव्यतिरेकेण

लोकातराणामभावात्कथं त्रिलोकस्थाशेषप्राणिगणसाक्षात्करणात्सर्वदर्शित्वमिति चेत्कथमसर्वज्ञो लोकातराभावमवैति । कथं वा ब्रह्मांडानामनतत्वं । भवतु वा लोकातराभावः । तथापि यथापरिदृश्यमानलोकाधारसर्वप्राणिगणसाक्षात्करणात्सर्वज्ञत्वमनिवार्य ॥ भवतु नामैवं सकलप्राणिगणस्य साक्षात्करण इतरसर्वपदार्थसाक्षात्करणं तु कथमिति चेत्-धर्माधर्मसाक्षात्करणादेवेति ब्रूमः । तथाहि— श्रेयःप्रत्यवाययोर्न केवलौ धर्माधर्मौ जनकौ किं तु कारणांतरमपेक्ष्य । अन्यथा सेवाकृप्यादेरौषधाद्युपयोगस्य च श्रेयोहेतुत्वेन लोके प्रसिद्धस्य तथा चौर्यादेरनिष्टाहारचेष्टाया विषशस्त्रकटकादेश्च प्रत्यवायहेतुत्वेन लोके प्रसिद्धस्य वैयर्थ्यप्रसंगात् । तच्च कारणांतरं सकलमेव जीवाजीवलक्षणवस्तु । न हि किञ्चिज्जीवलक्षणमजीवलक्षणं वा वस्तु विद्यते यत्साक्षात्परपरया वा कस्यचित्पुरुषस्य श्रेयसः प्रत्यवायस्य वा कारणं न भवेत् । तस्माद्यत्काणांतरमपेक्ष्य धर्माधर्मौ श्रेयः-प्रत्यवायहेतू तदपि कारणांतरं साक्षात्कर्तव्यं । अन्यथा धर्माधर्मयोर्याथात्म्येन साक्षात्करणायोगात् । एव धर्माधर्मयोरितरसर्वपदार्थानां च साक्षात्करणसिद्धिः ॥ यदुक्तं परेण—

येऽपि च च्छिन्नमूलत्वाद्धर्मज्ञत्वे हते सति ॥

सर्वज्ञान् पुरुषानाहुस्तैः कृतं तुषकडन ॥ १ ॥

इति । एतदयुक्तं । तथाहि—

येऽपि चाच्छिन्नमूलत्वाद्धर्मज्ञत्वे प्रसाधिते ॥

सर्वज्ञान् पुरुषानाहुस्तै कृतं कणक(ख)डन ॥ २ ॥

ननु धर्माधर्मव्यतिरिक्तानग्रेषानप्यर्थान् साक्षात्कुर्वता सर्व-  
ज्ञेनाशुच्यादिरसस्याप्यास्वादनादधस्य चाग्रातत्वात्तद्भक्षणादि-  
दोषस्तस्य स्यात् । अश्याद्युष्णस्पर्शस्य साक्षात्कग्णाद्वाहः  
स्यात् । मनोज्ञरूपाद्यनुभवादभिलाप स्यात् । अमनोज्ञरूपस्या-  
नुभवात् द्वेषः स्यात् । भयानकरूपदर्शनाद्भयेन समोहः स्यात् ।  
एवमन्येऽपि दोषा भवेयुरिति ॥ तथा चोक्त—

साक्षात्प्रत्यक्षदर्शित्वाद्यस्याशुचिरसादय ॥

स्वसवेद्याः प्रसज्यते को नु त कल्पयिष्यतीति ॥१॥

इति चेत्तदप्ययुक्तं तथाहि— यदि तावदशुचिरसगन्धयो  
रसनघ्राणाभ्यां सवधात्तद्भक्षणादिदोषः पावकाद्युष्णस्पर्शस्य च  
स्पर्शनेन सवधाद्वाहः स्यादित्युच्यते तदसिद्धं । रूपस्येव  
रसगन्धस्पर्शादीनामप्राप्तानामेवार्तीन्द्रियप्रत्यक्षेण ग्रहणात् । अथ  
त्रिलोकातर्गतानुकूलादिस्वभावरूपरसगन्धस्पर्शादिसाक्षात्करणा-  
त्सुखदुःखद्वेषाभिलापमोहादयो भवेयुरित्युच्यते तदप्ययुक्तं ।  
विषयानुभवमात्रस्य सुखदुःखादीनामहेतुत्वात् । हेतुत्वे वा  
यथैकस्य पुरुषस्य कस्मिंश्चिद्विषये सुख दुःख द्वेषोऽभिलापो  
मोहोऽन्यद्वा भवति तथा सर्वेषामप्यविशेषेण स्यात् कारणस्या-  
विशेषात् । नचैव । तथाह्येकस्मिन्नेव स्त्रीविषये कस्यचिदभि-

लापोऽन्यस्य द्वेषः । तथोष्मादीना केवले लवणरसेऽभिलापोऽ  
स्मदादीना द्वेषः । तिक्तारसे निवकीटस्याभिलापोऽस्मदादीना  
द्वेषः । शृङ्ग्यामुत्पन्नस्य पुनः कीटकस्य कटुरसेऽभिलापोऽन्येषा  
द्वेषः । मक्षिकादीनामशुचिरसगंधयोरभिलापोऽस्मदादीना च  
द्वेषः । चंदनगन्धेऽस्मदादीनामभिलापो मक्षिकादीना द्वेषः ।  
पित्तप्रकृतेरुष्णस्पर्शं द्वेषो वातप्रकृतेरभिलापः । शीतस्पर्शं  
वातप्रकृतेर्द्वेषः पित्तप्रकृतेरभिलापः । भीरोर्भयानकरूपे भयं  
न धीरस्य । प्राणिहिंसादर्शने निर्दयस्य हर्षः कारुणिकस्य  
करुणा । तथैकस्याभ्युदये कस्यचिदमर्षः कस्यचिद्धर्षः कस्य-  
चिदौदासीन्य दृष्ट । एवमन्यदपि ज्ञेयः । तस्मान्न विषयानुभवः  
केवल एव सुखदुःखहर्षविषादामर्षादिहेतुः । किंतु कारणा-  
तरमहितः । तच्च कर्मैव भवितुमर्हति । यद्यपि जातिविशे-  
षस्वभावाभ्यासप्रकृतिविशेषादयः साक्षात्करणत्वेन प्रतीयन्ते  
तथापि तेषां जातिविशेषादीनामपि कर्मैव कारणमिति । तदेव  
प्रधान कारण । तच्च निरस्ताशेषदोषावरणस्य नास्तीति केवलो  
विषयानुभवस्तस्योपेक्षामेव सर्वत्र जनयति न सुखदुःखादिक ।  
निःशेषदोषावरणविश्लेष च समर्थयिष्यामः ॥

भवतु नाम ग्रहोपरागाद्युपदेशान्यथानुपपत्त्या धर्माधर्मयो-  
रितरसर्वपदार्थानां च साक्षात्करण । मुक्तिमार्गसाक्षात्करण तु  
कथं तस्य निश्चीयत इति चेत् ग्रहोपरागाद्युपदेशादेवेति ब्रूमः ।  
तथाहि न तावद् ग्रहोपरागाद्युपदेशान्यथानुपपत्तिसिद्ध सर्वज्ञत्व

अनादिसिद्ध । अशरीरादनादिसिद्धात्सर्वज्ञात् ग्रहोपरागाद्यु-  
पदेशासंभवादसंभवश्चेश्वरनिराकरणप्रकरणे निरस्तत्वात् ।  
नाप्यनुपायसिद्ध अहेतोः सर्वदा सर्वत्र प्रसगात् । तस्मा-  
दुपायसिद्धेनानेन भवितव्यं । स चोपायस्तेन ज्ञातव्योऽन्यथा  
तदनुष्ठानायोगात् । परिज्ञानं परोपदेशात्परोऽपि अन्योप-  
देशाल्लब्धात्मलाभो मुक्तिमार्ग साक्षात्कृत्य उपदिशति ।  
अन्योऽप्येवमित्यनादि सर्वज्ञागमपरपरा । साऽपि ग्रहोपरा-  
गोपदेशान्यथानुपपत्त्या सिद्धेति सिद्ध मुक्तिमार्गसाक्षात्क-  
रण । स च मुक्तिमार्गः सम्यग्दर्शनज्ञानचारित्रात्मक एव  
युक्तः । तथाहि—यस्य यत्प्रकर्षतारतम्यादपकर्षतारतम्यं तस्य  
तत्प्रकर्षातिशयादत्यतोच्छेदः । यथाऽग्नेः प्रकर्षातिशयाच्छीत-  
स्पर्शस्य । उपलभ्यते च सम्यग्दर्शनादिप्रकर्षतारतम्याद्वागा-  
देरपकर्षतारतम्यमिति । ननु रागादिहानितारतम्यस्य दर्श-  
नादस्तु तत्सिद्धिः । तत्तु रागादिहानितारतम्यं सम्यग्दर्श-  
नादिप्रकर्षतारतम्याद्भवतीत्येतदसिद्ध । सम्यग्दर्शनादे रागा-  
दिप्रतिपक्षतासिद्धेः । प्रत्युत सम्यग्दर्शनाद्यभ्यासो रागाद्यु-  
त्पत्तिं प्रति अनुकूलस्वभावः । तथाहि— जीवाजीवादि-  
पदार्थविषय ज्ञान सम्यग्ज्ञानं । तद्विषय च श्रद्धानं सम्य-  
ग्दर्शनं । तत्पूर्वकश्च ससारकारणनिवृत्ति प्रत्यागूर्णस्य बाह्या-  
भ्यंतरक्रियाव्युपरमश्चारित् । तदभ्यासप्रकर्षतारतम्याच्च रागा-  
दीनामुत्कर्षतारतम्यमेव युक्तं । नापकर्षतारतम्यं । यो हि

जीवादिषडार्थविषयमन्यग्नानादिकमभ्यस्यति सोऽवश्य ताव-  
दादावेवाहमित्यान्मान पश्यति । आत्मदर्शी चात्मसत्तामा-  
त्रनिबन्धनमात्मन्नेहमुपैति । आत्मस्नेहाच्चात्ममुखेषु परितृ-  
प्यन् मुखेषु तत्साधनेषु च दोषोस्तिरस्कृत्य गुणानारो-  
पयति । गुणदर्शी च परितृप्यन्मेति मुखसाधनान्युपादत्ते ।  
ततो यावदात्माभिनिवेशन्तावत्ससार एवेति । तदेव जीवा-  
दिषडार्थविषयमन्यग्नानादि रागाद्युत्पत्तिं प्रति अनुकूलस्व-  
भावं न तन्प्रतिपक्षमृत अतस्तत्प्रकर्षताग्न्याद्रागादेः प्रक-  
र्षतारतम्यमेव युक्त नापकर्षतारतम्य । नैगम्यदर्शनं तु  
रगादिकारणात्मदर्शनविरोधित्वाद्रागादिप्रतिपक्षस्वभावमतस्त-  
त्प्रकर्षतारतम्याद्रागादिहानितारतम्य युक्तमिति चेदत्र प्रति-  
विधीयते । यत्तावदुक्तं— यः पश्यत्यात्मानं स्थिरादिरूप-  
तम्यं तत्रात्मनि स्थैर्यादिगुणनिमित्तस्नेहोऽवश्यभावी । स्नेहा-  
च्चात्ममुखेषु परितृप्यन् मुखसाधनेषु प्रवर्तते इति । तद-  
स्माकमभीष्टमेव । किं तु अतज्जो जनो दुःखानुपक्त-  
मुखसाधनमपश्यन्नात्मस्नेहात्संसारतः पतितेषु दुःखानुपक्तमुख-  
साधनेषु प्रवर्तते । हिताहितविवेकज्ञस्तु तादात्विकमुखसा-  
धनं स्यादिकं परित्यज्यात्मस्नेहादात्यतिकमुखसाधने मुक्ति-  
मोगे प्रवर्तते । यथा पथ्यापथ्यविवेकमजानन्नातुरस्तादा-  
त्विकमुखसाधनं व्याधिवृद्धिनिमित्तं दध्यादिकमुपादत्ते ।  
पथ्यापथ्यविवेकज्ञस्तु आतुरस्तादात्विकमुखसाधनं दध्या-



दिकं परित्यज्य पेयादावारोग्यसाधने प्रवर्तते । तथाच  
कस्यचिद्विदुषः सुभाषित—

तदात्वसुखसंज्ञेषु भावेष्वज्ञोऽनुरज्यते ॥

हितमेवानुरुध्यते प्रपरीक्ष्य परीक्षकाः ॥१॥

स्यादेतत् पथ्यापथ्ययोरारोग्यसाधनत्वेन दृष्टत्वादपथ्य-  
परिहारेण पथ्योपादान युक्त । सासारिकमुखपरित्यागेन तु  
मुक्तिसाधने प्रवृत्तिरयुक्ता । मुक्तिसाधनत्वेन कस्यचिदप्य-  
निश्चितत्वात् । तथाहि— न तावत्प्रत्यक्षेणानुमानेन वा  
कस्यचिन्मुक्तिसाधनत्वमवसितं अतीन्द्रियत्वात् । तत्प्रतिबद्ध-  
लिङ्गाभावाच्च । नाप्यागमेन तत्प्रामाण्यस्यानिश्चितत्वात् ।  
तदेवं प्रमाणबलादात्यतिकसुखसाधनमपश्यन्नात्मस्नेहाद्यथा-  
लाभं दुःखानुषक्तसुखसाधनेष्वेव प्रवर्तते । यथा कश्चि-  
त्क्षुब्धदुःखपीडितो विशिष्टमन्नमलभमानः क्षुब्धदुःखाद्वर मर-  
णमिति मन्यमानः सविषमप्यन्न भुङ्क्ते । यथा वा गणि-  
कया सह संगतिमलभमानाः कामिनस्तिर्यग्गतानपि काम-  
यते । तथाचोक्त—

विशिष्टसुखसगात्स्यात्तद्विरुद्धे विरागता ॥

किञ्चित्परित्यजेत्सौख्यं विशिष्टसुखतृष्णया ॥ १ ॥

नैरात्म्ये तु यथालाभमात्मस्नेहात्प्रवर्तते ।

अलाभे मत्तकागिन्या दृष्टा तिर्यक्षु कामितेति ॥२॥

अत्रोच्यते मामारिकमुखसाधनेषु प्रवृत्तिः ससारहेतुः ।  
 सम्यग्ज्ञानपूर्विका च ततो व्यावृत्तिर्मुक्तिहेतुरित्यत्र ताव-  
 दावयोरिवान्न एव । यत्तु सम्यग्ज्ञान निवृत्तिहेतुस्तत्किं  
 नैरात्म्यविषयमुत जीवाजीवाल्लवधमवगनिर्जरामोक्षविषयमित्यत्र  
 विप्रतिपत्तिः । तत्र जीवाद्विषयविषयं सम्यग्ज्ञान सासा-  
 रिकमुन्वमाधनेभ्यां व्यावृत्तेहेतुरिति व्रमः । हेयोपादेयतत्त्व-  
 विषयः सम्यग्ज्ञानस्य । तथाहि—बंधो हेयस्तदुपाय आस्रवः ।  
 मोक्ष उपादेयस्तदुपायः सवरो निर्जरा च । तौ च बंध-  
 मोक्षौ जीवाजीवयोः सतोरेवोपपद्येते । तथाहि— असति  
 जीवे कस्य वधः कस्य वा वधकारणेषु प्रवृत्तिः । तथा  
 कस्य मुक्तिः कस्य वा मुक्त्यर्थं प्रयत्न इति । नैव  
 कश्चिदात्मा स्थिरादिरूपोऽस्ति यस्य बंधो मुक्तिर्वा स्यात् ।  
 केवलं दुःखमात्रमिदं सहेतुकं प्रवधेन प्रवर्तते । हेतुवैकल्याच्च  
 कदाचिन्न भवति । ततः साम्प्रवचित्तसंतानस्य प्रवृत्तिः ससारो  
 निवृत्तिर्मुक्तिः । न पुनर्गवस्थितस्यात्मनः ससारो मुक्तिर्वा  
 विद्यते । तथा स्थिरादिरूपस्य जीवस्याभावेऽपि निरन्वय-  
 विनश्चरचित्तसंताने स्थैर्यादिगुणसमारोपणात्माभिनिवेशादात्म-  
 प्रेमानुगतस्य दुःखासिका भवति । यावच्च दुःखासिका  
 तावत् दुःखितमात्मानमारोप्य न स्वस्थोऽवतिष्ठते प्राण्यभिमत-  
 स्कथसंतानः । किं तु सुखप्राप्तये दुःखपरिहाराय च  
 प्रवर्तमानः साम्प्रवचित्तसंतानः सतनोति । यत एव व्यामो-

हादात्मानं दुःखितं समारोप्य सुखं नास्ते । तेनैव श्रुत-  
वता तस्यैव मिथ्याधारोपस्य हानार्थं यत्नोऽसत्यपि मोक्षरि-  
-कस्मिंश्चिदात्माऽधिक इति । तदेव स्थिरादिरूपस्य जीव-  
स्याभावेऽपि बध्नोक्षयोस्तदर्थं वा प्रवृत्तेरुपपत्तेः हेयोपादे-  
यतत्त्वाभिधायके सूत्रे न किञ्चिज्जीवतत्त्वाभिधानेनेति ।  
एतत्सर्वमयुक्तं तथाहि— यत्तावदुक्तं सान्धवचित्तसंतानस्य  
प्रवृत्तिः संसार इत्यत्र तावदावयोरविप्रतिपत्तिः । केवलं  
स चित्तसंतानः सान्धवयो निरन्धवयो वेत्यत्र विप्रतिपत्तिः ।  
तत्र सान्धवस्य चित्तसंतानस्य प्रवृत्तिः संसार इति वयं ब्रूमः ।  
तत्राभिसंधिव्यापारफलानामेकाधिकरणत्वोपपत्तेः । निरन्धवे  
तु चित्तसंताने यस्याभिसंधिर्न तस्य व्यापारो यस्य व्यापारो  
न तस्य फलमित्यभिसंधिव्यापारतत्फलानामेकाधिकरणत्वानु-  
पपत्तेर्न संसारः । तथा चोक्त—

हिनस्त्यनभिसंधात् न हिनस्त्यभिसंधिमत् ॥

बध्यते तद्धयोपेतं चित्तं बद्धं न मुच्यते इति ॥ १ ॥

यच्चाभिहितं निरन्धवविनश्वरचित्तक्षणेऽप्येकत्वाध्यारोपेणा-  
त्माभिनिवेशादात्मप्रेमानुगतं स्कन्धसंतानः सासारिकसुखसाध-  
नेषु प्रवर्तमानः सास्त्रवचित्तसंतानं सतनोतीति तदप्ययुक्तं ।  
असत्यात्मन्येकत्वप्रत्ययस्यैवानुपपत्तेः । ननूक्तमात्मन्यसत्यप्य-  
ध्यापरोपितैकत्वविषयः प्रत्ययः प्रादुर्भवतीति । सत्यमुक्तं  
किन्त्वयुक्तमुक्तं । स्वात्मन्यनुमानात्क्षणिकत्वं निश्चिन्वतः

समारोपितैकत्वविषयस्य विकल्पस्य निवृत्तिप्रसंगात् निश्चया-  
 रोपमनसोर्विरोधात् । अविरोधे वा सविकल्पकप्रत्यक्षवादिनो-  
 ऽपि सर्वात्मना प्रत्यक्षेणार्थस्य निश्चयेऽपि समारोपव्यवच्छे-  
 दाय प्रवर्तमान न प्रमाणातरमनर्थक स्यात् । निवर्तत  
 एवैकत्वविषयो विकल्पोऽनुमानात् क्षणिकत्व निश्चिन्यत इति  
 चेत्तर्हि सहजस्याभिसंस्कारिकस्य च सत्त्वदर्शनस्याभावात्  
 तदैव तन्मूलरागादिविनिवृत्तेर्मुक्तिः स्यात् । न चायमेक-  
 त्वविषयः प्रत्ययो मानसो विकल्प प्रतिसंख्यानान्न निव-  
 र्तीयितुमशक्यत्वात् । तथागनुमानवलात्क्षणिकत्व विकल्प-  
 यतोऽपि नैकत्वप्रत्ययो निवर्तते । शक्यते हि कल्पनाः प्रति-  
 संख्यानान्न निवर्तीयितु न प्रत्यक्षबुद्धयः । तस्माद्यथाऽथ विक-  
 ल्पयतो गोदर्शनान्न गोप्रत्ययो विकल्पस्तथा क्षणिकत्व विक-  
 ल्पयतो प्येकत्वस्य दर्शनान्नैकत्वप्रत्ययो विकल्प इति ज्ञातव्य ।  
 नाप्ययं भ्रातः । प्रत्यक्षस्याशेषास्यापि भ्रातत्वप्रसंगात् । बाह्या-  
 भ्यन्तरेषु भावेप्येकत्वग्राहकत्वेनैवाशेषप्रत्यक्षाणामुत्पात्तिप्रतीतिः ।  
 तथाच प्रत्यक्षस्याभ्रातत्वविशेषणमसंभवेव स्यात् । तस्मादे-  
 कत्वग्राहिणः स्वसवेदनप्रत्यक्षम्याभ्रातस्यैकत्वमतरेणानुपपत्तेर्नै-  
 रात्म्यवादिनः संसारकारणेषु कथमेकत्वप्रत्ययवलात्प्रवृत्तिरिति ॥  
 यत्तुक्तं— साप्तवचित्तसतानस्य निवृत्तिर्मुक्तिरिति तत्पुनर्युक्त-  
 मेव । अत्यक्षण्यानर्थक्रियाकारित्वेनावस्तुत्वात् तज्जनकस्य  
 चित्तक्षणस्यावस्तुत्व ततस्तज्जनकस्य इत्येवमशेषतश्चित्तसंता-

नस्यावस्तुत्वप्रसंगात् । स्वसंतानवर्तिचित्तक्षणस्याजनकत्वेऽपि सतानातरवर्तिनो योगिज्ञानस्य जननान्नाशेऽपतोऽवस्तुत्वमिति चेदेवं तर्हि रसादेरेककालस्य रूपादेरव्यभिचार्यनुमान न स्यात् । रूपादेरत्यक्षणवद्विजातीयकार्यजनकत्वेऽपि सजातीयकार्यानारभसंभवादेकसामग्र्यधीनत्वेन रूपरसयोर्नियमेन कार्यद्वयारंभकत्वेऽन्यत्रापि कार्यद्वयारभकत्वं किं न स्यात् । योगिज्ञानात्यक्षयोरपि समानकारणसामग्रीजन्यत्वात्कथमेकत्रानुपयोगिनश्चान्यत्रोपयोगः । चरमक्षणास्योपयोगे वा ज्ञानज्ञानातरप्रत्यक्षवादिनोऽपि स्वविषयज्ञानजननासमर्थस्यापि ज्ञानस्यार्थे ज्ञानजननसामर्थ्ये किं न स्यात् । तथाच नार्थचित्तनमुत्सीदेत् ॥

अथ स्वसंतानवर्तिकार्यजननसामर्थ्यवद्विन्नसंतानवर्तिकार्यजननसामर्थ्यमपि नेष्यते तर्हि सर्वथाऽर्थक्रियासामर्थ्यरहितत्वेनात्यक्षणस्यावस्तुत्वं स्यात् । तथाविधस्यापि वस्तुत्वे सर्वथाऽर्थक्रियारहितस्याक्षणिकस्यापि वस्तुत्वं किं न स्यात् । तथाच सत्त्वादयः क्षणिकत्वं न साधयेयु अनैकांतिकत्वात् । तस्मान्न साक्षवचित्तसंतानस्यात्यतोच्छेदो मुक्तिः । निराक्षवचित्तसंतान्युत्पादलक्षणा मुक्तिरस्माकमपीष्टैव । केवलं सा चित्तसततिः सान्वया निरन्वया वेत्यत्र विप्रतिपद्यामहे । तत्र सान्वये एव चित्तसंताने मुक्तिर्युक्ता । बद्धो हि मुच्यते नावद्धः । न च निरन्वये चित्तसंताने बद्धस्य मुक्तिरस्ति । तत्र

क्षान्यो बद्धोऽन्यश्च मुच्यते । सतानैक्याद्वद्धस्यैव मुक्तिस्तत्वा-  
पीति चेद्यदि सतानः परमार्थसंस्तदाऽऽत्मैव संतानशब्दे-  
नोक्तः स्यात् । अथ सवृत्तिमस्तदा एकस्य परमार्थतोऽस-  
त्वादन्यो बद्धोऽन्यश्च मुच्यत इति स्यात् । तथाच बद्धस्य  
मुक्त्यर्थं प्रवृत्तिर्न स्यात् । अथात्यंतनानात्वेऽपि दृढरूप-  
तया क्षणानामेकत्वाध्यवसायाद्वद्धमात्मान मोचयिष्यामीत्य-  
भिसंधाय प्रवर्तते । न तर्हि नैरात्म्यदर्शन । तदभावे च  
कुतो मुक्तिः । अथास्ति नैरात्म्यदर्शन शास्त्रसंस्कारजनि-  
तं । न तल्लोकत्वाध्यवसायोऽस्त्वलद्रूप इति कुतो बद्धस्य  
मुक्त्यर्थं प्रवृत्तिः स्यात् । तथाच मिथ्याध्यारोपहानार्थं यत्नः  
असत्यपि मोक्षरीत्येतत्प्लवते । तस्मादसति जीवे बधमोक्षयोस्त-  
दर्थं वा प्रवृत्तेरनुपपत्तेर्हेयोपादेयतत्त्व ज्ञातुमिच्छताऽवश्य  
जीवमद्भावोऽपि ज्ञातव्यः । तथाचाजीवसद्भावोऽपि । तदभावे  
हि केन बद्ध कुतो वा मोक्षः । तथाहि पुद्गलपरिणामक-  
र्मशरीरसंबन्धो बधस्ततो विश्लेषो मुक्तिः । अजीवाभावे च  
केन सवधः कुतो वा विश्लेष इति । ततः सूक्तं सूत्रकृ-  
ता—जीवाजीवासवबधसवरनिर्जरामोक्षास्तत्त्वमिति ॥

तदेवं जीवादिष्यदार्थज्ञान हेयोपादेयतत्त्वविषय अतस्तदेव  
ससारकारणेभ्यो व्यावृत्तिहेतुर्न नैरात्म्यज्ञान । हेयोपादेयतत्त्वा-  
ज्ञान हि समारकारणेषु हेयेषु प्रवृत्तिकारण नात्मदर्शनश्लेहा-  
दिक । सर्वत्र हि हेयोपादेयतत्त्वाज्ञानमेव हेयेषु प्रवृत्तिनि-

मितं दृष्टं । यथा रोगकारणेष्वपथ्येषु पथ्यापथ्यविभागाज्ञानं ।  
 न पुनरात्मदर्शनस्नेहादिकं कचिदपि हेयेषु प्रवृत्तिकारणं  
 दृष्टं । सत्यप्यात्मस्नेहादौ पथ्यापथ्यविभागज्ञानस्य सोपायबंधमु-  
 क्तिज्ञानस्य वाऽपथ्येषु सासारिकसुखसाधनेषु बंधकारणेषु प्रवृ-  
 त्तेरनुपलभात् । या तु विवेकिनोऽपि कस्यचित् कदाचिद्विषयेषु  
 बंधकारणेष्वपथ्येषु च प्रवृत्तिरुपलभ्यते सा बलवत्कर्मनिमित्ते-  
 त्यवगंतव्यं । यदा तु बलवत्कर्मादयो न विद्यन्ते हेयोपादेय-  
 तत्त्वज्ञानं चास्ति तदा भवत्येव हेयेभ्यो व्यावृत्तिरिति ॥

नन्वात्मदर्शनादात्मस्नेहस्ततः सुखाभिलाषस्तदभिलाषादा-  
 त्मसुखसाधनेषु प्रवृत्तिरिति भवत्येवात्मदर्शनात्सांसारकारणेषु  
 प्रवृत्तिरिति चेदुक्तमत्रात्मदर्शनादात्मस्नेहस्ततः सुखाभिलाषस्त-  
 स्मादात्मसुखसाधनेषु प्रवृत्तिरिति । सत्यमेतत् । किंत्वज्ञस्या-  
 त्मस्नेहस्तादात्विकसुखसाधनेषु प्रवर्तयति । विवेकिनस्त्वात्मस्नेहो  
 हितेष्वेव प्रवर्तयतीति । तेन यदुक्तं नियमेनात्मनि स्निह्यन्ना-  
 त्मीये सांसारिकसुखसाधने न विरज्यत इति तत्र यदि  
 तावदज्ञो न विरज्यत इत्युच्यते तदा सिद्धसाधनं । अथ  
 हेयोपादेयतत्त्वज्ञस्तदा सोपायेषु सांसारिकसुखसाधनेषूपभोगा-  
 श्रयबुद्धेर्विगमादनात्मीयत्वं मन्यमानो विरज्यत एवेत्यसिद्धिः ।  
 तथाच यदुक्तं—

उपभोगाश्रयत्वेन गृहीतेष्विन्द्रियादिषु ॥

स्वत्वधीः केन वार्येत वैराग्यं तत्र तत्कुत इति ॥ १ ॥

हेयोपादेयतत्त्वज्ञो हि आत्यंतिकसुखसाधनमुपभोगाश्रय-  
मात्मीयं च मन्यते । न तादात्विकसुखसाधन । तथाहि—

एगो मे सस्सदो अप्पा णाणदसणलुक्खणो ॥

सेसा-मे वाहिरा भावा सव्वे सजोगलुक्खणा ॥ १ ॥

सजोगमूलं जीवेण पत्त दुक्खपरपर ॥

तहा सजोगसवध सव्वं तिविहेण वोसरे ॥ २ ॥

इत्येव भावयतो विवेकिनः संयोगसवधेषु दुःखहेतुषु सुख-  
लेगसाधनत्वसद्भावेऽप्यन्यदात्यंतिकसुखसाधन ब्राह्मेभ्यो निवृत्तिं  
पश्यत कुतस्तेष्वात्मीयबुद्धिः । यतस्ततो निवृत्तिर्न स्यादिति ।  
एतेन यदुक्तं भवत्येव दुःखहेतुष्वात्मीयबुद्धेर्व्यावृत्तिर्यद्येकातेन  
तेषां दुःखहेतुत्वमेव स्यात् यावता पर्याणसुखहेतुत्वमप्यस्ति ।  
तेन दुःखजनकत्वेऽप्यात्मीयस्नेहाद्येनाकारेण सुखहेतुता तावता-  
शेन स्वस्योपकारकानिन्द्रियादीन्मन्यमानस्तेषु नात्मीयबुद्धिं  
बहार्तीति । तन्निरस्तं वेदितव्यं । संयोगसवधानां दुःखहेतूनां  
सुखलेगसाधनत्वेऽप्यस्यात्यंतिकसुखसाधनस्य सद्भावेन निर्वि-  
षान्नस्य सभवेन सविषान्नस्येव त्यागसभवात् ॥ यदप्यन्यदुक्तं—  
सर्वथाऽऽत्मग्रहः स्नेहमात्मनि द्रढयति आत्मस्नेहश्चात्मीयस्नेहं  
द्रढयतीति सवधः सोऽप्यात्मीये महता सवधेनारब्धमपि  
वैराग्यं तावत्कालमनभिमुखीभूतोऽप्यात्मीयस्नेहः तद्गुणलेशदर्श-  
नद्वारेण पुनरभिमुखीभूतः प्रतिबध्नात्यात्मीयदोषांश्च सवृणोतीति  
तदप्यनेनैवापास्तः । हेयोपादेयविवेकिनो ह्यात्मस्नेहो न ससार-



कारणेष्वात्मीयबुद्धिं स्नेहं चोत्पादयति । अनुत्पन्नश्चात्मीये स्नेहो न वैराग्यं प्रतिबध्नातीति ॥ यच्चोक्तं— न च दुःखभा-  
नया वैराग्यं भवति । यतो दुःखं भावयन्नप्यसौ योगी दुःख-  
मेव प्रत्यक्षीकुर्यात् नाधिकं कर्तुं क्षमः । तच्च दुःखं पूर्वमपि  
प्रत्यक्षमेव तस्यासीन्न च तत्र विरागवानभूत् तथाभावनया  
प्रत्यक्षीकृतदुःखो नैव वैराग्यमुपयास्यतीति व्यर्थः शास्त्रे दुःख-  
भावनोपदेश इति । तच्चयुक्तं— यथाहि मूढो निंबकीटकस्ति-  
क्तमपि रसं मधुरमिति मन्यते तथा संसारी जीवो हेयोपादे-  
यतत्त्वमजानन् दुःखमपि सुखमिति मन्यमानो न दुःखं प्रत्य-  
क्षीकरोतीति । प्रत्यक्षीकुर्वन्नपि वा तादात्विकमेव दुःखं प्रत्य-  
क्षीकुर्यात् न जातिजरामरणप्रबन्धलक्षणं दुःखमिति नाज्ञो  
विरज्यते । हेयोपादेयतत्त्वज्ञस्तु संयोगसंबन्धं सर्वमेव जाति-  
जरामरणप्रबन्धलक्षणस्य संसारदुःखस्य हेतुरिति भावयन् संयो-  
गसंबन्धेषु भावेषु साकल्येनोपेक्षालक्षणं वैराग्यमात्मसात्करोतीति  
यश्चैवं साकल्येन विरक्तः स न कचिदपि संयोगसंबन्धे गुणं  
पश्यतीति । न पुनर्गुणदर्शनाकिञ्चित्कचिदपि अनुरज्यते । तदनेन  
यदुक्तं— यद्यपि कचिदात्मसुखसाधनत्वेनोपगते केनचिद्दो-  
षेण तावत्कालमनुरागिणी मतिः स्खलिता तथापि तत्र नैवा-  
त्यंततयाऽसौ विरक्तो द्रष्टव्यः । यतः सर्वविषयस्नेहस्या-  
प्रहाणात्पुनर्गुणदर्शनादिना संभवत्तदनुराग एव भवतीति—  
तत्प्रतिव्यूढं । अज्ञो हि तादात्विकदुःखहेतुत्वाख्यस्य तादा-

त्विकदोषस्य दर्शनाद्विरक्तस्तात्विकसुखहेतुत्वाख्यस्य तादा-  
त्विकगुणस्य दर्शनात्पुनरनुरज्यते इति युक्तं हेयोपादेय-  
तत्त्वज्ञानजातिजराभरणप्रवधलक्षणदुःखहेतुत्वाख्यस्यात्यतिकदो-  
षस्य दर्शनाद्विरक्तो न तादात्विकगुणदर्शनात्पुनरनुरज्यते  
किं त्वात्यतिकगुणदर्शनात् । न च संयोगसवधे तद्दर्शन-  
मस्तीति न पुनरनुरज्यत इति । यदि जातिजराभरण-  
प्रवधलक्षणस्य दुःखहेतुत्वेन संयोगसंवधेषु भावेषु विरज्यते  
तदाऽऽत्मन्यपि तथाविधदुःखहेतौ विरज्येत । नोचेदन्य-  
त्रापि न विरक्तः स्यादिति । अत्रापि तावदज्ञमात्मान-  
मभिप्रेत्यैवमुच्यते तदा सिद्धसाध्यता । हेयहेतावात्मनि  
वैराग्याभ्युपगमात् । हेयोपादेयतत्त्वज्ञान पुनरात्मनि तथा-  
विधदुःखहेतुत्वाभावादित्यदोषः ॥

यत्पुनरुक्तं—यद्ययमात्मीयस्नेहो गुणदर्शनाद्भवेत्तदा गुणदर्श-  
नविरुद्धं दोषदर्शनमात्मीयस्नेहस्य बाधकं स्यात् । यावतोपभो-  
गाश्रयबुद्धिनिवधनायाः स्वत्वबुद्धेरात्मीयस्नेहो भवति । न गुण-  
दर्शनात् । बालपशुप्रभृतेरपि आत्मसंवधचक्षुरादिगुणदोषपरी-  
क्षाविकलस्यापि सतः स्वचक्षुरादौ स्नेहस्य भावात् । अपि-  
चात्मीयचक्षुरादौ पिचटकाणकुटविरूपादिदोषदर्शनेऽपि तस्य-  
भावादन्यदीये चक्षुरादौ गुणदर्शनेऽप्यभावादात्मीयेष्वपि व्यती-  
तेषु स्वदेहच्युतेषु भागावयवेषु तादृशेष्वेवात्मीयबुद्धित्यागे  
सत्यभावात् । तस्माद्गुणदर्शनेऽप्यभावादात्मीयबुद्धिसत्त्वे सत्येव

भावादात्मीयबुद्धिसम्भूतः स्नेहो न गुणदर्शननिमित्त इत्यवसीयते तत एव । नाप्यात्मीयबुद्धेरगुणदर्शनं कारण यतो दोषदर्शनादात्मीयबुद्धिनिवधनस्य गुणदर्शनस्य व्यावृत्तेः आत्मीयबुद्धिविगमात्तन्निवधनस्यात्मीयस्नेहस्य व्यावृत्तिः स्यादिति तदप्ययुक्तम् । न हि सयोगसवधेषु सौरूप्यादिगुणदर्शनात् स्नेहो जायते इत्युच्यते किं तूपभोगाश्रयत्वाख्यगुणदर्शनात् । तथाच किं न स्वसवधेषु भावेषु जातिजरामरणप्रवधलक्षणससारदुःखहेतुत्वाख्यमात्यतिकदोषं पश्यतो नोपभोगाश्रयत्वाख्यस्य गुणस्य दर्शनमस्तीति तन्निवधनस्य स्नेहस्य व्यावृत्तेः कथं दोषदर्शनं स्नेहस्य बाधकं न स्यात् ॥ यदुक्तम् — यावदात्मस्नेहोऽविकलस्तावदात्मसुखसाधनेष्वात्मीयबुद्धिस्ततस्तेष्वात्मीयेषु स्नेहः । स चाविद्यमानानेवात्मीयेषु गुणानारोपयति । असद्गुणारोपाच्च कुतो दोषदर्शनस्यावसरोऽपीति येन तत आत्मीयस्नेहः क्षीयते इत्यत्रोक्तमस्माभिरज्ञस्य तादात्विकसुखसाधनेष्वात्मीयबुद्धिः स्नेहो वा न हेयोपादेयतत्त्वविवेकज्ञस्य । तस्य हितेष्वात्यंतिकदुःखहेतुत्वं पश्यतः सदा दोषदर्शनमेव न गुणदर्शनमस्तीति । यच्चापरमुक्तम् — यो वादी विरक्ताभिमतावस्थायामात्मनो भाग्यमात्मीयमव नेच्छेत्तस्य भोक्ताऽप्यात्मा न विद्यते । भोग्याधिष्ठानत्वाद्भोक्तृत्वस्येति । अथ पुनरतदानीं भोक्तृत्वेनाभ्युपगमादिष्टसिद्धिरिति ब्रूयात्तर्ह्यात्माऽपि तस्य

नास्ति । यदा हि कर्माणि न करोति कृताना च  
 कर्मणा फल न भुक्ते तदाऽऽत्मलक्षणता सोऽतिक्रामति ।  
 क्रियाभोगा हि लक्षणमात्मनस्तौ चेन्न स्तो न स आत्मेति  
 तदप्यमगजम् । यो हि कर्तृत्वभोक्तृत्वे लक्षणमात्मनो  
 वर्णयति तस्य भवत्यय दोष । वयं तु ज्ञानदर्शन-  
 नुवीर्यातिशयलक्षणमात्मनो वर्णयाम । तच्च मुक्तावस्था-  
 यामप्यग्नि संसार्यवस्थायामपि । संसार्यवस्थाया तु कर्म-  
 षट्त्वावच्छिन्नमनभिव्यक्तमेव तद्रूपमास्ते । ततो मुक्तावस्थाया  
 लब्धात्मन्वभावमात्मानं वर्णयता न नैरात्म्यमनुपज्यते इति  
 न कश्चिदोष । तदेव समास्कारणेषु हेतुषु आत्मदर्शन-  
 स्नेहादे प्रवृत्तिहेतुत्वानुपपत्तेर्न तद्विरुद्धं नैरात्म्यदर्शनं ततो  
 व्यावृत्तिहेतु । किंतु हेयोपादेयतत्त्वज्ञानस्यैव तत्प्रवृत्ति-  
 हेतुत्वात्तद्विरुद्धं जीवादिपदार्थज्ञानं सम्यग्ज्ञानाग्न्यमुक्तेन प्रका-  
 रेण हेयोपादेयतत्त्वविषयं सम्यग्दर्शनमहायं बाष्पाभ्यतरससा-  
 रकारणव्यावृत्तिरक्षणस्य सम्यक्चारित्र्योपात्तागामिकर्मक्षया-  
 नुत्पत्तिर्नोर्निमित्तमिति गीयते ॥ भवतु नाम सम्यग्ज्ञानपूर्व-  
 कादित्यभूतनाग्निरादनागतस्य कर्मणोऽनुत्पत्तिं सचित्तस्य तु  
 कर्मण कथं पश्चिद्य सचित्तकर्माविपक्षत्वात्तस्य । चान्य-  
 त्वादिपक्षभूतं प्रत्यक्षतोऽनुमानतो वा सपश्याम । न चाप्या-  
 गमात्तत्प्रामाण्यस्यागिद्धे । न न कर्मक्षयं शक्यते कर्तुं  
 ण्याया स्थिताया पुन कर्मणामुत्पत्तेः । तृष्णाप्रहाणार्थं

मपि यत्नः क्रियते ततोऽयमदोष इति चेत् तर्हि व्यर्थः  
 कर्मक्षये श्रमः । कर्मणि स्थितेऽपि तृष्णाग्रहाणे कारणवै-  
 कल्यात् कर्मतृष्णाग्रभवस्य पुनर्भवप्रतिसंधानस्याभावादित्ये-  
 तदनालोचितसिद्धांतं । तथाहि— यत्तावदुक्तं संचितस्य  
 कर्मणो न कश्चिद्विपक्षोऽस्तीत्यत्र यदि तावत्सर्वज्ञत्वप्रतिबन्ध-  
 कस्य कर्मणो न कश्चिद्विपक्षोऽस्तीत्युच्यते तदुक्तं ।  
 ग्रहोपरागाद्युपदेशसिद्धसर्वज्ञत्वान्यथानुपपत्त्या तत्प्रतिबन्धकस्य  
 कर्मणः परिक्षयसिद्धेस्तद्विपक्षस्यापि सद्भावनिश्चयात् । नानु-  
 पायस्तत्परिक्षयः सर्वत्र प्रसंगात् । स च प्रतिपक्षः सम्य-  
 ग्दर्शनज्ञानचारित्रात्मक एव युक्तः । तस्यानागतकर्मानुत्प-  
 त्ताविव संचितकर्मक्षयेऽपि सामर्थ्योपपत्तेः । कारणनिरो-  
 धस्य लंघनस्येवानागतानुत्पत्तावुत्पन्ननिरोधे च सामर्थ्यदर्श-  
 नात् । लंघनस्यानागतदोषानुत्पत्तौ संचितदोषक्षयेऽपि साम-  
 र्थ्यस्य दृष्टत्वादस्तु तस्योभयत्रापि सामर्थ्यं । सम्यग्दर्शन-  
 ज्ञानपूर्वकस्य बाह्याभ्यंतरसंसारकारणक्रियाव्यावृत्तिलक्षणस्य  
 चारित्रस्य तु संचितकर्मक्षये सामर्थ्यमपश्यंतः कथं तस्य  
 तत्र सामर्थ्यमध्यवस्यामः । संभावनामात्रं तु स्यादिति चेन्न ।  
 पारिशेष्यात्तत्रापि तत्सामर्थ्यस्य सिद्धेः । तथाहि— सर्वज्ञ-  
 त्वप्रातिबन्धकस्य कर्मणः क्षयो निरूपितः प्राक् । स च  
 क्षयो नाप्पनुपायो नाप्यन्योपायो युज्यते । अस्य च  
 सामर्थ्यं संभाव्यते । ततः पारिशेष्यादस्य तत्रापि सामर्थ्य-

मवसीयते इति । ननु सचित्तस्य कर्मणः क्षये फलोप-  
भोगः कारणमस्ति ततः कथमन्योपायः क्षयो न युज्यत  
इति । अतोऽन्यते— यदि सचित्तस्य कर्मणः फलोपभो-  
गादेव क्षय इष्यते तदा तस्य क्षय एव न स्यात् ।  
फलोपभोगेन कर्मक्षयस्य कर्तुमशक्यत्वात् । स्याद्युपभोगा-  
दिभ्योऽवश्यभाविभ्योऽपूर्वकर्मप्रादुर्भावात् । नापि तदा रागा-  
दिप्रतिपक्षभावना सम्भवति । तत्सम्भवे स्याद्युपभोग एव  
न स्यात् । कायक्लेशेन पूर्वकृतस्य कर्मणः फलोपभोगेन प्रक्ष-  
यादनागतस्य प्रतिपक्षभावनातोऽनुत्पत्तेरदोष इति चेन्न ।  
फलवैचित्र्यदर्शनात्कर्मणामनेकरूपफलदानसामर्थ्यमनुमीयते ।  
तेषां च नानाफलदानसमर्थानां कर्मणामेकरूपात्कायपरिता-  
पलक्षणात्फलात्फलदानेन कर्मणा क्षयो युज्यते । तप-  
शक्त्या सर्गार्णशक्तीनि कर्माणि क्रियते येनैकरूपेणैव फलेन  
क्षय व्रजति । ता एव कर्मशक्तयो विचित्रास्तप शक्त्या  
स्वयं क्षयमुपनीयत इति चेत् यदि तत्तपःक्लेश एव कर्म-  
फलमित्यस्मान्न कर्मशक्तेः नरर सक्षयो वा । अथ क्लेशादन्य-  
त्तत्रापि शक्तिमरूपेण सर्गार्णशक्तीनां कर्मणामेकद्विसोपवा-  
सजनितक्लेशमात्रेणैव फलोपभोगेन प्रक्षयान्महोपवासारभस्य वैय-  
र्थ्यं । फलोपभोगेनैव कर्मणा क्षय इत्येकातश्च न स्यात् । कायक्लेश-  
शतपोभ्यां प्रक्षयाभ्युपगमात् । शक्तिमक्षयपक्षे त्वक्लेशरूपात्त-  
पस एव सकलकर्मणः परिक्षयात्कायक्लेशवैयर्थ्यं । फलोपभो-

गात्तत्क्षय इत्येतत्तु व्याहन्यते । भवतामप्यङ्गेऽनृपात्तपस  
एव कर्मक्षयाभ्युपगमात् कायेऽङ्गवैयर्थ्यं स्यात् इति चेन्नाम्मा-  
भिर्वाह्यं क्लेशरूपं तप कर्मक्षयार्थमिष्यते किं न्यातरम्याङ्गेऽनृ-  
पस्य तपस कर्मक्षयहेतोः परिवृद्ध्यर्थः । तदर्थं च क्रियमाणं  
बाह्यं तप किञ्चित्कर्मनिर्जगणार्थमपि स्यात् । तथाचाक्तं—

बाह्यं तप परमदुश्चरमाचरन्त्य- ।

माध्यात्मिकस्य तपसः परिवृद्ध्यर्थमिति ॥ १ ॥

अस्माकमप्येव स्यादिति चेदस्तु । किं तु फलपभोगादेव  
सचित्तस्य कर्मणः क्षय इत्यभ्युपगमो विरुध्यते । दीक्षातस्तर्हि  
कर्मक्षयः स्यात् । दृश्यते हि मन्त्राणां बीजादिशक्त्यपहरणादौ  
सामर्थ्यं एव कर्मक्षयेऽपि सामर्थ्यं स्यात् इति चेत्कथं प्रति-  
नियतसामर्थ्यानां मन्त्राणामेकत्र सामर्थ्यदर्शनाद्यत्र सामर्थ्यं  
न दृष्टं तत्रापि सामर्थ्यं कल्प्यते । यत्र यस्य केनचित्प्रका-  
रेण सामर्थ्यं दृष्टं तत्रैव तस्य तेन प्रकारेण प्रकारातरेण वा  
सामर्थ्यं कल्पयितुं युक्तं । यथा चास्माभिर्विशेषोक्तस्य चारित्र-  
स्यानागतकर्मानुत्पत्तौ सामर्थ्यदर्शनात्संचितकर्मक्षयेऽपि सामर्थ्यं  
कल्पितं नैवमनागतकर्मानुत्पत्तौ दीक्षायाः सामर्थ्यं दृश्यते ।  
दीक्षितस्यापि कर्मकारणानां रागादीनामुत्पत्तिदर्शनात् । यदि  
पुनर्बीजादिशक्त्यपहरणादौ मन्त्राणां सामर्थ्यदर्शनात्कर्मक्षयेऽपि  
सामर्थ्यं कल्प्यते तर्हि तैलाभ्यगाग्निदाहादेर्निर्बीजकरणे  
विषमौषधद्रव्यस्य च विषशक्तेरपहरणेऽर्थस्य दृष्टत्वात्सचित्तक-

र्मक्षयेऽपि तेषां सामर्थ्यं किं न कल्प्य विघेषाभावात् । यदि च दीक्षातः कर्मक्षयोऽवश्यभावी तदा दीक्षानतरमेव कर्म-  
कार्यस्य व्याध्यादेरनुपलभः स्यात् । भवति चोपलब्धिः ।  
तस्मात्कर्मकार्यस्य व्याध्यादेरुपलभादक्षीणं दीक्षितस्य कर्मेत्य-  
वसीयते । तदेव सचित्तकर्मक्षयेऽन्यस्योपायस्याभावात्पारिगे-  
प्याद्यथोक्तस्य चारितस्येव तत्र सामर्थ्यमवसीयते । नन्वस्तु  
नाम श्रूयमाणानां सचित्तकर्मक्षये दीक्षादीनामसामर्थ्यं तथापि  
पारिगेप्यात्सम्यग्दर्शनादीनामुपायत्वसिद्धिः । अश्रूयमाणस्या-  
नुपायत्वसिद्धेरिति चेत्तदश्रूयमाणमुपायात्तरं सम्यग्दर्शनादि  
विलक्षणं वा<sup>१</sup> विलक्षणं चेत्तस्यानागतकर्मानुत्पत्तावपि सामर्थ्य-  
मनुपपद्यमानं कथं सचित्तकर्मक्षये सभाव्येत । अविलक्षणं  
चेत्तद्वैतदेव तदिति कथं न पारिगेप्याद्वत्तत्रयोपायस्योपा-  
यत्वसिद्धिः ॥

यच्चोक्तं— न च कर्मक्षयः शक्यते कर्तुं तृष्णायां स्थितायां  
पुनः कर्मणामुत्पत्तेरिति । तदप्युक्तं यथोक्तचारित्रादेव तृष्णा-  
प्रहाणात्पुनः कर्मणामनुत्पत्तेरिति ॥ यत्पुनरुक्तं व्यर्थं कर्मक्षये  
श्रमः कर्मणि स्थितेऽपि तृष्णाप्रहाणे कारणवैकल्यात् कर्मतृ-  
ष्णाप्रभवस्य पुनर्भवप्रतिसाधनस्याभावात् इति । अत्रापि  
यदि तावत्सर्वज्ञत्वाप्रतिबंधकर्मणः क्षये व्यर्थं श्रम इत्यु-  
च्यते तदाऽपि सिद्धसाधनं । तत्प्रातिषेधकस्य तु कर्मणः  
क्षये श्रमो व्यर्थः । तदपरिक्षये सर्वज्ञत्वायोगात् । न च



सर्वज्ञो नास्ति ग्रहोपरागाद्युपदेशस्यान्यथाऽनुपपत्तेः । तस्मात्स-  
म्यदर्शनज्ञानचारित्रात्मक एव मोक्षमार्गः सिद्धः । तथा-  
विधमोक्षमार्गसाक्षात्करणं च ग्रहोपरागाद्युपदेशः सिद्धः । यश्चे-  
त्थभूतस्य मार्गस्य द्रष्टा सोऽर्हन्नेवेति सर्वज्ञविशेषस्यैवाम्मा-  
द्धेतोः सिद्धिः ॥ यदुक्तं— यदीयागमसत्यत्वासिद्धौ सर्वज्ञतो-  
च्यते । न सा सर्वज्ञसामान्यसिद्धिमात्रेण लभ्यते इत्यादि ।  
तन्निरस्तं वेदितव्यं ॥

यच्चान्यैरुच्यते— आस्ता तावत्सर्वज्ञगूढः कालः । तत्स-  
हितेऽपि काले कथं सर्वज्ञोऽयमिति प्रतीयते । न तावत्प्रत्यक्षेण—  
चेतोर्धर्मत्वेन सर्वज्ञत्वस्यातीन्द्रियत्वात् । नाप्यनुमानेन देवा-  
गमादिहेतूनां सर्वज्ञत्वमन्तरेणानुपपत्तेरभावात् । नापि शिष्यै-  
र्ज्ञातानर्थोस्तथैव प्रतिपादनद्वारेण सवादयन् सर्वज्ञ इति  
प्रतीयते । तथापि सर्वशिष्यज्ञानार्थविषयमेव तस्य परिज्ञानं  
सिद्ध्येत् न सर्वलोकज्ञानार्थविषयः । कालत्रयत्रिलोकस्थपुरु-  
षैः समागमाभावेन तज्ज्ञार्थसवादनासम्भवात् । नापि कश्चि-  
देकः शिष्योऽंशेषविदस्ति यतस्तज्ज्ञानज्ञेयसमस्तवस्तुसवाद-  
नात्सर्वज्ञ इति निश्चीयते । ततः सर्वज्ञेनैव सर्वज्ञः प्रत्यक्षेण  
वज्ञातमर्थं सर्वं सवादयन्ननुमानेन वा प्रतीयेत । सोऽप्य-  
न्येन सर्वज्ञेन सोऽप्यन्येनेत्येवमेकसर्वज्ञसिद्धौ बहवस्तव सर्वज्ञाः  
कल्पनीया भवेयुरिति । यतो य एवैकोऽप्यसर्वज्ञः सर्वज्ञ-  
मप्रतिगृह्णमानो न तद्वचनं प्रामाण्येन निश्चिनुयान् ततः

कथं तैस्तदर्थोऽनुष्ठीयेत । परस्य चोपदिश्येतेति शिष्याचार्यपरपरयेदानीं यावदागमस्यागम एव न स्यात् । तथाच तन्मूलमनुष्ठानं न कस्यचिदपि स्यादिति सन्नपि सर्वज्ञोऽसत्कल्प एव स्यादनुपयोगात् ।

तथाचेक्त—

सर्वज्ञा ब्रह्मः कल्प्याश्चैकसर्वज्ञसिद्धये ॥

य एवैकोऽप्यसर्वज्ञः स सर्वज्ञं न कल्पयेत् ॥ १ ॥

सर्वज्ञोऽयमिति ह्येव तत्कालैरपि बोध्नुभि ॥

तज्ज्ञानजेयविज्ञानशून्यैर्जातुं न शक्यते ॥ २ ॥

सर्वशिष्यैरपि ज्ञातानर्थान् संवादयन्नपि ॥

न सर्वज्ञो भवेदन्यलोकजातार्थवर्जनात् ॥ ३ ॥

न च सर्वज्ञज्ञातजेयसवादसंभवः ॥

कालत्रयत्रिलोकस्थैर्नरैर्न च समागमः ॥ ४ ॥

सर्वज्ञो नावबुद्धश्च येनैव स्यान्न तं प्रति ॥

तद्वाक्यानां प्रमाणत्वं मूलाज्ञानोऽन्यवाक्यवत् ॥ ५ ॥

इति । तदप्यनेनैव निरस्तमिति वेदितव्यं । इदानींतनानामिव सर्वज्ञसमानकालीनानामप्यस्मादेव हेतोः सर्वज्ञसद्भावप्रतीतिसिद्धेः । नायमित्थभूतो नष्टमुप्यादेर्द्रव्याणामक्षराणां च सयोगवियोगशक्तेरायुःप्रमाणस्य चोपदेशो ज्योतिःशास्त्रे विद्यायुर्वेदाद्याभेदेषु सभवति ॥ तेषां हि तदुपदेशाद्विल-

क्षण एव तत्साक्षात्कारिणस्तदुपदेगस्तत्कालीनैरुपलब्धु गव्यः।  
 तथाहि ज्योतिःशास्त्रवित् दिग्भागहोरादिकं तल्लिङ्गं पर्यालो-  
 चयन् जनरत्याभ्यासेऽपि नष्टमुप्यादिकमुपदिशति । कदा-  
 चिद्वितथमप्यभिदध्यात् । आयुर्वेदादिविचित्रं द्रव्यादिशक्तिमा-  
 युर्वेदं पर्यालोचयन्नायुःप्रमाणमरिष्टं पर्यालोचयन्नुपदिशति ।  
 । आतुरं दृष्ट्वा पृष्ट्वा स्पृष्ट्वा निदानप्रागुपलक्षणाप-  
 शयादीनि पर्यालोच्येवात्यताभ्यासेऽपि व्याधिस्वरूपमुपदि-  
 शति । सर्वज्ञस्तु दिग्भागहोराप्रश्नादिलिङ्गमपर्यालोच्यैव नष्ट-  
 मुप्यादिकमायुःप्रमाणं चारिष्टोत्पत्तेः प्रागेव द्रुतमवितथमुपदि-  
 शति । आतुरमदृष्ट्वाऽपृष्ट्वाऽस्पृष्ट्वा च निदानप्रागुपल-  
 क्षणापशयादीनि चापर्यालोच्यैव व्याधिस्वरूपमुपदिशति ।  
 द्रव्याणामक्षराणां च सयोगवियोगशक्तिमनस्तां प्रश्नादिभि-  
 र्ज्ञातुमशक्यमायुर्वेदादिकमपर्यालोच्य द्रुतमवितथमभिधत्ते इति ।  
 एव तावत्—

सर्वज्ञोऽयमिति ह्येव तत्कालेऽपि बुभुत्सुभिः ॥

तद्ज्ञानज्ञेयविज्ञानरहितैरपि गम्यते ॥ १ ॥

सर्वज्ञो नायमित्येतत्पुनर्ज्ञातुं न शक्यते ॥

नास्तिकैः परचेतासि साक्षात्कर्तुमशक्तैः ॥ २ ॥

सर्वज्ञं सर्वदा कश्चित्सर्वज्ञो नेत्यापि स्फुटं ॥

सर्वात्मज्ञानविज्ञानरहितैः कथ्यते कथं ॥ ३ ॥

सर्वात्मज्ञानविज्ञानरहितैरप्यनुमानादुपमानादर्थापत्तेः शब्दा-  
 दभावप्रमाणाद्वा सर्वत्र सर्वदा सर्वज्ञाभावः प्रतीयत इत्येत-  
 दप्ययुक्त । तथाहि शब्दस्य तावदेवविषये प्रामाण्यमेव  
 नास्ति कार्यार्थे तस्य प्रामाण्यात् । अनुमानादेरपि सर्वज्ञा-  
 भावप्रतिपत्तिर्नासर्वज्ञस्य कल्प्यते । तथाहि— न तावद-  
 नुमानादसर्वज्ञस्य सर्वज्ञाभावप्रतीतिर्युक्ता । अनुमानं हि ज्ञात-  
 संबंधस्यैकदेशदर्शनादेकदेशातरेऽसन्निकृष्टेऽर्थे बुद्धिर्न चासर्व-  
 ज्ञत्वे । न कस्यचिद्धेतोः सहभावदर्शनमात्राद्विपक्षव्यतिरे-  
 कनिश्चयमतरेण संबंध प्रतिपत्तुं शक्यते । नापि वागादि-  
 मान् न कश्चित्सर्वज्ञो दृष्ट इत्यनुपलंभाद्यतिरेकनिश्चयद्वारेण  
 संबंधः प्रतीयत इति युक्त । स्वसंबन्धिनोऽनुपलंभस्यानैका-  
 तिकत्वात् । सर्वसंबन्धिनोऽसंभवात् । सर्वज्ञाभावस्यासिद्धौ  
 सर्वज्ञस्य वागादिमत्त्वेन स्वयमुपलब्धेः । सर्वज्ञातरेणोपल-  
 ष्ठेश्च संभवात् । सर्वज्ञस्य कस्याचिदप्यभावात्सर्वसंबन्धिनोऽ-  
 नुपलंभस्य संभवः स्यादिति चेत्कुत प्रमाणात्सर्वज्ञस्याभाव-  
 गतिः । यदि प्रमाणातरात्तदेवोच्यता किमनुमानेन ? अनु-  
 मानाच्चेदनुमानमेवाज्ञातसंबंधस्येत्यादि पुनरपि तदेवावर्तत इति  
 चक्रकप्रसंगः । तस्मादसंभव एव सर्वसंबन्धिनोऽनुपलंभस्य ।  
 संभवे वा तस्य सर्वात्मज्ञानविज्ञानरहितेन ज्ञातुमशक्यत्वाद-  
 सिद्धिः । तस्मात्सर्वात्मज्ञानवत्सर्वसंबन्धिनोऽनुपलंभस्य सिद्धि-  
 र्युक्ता इति तस्यैव स्वसंबन्धिनः सर्वसंबन्धिनो वाऽनुपलं-

भाध्यतिरेकसिद्धेरनुमानात्सर्वज्ञाभावगतिरिति स्थितं । न सर्वज्ञानुमानेष्वेव दोषः समानः अनुमानातरेष्वनुपलम्ब-  
व्यतिरेकेण व्यतिरेकप्रसाधकस्य प्रमाणातरस्य भावात् । नाप्य-  
र्थापत्त्या सर्वज्ञाभावस्यासर्वज्ञेन प्रतीतिर्युक्तिमती । यत —

प्रमाणपट्कविज्ञातो यत्रार्थोऽनन्यथा भवन् ॥

अदृष्ट कल्पयेदर्थं सार्थापत्तिरुदाहृता ॥ १ ॥

सा चेत्थभूतार्थापत्तिः प्रमाणपट्कविज्ञातस्यार्थस्यानन्य-  
सिद्धे सति व्याप्रियेतासिद्धे वा ? यद्यसिद्धे तदा  
वेनाऽपि भवति तमपि किं न कल्पयेत् ? येन  
विना सऽनु भवति तमपि कल्पयेत् । सतोऽप्यनन्यथा-  
भवनस्याविज्ञातस्य विद्यमानाविशेषात्प्रमाणपट्कविज्ञातस्यार्थ-  
स्यानन्यथाभवनमसिद्धमपि स्वशक्त्यैवादृष्ट कल्पयतीति  
चेत्तर्हि लिंगस्याप्यविनाभावनियमोऽसिद्धे स्वशक्त्यैव किं न  
लिंगिन गमयेत् । एव सर्वमेवानुमानमर्थापत्तिरेव स्पष्टम् ।  
तथाच प्रमाणपट्कसख्या निवर्तत इति । अथ सिद्धेऽ-  
नन्यथाभवने सा व्याप्रियते अत्रापि प्रमाणपट्कविज्ञातस्या-  
साध्यात्कुतो व्यतिरेकनिश्चयो यतोऽनन्यथाभवनस्य सिद्धिः  
स्यात् । अनुपलब्धेश्चैन । स्वसंबन्धिनोऽनुपलम्बस्यानैकाति-  
कत्वात्सर्वसंबन्धिनोऽसम्भवात् । सर्वज्ञाभावस्यासिद्धौ सर्वज्ञस्य  
वागादिमत्त्वेन स्वयमुपलब्धेः सर्वज्ञातरेणोपलब्धेश्च संभ-  
वात् । सर्वज्ञस्य कस्यचिद्व्यभावात्सर्वज्ञसंबन्धिनोऽनुपलम्बस्य

संभवः स्यादिति चेत् स्यादेतच्चदि कुतश्चित्सर्वज्ञाभावः  
 सिद्धः स्यात् । प्रमाणातरात्तदभावसिद्धिश्चेत्तदेवोच्यता किम-  
 र्थापत्त्या । अर्थापत्तेश्चेत्सा प्रमाणपट्कविज्ञातस्यार्थस्यानन्य-  
 थाभवने सिद्धे सति व्याप्रियेतासिद्धे सतीत्यादि  
 तदेवावर्तत इति चक्रकप्रसंगः । तस्मादसंभव  
 सवधिनोऽनुपलभस्य । संभवे वा तस्य सर्वात्  
 नरहितेन प्रतिपत्तुमशक्यत्वादसिद्धिः । तस्मात्  
 विज्ञानवत् एव सर्वसंवधिनोऽनुपलभस्य सि  
 तस्यैव स्वसंवधिनः सर्वसंवधिनो वाऽनु  
 ध्याद्यतिरेकसिद्ध्याऽनन्यथाभवनसिद्धेरर्थापत्त्या र  
 गतिरिति युक्त । नाप्युपमानादसर्वज्ञः सर्वज्ञाभा  
 उपमान हि सर्वान् पुरुषानिदानीतनानसर्वः पु  
 तत्सादृश्योपमानेन शेषाभासप्यसर्वज्ञत्वसाधन । न  
 ऽसर्वज्ञत्वेतिदानीतनान् सर्वज्ञानुपमानभूतानुपमेयभूतंश्च शेषा-  
 नशेष १ साक्षात्कर्तुं क्षमः येन तलोपमान प्रवर्तेत । उपमान  
 हि उपमानोपमेययोरध्यक्षत्वे सादृश्यालंबनमुदेति नान्यथेति  
 सर्वज्ञ एवोपमानात् सर्वज्ञाभावमवगच्छतीत्यभ्युपगंतव्यं ॥  
 तथा अभावप्रमाणादपि यथा च सर्वज्ञ एवाभावप्रमाणा-  
 त्सर्वज्ञाभाव प्रतिपत्तु समर्थस्तथा प्रागेव निवेदित । तदेव-  
 मसर्वज्ञेनापि सर्वज्ञोऽयमिति प्रतिपत्तु शक्यते सर्वज्ञाभाव-  
 स्त्वसर्वज्ञेन ज्ञातु न केनचित्प्रमाणेन पार्यत इति स्थितं ।

थवा माभूत्सर्वज्ञोऽयमिति प्रतिपत्तिस्तथापि न रुश्चिदोषः ।

सर्वज्ञोऽयमित्यप्रतिपद्यमानः कथं तद्वचसः प्रामाण्यम-  
च्छति कथं वा तदुक्तमनुतिष्ठतीति चेन्न ब्रूमः सर्वज्ञत्वा-  
दुपदेशस्य ग्रहोपरागमुक्तिमार्गादिविषयस्य प्रामा-  
प्रमाण्येनाय दोषः स्यात् । किं तु सवादवलात्तथा  
अदृष्टं कर्णयाच्च तदुपदेशालिङ्गभूताद्योऽस्य प्रणेता स  
चेत्थभूतगमः । तदनेन यदुक्त—

सिद्धे चेत्तया वाक्य सत्यं तेन तदस्तिता ॥

वेत्तु तदुभय सिध्येत्सिद्धमूलान्तराद्वते ॥ १ ॥

इति तत्रैवस्तं । नापि कारकपक्षेऽन्योन्याश्रयत्वं बीजा-  
कुरवदन्तरात्सर्वज्ञागमप्रवाहस्य ॥ तदनेनापि यदुक्तं—

यन्म स आगमात्सिद्धेन्न च तेनागमो विना ॥

न्यातोऽपि न तस्यान्यो नृण कश्चित्प्रतीयत इति ॥१॥

तदप्युक्तं । तस्मात्

क्तं केवलज्ञानमिन्द्रियाद्यनपेक्षिणः ॥

सूमातीतादिविषयं सूक्तं जीवस्य तैरदः ॥ १ ॥

इति सर्वज्ञसिद्धिः कृतिर्भट्टानन्तकीर्तेः । मंगलमस्तु  
व्यजनाद । श्रीत्रैविद्यसमतभद्रगुरवे नमः ॥

समाप्तोऽयं ग्रन्थ

